

# سنڌي ٻاراڻي ادب جي تاريخ

خالد آزاد

[جلد ٻيو]



سنڌي لئنگئيج اٿارٽي، سنڌ





## خالد آزاد

### چپيل ڪتاب

1. جيڪل جي هنج ۾ [ٻارن لاءِ ڪهاڻيون] 2001
2. جانون جو بادشاهه [ٻارن لاءِ ڪهاڻيون] 2001  
(خير محمد لغاريءَ سان گڏ ترجمو)
3. ڏاها پائر [ٻارن لاءِ ڪهاڻيون - ترتيب] 2001
4. سج اڀرڻ کانپوءِ [ٻارن لاءِ ناول] 2005
5. شاهه لطيف: سنڌي ٻولي ۽ سماج 2007  
[لطيفيات - ترتيب]
6. دفتری لغت [خان محمد جروار سان گڏ] 2010
7. مڪئيءَ جا ٿلا [ٻارن لاءِ ڪهاڻيون - ترجمو] 2013
8. سنڌي ٻاراڻي ادب جي تاريخ [جلد - I] 2016
9. سنڌي ٻاراڻي ادب جي تاريخ [جلد - II] 2016
10. سنڌي ٻاراڻي ادب جي تاريخ [جلد - III] 2016

# سنڌي ٻاراڻي ادب جي تاريخ

[سنڌيءَ ۾ ڇپيل ٻارن جي رسالن ۽ ڪتابي سلسلن جو تحقيقي جائزو]

(جلد ٻيو)

تحقيق ۽ تصنيف

خالد آزاد



سنڌي لئنگئيج اٿارٽي، سنڌ

2016ع

## سنڌي لئنگئيج اٿارٽي جو ڪتاب نمبر (255)

سڀ حق ۽ واسطا محفوظ

سنڌي ٻاراڻي ادب جي تاريخ (جلد ٻيو)

[سنڌيءَ ۾ ڇپيل ٻارن جي رسالن ۽ ڪتابي سلسلن جو تحقيقي جائزو]

تحقيق ۽ تصنيف: خالد آزاد

ڪمپوزنگ: زبير سومرو ۽ نذير چانڊيو

ٽائپل: نعير ديسوالي

لي آئوٽ: اسدالله ڀٽو

ڇاپو: پهريون: جون، 2016ع

تعداد: 1000

قيمت: 300/- روپيا

ناشر: سنڌي لئنگئيج اٿارٽي، حيدرآباد

### Catalogue Reference

Azad Khalid

History of Sindhi Children's Literature

Sindhi Language

Sindhi Language Authority

ISBN: 978-969-625-064-7

### HISTORY OF SINDHI CHILDREN'S LITERATURE (Vol.II)

Research:	Khalid Azad
Edition:	1 <sup>st</sup> 2016
Quantity:	1000
Price:	Rs.300/=
Composing:	Zubair Soomro & Nazir Chandio
Title:	Naeem Deswali
Layout:	Asadullah Bhutto
Published by:	Sarfraz Rajar, Chairman, Sindhi Language Authority National Highway, Hyderabad, Sindh, 71000, Pakistan.
Tel:	022-9240050-53
Fax:	022-9240051
E-mail:	contact@sindhila.edu.pk
Website:	www.sindhila.org
Printed by:	M/S Pakeeza Printers, Hyderabad, Sindh

هيءَ ڪتاب، سرفراز راجڙ چيئر مئن سنڌي لئنگئيج اٿارٽي، ميسرس پاڪيزه پرنٽرس  
حيدرآباد، مان ڇپرائي، اداري جي آفيس، نيشنل هاءِ وي، حيدرآباد، سنڌ مان پڌرو ڪيو.



## افتساب

- ڊاڪٽر اسحاق سميجي جي نالي

[ الاءِ ڪهڙي بهاني اسان جو ساٿ بڻيو،

سدا بڻيو ئي رهي شل، ٿئي نساٿ اهو ]

(نارائڻ شيام)

■ خالد آزاد

## فهرست

ناشر پاران  
پنهنجي پاران

---

### باب پهريون

---

ورهاڱي کان لڳ شايع ٿيل ٻارن جا رسالا:  
[1947-1914]

- 17-24 ٻارن لاءِ ڇپيل رسالن جو تحقيقي جائزو:
- 24-30 رسالن جو تفصيل:

ڇهه ماهي 'هوفل اڪيڊمي ميگزين' (شڪارپور)، تمامي  
'گلستان' (حيدرآباد)، ماهوار 'گلزار' (حيدرآباد)، ماهوار  
'پالڪ' (شڪارپور)، ماهوار 'گلستان' (ڪراچي)، ماهوار  
'سُدرشن' (شڪارپور)، ماهوار 'پُشپ' (دادو)، ماهوار 'موج'  
(شڪارپور)، پندرهن روزه 'پارائيون ٻوليون' (ڪراچي)،  
ماهوار 'گل ڦل' (ڪراچي)، ماهوار 'دلپهار' (حيدرآباد).

---

### باب ٻيو

---

ورهاڱي کان پوءِ

سنڌ ۾ شايع ٿيل رسالا ۽ ڪتابي سلسلا

[1947-2016]

- الف: ورهاڱي کان پوءِ سنڌ ۾ شايع ٿيل رسالن جو  
تحقيقي جائزو: 31-45
- رسالن جو تفصيل 46-92

'اميد' (ڪراچي)، ماهوار 'گلستان' (حيدرآباد 1951ع)، ماهوار  
'گل ڦل' (ڄامشورو)، 'اطفال' (ميرپورخاص)، ماهوار 'گلن جهڙا'

ٻارڙا (ڪراچي)، سلسليوار 'سرهاڻ' (سيوهڻ)، ماهوار 'گونج'  
 (حيدرآباد)، ماهوار 'ساڻي' (گهوٽڪي)، ماهوار 'ٻالڪ'  
 (حيدرآباد)، سلسليوار 'سنڌي ٻارڙا' (حيدرآباد)، ماهوار 'لات'  
 (حيدرآباد)، ٻه ماهي 'مُرڪ' (ڪراچي)، ماهوار 'گلستان'  
 (حيدرآباد 1991)، ماهوار 'ٻالڪ رنگ' (ڪراچي)، ماهوار  
 'نایاب' (تنبو ڄام)، ماهوار 'ساڻي' (حيدرآباد)، ٻه ماهي 'گلڙا'  
 (شڪارپور)، ماهوار 'چانڊاڻ' (دادو)، پندرهن روزه 'ارچڪ'  
 'مرچڪ' (حيدرآباد)، ماهوار 'ٻارڙن جو سنڌ رنگ' (حيدرآباد)،  
 سلسليوار 'ٻارڙن جي ٻاري' (پان سعيڊآباد)، ماهوار 'ڪنول'  
 (پان سعيڊآباد)، تمامي 'آس' (نٿو)، سلسليوار 'دوستي'  
 پبليڪيشن (راجو نظاماڻي)، سلسليوار 'مهڪ' (شڪارپور)،  
 سلسليوار 'روشن راهن' (پنگريو)، ماهوار 'گلڙا' (تنبو ڄام)،  
 'حوصلو' پبليڪيشن (رڪ)، ماهوار 'تانڊاڻو' (رتوديرو)، ماهوار  
 'ماهتاب' (ڍورو نارو)، ماهوار 'پوپٽ' (عمرڪوٽ)، 'گلڙن جي'  
 گفتار' (ميرواهه گورچاڻي)، ماهوار 'باک' (ميرپور بٺورو)،  
 ماهوار 'رانديڪو' (خانواهه)، ماهوار 'روشن دنيا' (تنبو ڄام)،  
 ماهوار 'خرچي' (شڪارپور)، ماهوار 'سونهن' (شڪارپور)، ماهوار  
 'روشن راه' (ڪراچي)، ماهوار سارنگ (شاهپور چاڪر)،  
 ماهوار شش (حيدرآباد)، ماهوار ڪوٽو موٽو (شهيد اڌڪوٽ)،  
 مهراڻ جا تارا (شڪارپور)، سلسليوار 'پتڪڙا' پبليڪيشن  
 (ميرپور ساڪرو)، 'هپڪار' (ڊڪڻ - شڪارپور)، ماهوار 'گلن'  
 جهڙا ٻارڙا (حيدرآباد)، ٻه ماهي 'سنگتي' (شڪارپور)، ماهوار  
 'روشن تارا' (تنبو ڄام)، ماهوار 'پوپٽ' (ڳڙهي ياسين)،  
 سلسليوار 'سندر ٻارڙا' (تنبو ڄام)، ماهوار 'ٻارن جي دنيا'  
 (حيدرآباد)، سلسليوار 'سوچ' (خيرپور ميرس)، سلسليوار  
 'ٻالڪ ڊيپ' (مٺي)، تمامي 'گلدستو' (رتوديرو)، ماهوار 'منزل'  
 (ميرو خان)، سلسليوار 'سنڌي' (ڏهرڪي)، 'ٻارن جي دعا'  
 (حيدرآباد)، سلسليوار 'علم' (مرزاپور)، ماهوار 'رنگين دنيا'  
 (ڄامشورو)، سلسليوار 'سرهاڻ' (عمرڪوٽ)، ماهوار 'اجرڪ'

(شهادادڪوٽ)، ماهوار 'انڊلٽ' (ڄامشورو)، سلسليوار 'سنڌي ٻار' (ڇٽو چنڊ، ٺٽو)، سلسليوار 'اسڪولي ٻار' (ڇٽو چنڊ، ٺٽو)، سلسليوار 'روشن سنڌ' (ڇٽو چنڊ، ٺٽو)، سلسليوار 'گلزار سنڌ' (حيدرآباد)، سلسليوار 'معصور مرڪ' (سجاول)، سلسليوار 'شاگرد' پبليڪيشن (وارها)، سلسليوار 'پالڪ دنيا' (ٺل)، سلسليوار 'پالڪ منڊل' (ٽنڊو محمد خان)، سلسليوار 'دوست' پبليڪيشن (سکر)، ماهوار 'ادا سائين' (حيدرآباد)، ماهوار 'چانڊوڪي' (ٺٽو)، ماهوار 'پالڪ اسيمبلي' (ڪراچي)، سلسليوار 'نئين لاٽ' (ڏهرڪي)، سلسليوار 'رابيل' (جيڪب آباد)، 'سائنٽيفڪ ميگزين' (شهادادڪوٽ)، 'روشن تارا' (جاتي)، ماهوار 'سجاڳي' (حيدرآباد)، سلسليوار 'سونهن' (جيڪب آباد)، تماهي 'موتي هن مهراڻ جا' (عمرڪوٽ)، سلسليوار 'قلواڙي' (حيدرآباد)، ماهوار 'ست رنگ' (ٽنڊو ڄام)، سلسليوار 'چنڊ چوڏڳي' (سانگهڙ)، سلسليوار 'پارائو ادب' (ڪوٽڙي)، سلسليوار 'پارٽن جو آواز' (خيرپور ميرس)، سلسليوار 'گل تارا' (سيوهڻ)، سلسليوار 'دي وي جي دنيا' (نيو سعيد آباد)، سلسليوار 'مهراڻ جون مرڪون' (ڪپرو)، ته ماهي 'پنڪٽيون' (عمرڪوٽ)، ماهوار 'اتساه' (ڪراچي)، سلسليوار 'سجاڳ' (شڪارپور)، تماهي 'ٻارن جي سنگت' (حيدرآباد)، سلسليوار 'منڙا ٻار' (حيدرآباد)، 'گلن جهڙا ٻارڙا' پبليڪيشن (نصرپور)، 'گل' پبليڪيشن (سانگهڙ)، 'تحفو' (لاڙڪاڻو)، 'پره قتي' (ٽنڊوالهيار)، 'سنڌي پالڪ' (ميرپور ساڪرو).

## (ب) ٻارن جي رسالن جي سموري هيٺ هلندڙ تنظيمون:

93-122

تنظيم جو تفصيل:

'ٻارن جي قلواڙي' (ماهوار گل ڦل)، 'لالِي چلڊرينس ڪلب' / لالي ٻارڙا سنگت (لالِي پبليڪيشنس)، 'گل ڦل ادبي سنگت' (ماهوار گل ڦل)، 'نٽ ڪٽ' گروپ آف پبليڪيشنس (پروگرام



۽ ورڪشاپس)، 'روشن دنيا ٻالڪ سنگت' (ماهوار روشن دنيا)، 'ٻارن جي دنيا سنگت' (ماهوار ٻارن جي دنيا)، 'گلڙا سنگت سنڌ' (ماهوار گلڙا)، 'گل ڦل ٻارڙا سنگت سنڌ' (ماهوار گل ڦل)، 'پنڪڙيون ٻالڪ ادبي فورم' (تماهي پنڪڙيون)

## باب ٽيون

### ورهاڱي کان پوءِ

#### سنڌ ۾ شايع ٿيل ڪتابي سلسلا:

[1957-1990]

- ڪتابي سلسلن جو تحقيقي جائزو: 123-126
- ڪتابي سلسلن جو تفصيل: 127-140

'اداره گلشن ادب' (تندو محمد خان)، 'اسٽوڊنٽس' پبليڪيشن (حيدرآباد)، 'گلشن سيريز' (شڪارپور)، 'گلستان' سيريز (شڪارپور)، 'ٻالڪ سيريز' (شڪارپور)، 'شمع سيريز' (حيدرآباد)، 'روشن تارا' پبليڪيشن (حيدرآباد)، 'چڻنگ' پبليڪيشن (سن)، 'سنڌي محفل ادب' (حيدرآباد)، 'پوپٽ' پبليڪيشن (خيرپور ميرس)، 'ٻارن جي محفل' (حيدرآباد)، 'ٻارڙا' پبليڪيشن (عمرڪوٽ)، 'راييل' پبليڪيشن (لاڙڪاڻو)، 'وطن دوست ٻار' پبليڪيشن (ڏوڪري)، 'گلشن' پبليڪيشن (دادلغاري-سکر)، 'ٻارن جي محفل' پبليڪيشن (تندوبياگو)، 'فخر ادب' پبليڪيشن (نواب شاها) 'روشن تارا' پبليڪيشن (مٽياري) 'روشن تارا' پبليڪيشن (هالا پراڻا)، 'وڪ وڌايو' پبليڪيشن (هالا)، 'سڳند' پبليڪيشن، 'فيروز' پبليڪيشن (هالا)، 'لالِي' پبليڪيشن (حيدرآباد)، 'سنياسي' پبليڪيشن (هالا)، 'ڪتاب' پبليڪيشن (حيدرآباد)، 'گل ڦل' ادبي سنگت (هالا)، 'نصرت' پبليڪيشن (تلهار)، 'صداءِ وطن' (هالا)، 'چانڊوڪي' پبليڪيشن (مٽياري)، 'پرير'

پبليڪيشن (ڪنڌڪوٽ)، 'موتيءَ داڻا' پبليڪيشن (ڪپرو)،  
 'چنڊ تارا' (ميرپور ماڻيلو)، 'مهراڻ' پبليڪيشن (حيدرآباد)،  
 'پريات' پبليڪيشن (حيدرآباد)، 'لطيف' پبليڪيشن (حيدرآباد)،  
 'چانڊوڪي' پبليڪيشن (نوشهروفيروز)، 'ٻارن جي دنيا'  
 سيريز (ڏيپلو)، 'روشن تارا' پبليڪيشن (هالا)، 'سنڌي ٻالڪ'  
 پبليڪيشن (ميهڙ)، 'مڪڙي ڪتابي سلسلو' (بدين)، 'لات'  
 پبليڪيشن (لاڙڪاڻو)، 'گونج' پبليڪيشن (حيدرآباد)،  
 'جوت' پبليڪيشن (خيرپور ميرس).

## باب چوٿون

### ورهاڱي کان پوءِ هندستان ۾

#### شايع ٿيل ٻارن جا رسالا:

[1948-2012]

- 141-145 ٻارن جي رسالن جو تحقيقي جائزو:
- 145-157 رسالن جو تفصيل:

ماھوار 'گلستان' (ممبئي)، ماھوار 'وير ٻالڪ' (اجمير)، ماھوار  
 'قولستان' (اجمير)، ماھورا 'چندا ماما' (مدراڻ)، ماھوار  
 'تارزن' (ممبئي)، ماھوار 'گلڪاري' (اجمير)، ماھوار 'قلواري'  
 (اجمير)، ماھوار 'جوت' (ممبئي)، ماھوار 'گلدستا' (گانڌيدام)،  
 ماھوار 'پُشپ' (ممبئي)، ماھوار 'گلڙا' (الهاس نگر)، ماھوار 'گل'  
 'قل' (ممبئي)، ماھوار 'گلستان' (احمد آباد)، تماھي 'مڪڙيون'  
 (نيو دهلي)، ماھوار 'گلشن' (احمد آباد)، ماھوار 'ديشي وديشي'  
 ڪٿائون لوڪ ڪٿائون' (احمد آباد)، ماھوار 'جهرمر' (احمد آباد)،  
 ماھوار 'گلابي گلڙا' (الهاس نگر)، تماھي 'بيلو' (احمد آباد)،  
 ماھوار 'ٻارڙا' (احمد آباد)، تماھي 'چانڊوڪي' (آگرو)، تماھي  
 'ٻال منچ' (احمد آباد)، تماھي 'گلدستو' (الهاس نگر)، تماھي  
 'باغ بهار' (گانڌي نگر - گجرات)، 'پوپٽڙا' (نيو دهلي).

## باب پنجون

رسالن جا ايديئر - چيف ايديئر

۽ ڪتابي سلسلن جا سهيڙيندڙ:

158-205

آچار عظيم کوسو آزاد هيچب، آغا قيوم احسان راهوجو  
احسان لغاري، اختر سمون، اسحاق سميجو اسرار شام اسلم  
ڪٽيار، اعجاز قادر مهر، اڪبر جسڪاڻي، الطاف ملڪاڻي،  
اندرجيت لوهاڻو انور سومرو انور هالاڻي، اياز پاٽولي، بنسي  
مالهي، نبيڪر ميگهواڙ پيروانو سيوهاڻي، جڳمال ماناڻي،  
خادم سيلرو خالد آزاد، خالد ڀٽي، خان محمد خاطي ڪيريو  
روشن برهماڻي، ريش راجا بي ايم زبير سومرو زوار نقوي  
سرفراز عباسي، سرمد قريشي، سڪندر سرواڻ، سميع ساجد  
جوڻيجو سنڌ سونيتي ڀٽو سهيل احمد ڪنير، شاهنواز  
تالپور شبير ساگر، شوڪت حسين شورو شيوڪ پوچراج،  
عبدالسلام تهيم، عرفان مهدي علي رضا لاڙڪ، غلام رباني  
آگرو غلام مرتضيٰ ڀٽي، غلام مصطفيٰ سولنگي، قادر ڪنڌر  
ماجد سمون، محبوب بلوچ، محمود يوسفاني، محمد وسيم  
خان، مسعود لوهار مشتاق بخاري، مقبول احمد ڀٽي، مقصود  
گل، مڪيش راجا سونهڙ، معصوم مصطفيٰ ڪنير، ملهار  
سنڌي، مهيش ڪمار ناز سنائي، نجم پنهور نور محمد ڀٽو  
واحد پارس هيسباڻي، وفا منظور چوهاڻ، وهاب جروان وفا  
گولو.

## ناشر پاران

سنڌي ٻوليءَ جي ادبي تاريخن جي اشاعت جي ڏس ۾ پهريون ڀيرو اسان 'سنڌي پارائي ادب جي تاريخ' ٽن جلدن ۾ ڇپائي پڌري ڪري رهيا آهيون. هن ادبي تاريخ ۾ پوين ڏيڍ سؤ سالن دوران ٻارن لاءِ سنڌي ٻوليءَ ۾ لکيل نثري توڙي شعري ادب جو تحقيقي جائزو ٻارن جي رسالن ۽ ڪتابي سلسلن جو مڪمل تفصيل، سنڌي اخبارن پاران شايع ٿيندڙ ٻارن جي هفتيوار صفحن ۽ انهن سان لاڳاپيل علمي ادبي تنظيمن جو تحقيقي جائزو ريڊيوي ۽ ٽي ويءَ جي پروگرامن جا تفصيل ۽ ٻارن لاءِ لکندڙ اديبن ۽ شاعرن توڙي ايڊيٽرن جا مڪمل تعارف شامل ڪيا ويا آهن. اميد آهي ته سنڌي ٻوليءَ ۾ ٻارن جي ادب جي هي جامع تاريخ، سنڌي ٻولي ۽ ادب جي شاگردن توڙي محققن لاءِ هڪ اهم تحقيقي ۽ حوالا جاتي مواد طور ڪم ايندي.

ٻارن جي ادب جي تاريخ جي هنن ٽنهي جلدن تي ماهرائي راءِ ۽ ايڊٽنگ جو ڪم ڊاڪٽر اڌل سومري، جناب نصير مرزا ۽ جناب مختيار ملڪ ڪيو آهي، ان لاءِ آئون هنن صاحبن جو ٿورائتو آهيان. گڏوگڏ پنهنجي اشاعتي ٽيم جي محنتن کي پڻ ساراهيان ٿو جن وقت سر هن اهم تحقيقي ڪم کي ڇپرائي پڌرو ڪيو.

سرفراز راجڙ  
چيئر مئن

30 مئي، 2016ع  
حيدرآباد، سنڌ



## پنهنجي ٻاران

سنڌي ٻوليءَ ۾ 'ٻارن جي ادب جي تاريخ' جو ٻيو جلد اوهان جي هٿن ۾ آهي. سچ ته مون کي اڄ بيحد خوشي ٿي رهي آهي، جو منهنجو خواب ڏهن سالن جي عرصي کان پوءِ تعبير ٿي چڪو آهي ۽ هن اهم تحقيقي ڪم جا ٽي جلد ڇپجي پڌرا ٿيا آهن. گذريل ڏهن سالن کان وٺي مون مسلسل هي ڪم پئي ڪيو آهي - ۽ جيئن ته هن ڪم کي پنهنجي وٽ ست آهر معياري بنائڻ ۽ تحقيقي گهرجون پوريون ڪرڻ لاءِ مون کي فيلڊ ورڪ ڪرڻ ۽ لائبريرين ۽ ڦلهورين جي ضرورت هئي، ان ڪري هن ڪم کي مڪمل ٿيندي ٿيندي ڏهن سالن جو عرصو ٿي ويو.

سنڌي ادب جون تاريخون گهڻي ڀاڱي هڪٻئي جو ئي 'آئينو' ۽ اولڙو آهن. انهن ۾ شامل مواد، سنڌيءَ جي ٻين آبڳائين ادبي تاريخن ۾ آسانيءَ سان ميسر آهي، جن کي آڏو رکي نئون تاريخون لکيون پئي ويون آهن، پر ڇاڪاڻ ته سنڌي ٻوليءَ ۾ 'ٻارن جي ادب جي تاريخ' تي پهريون ڀيرو ڪم ٿيو آهي، ان ڪري مون کي حوالاجاتي مواد طور سواءِ چند ادبي تاريخن جي، ٻيون ادبي تاريخون ڪا گهڻي مدد نه ڪري سگهيون. نتيجي طور مون کي لائبريرين ۽ ڦلهورين پيون، پرائيڊن اخبارون ڏسڻيون پيون ۽ مختلف شهرن ۾ وڃي فيلڊ ورڪ ڪرڻو پيو.

هن جلد ۾ شامل مواد لاءِ مون سنڌيءَ ۾ شايع ٿيل ٻارن جي ڪيترن ئي رسالن جا مڪمل سيٽ خريد ڪيا؛ انٽرنيٽ تي مواد جي ڳولا ڪئي، اي ميل ذريعي هندستان مان مواد گهرايو. مختلف لائبريرين ۾ ويهي ڪم ڪيو جڏهن ته مختلف اخبارن ۽ رسالن ۾ شايع ٿيل خبرن ۽ ٻي معلومات کي آڏو رکي پڻ فيلڊ ورڪ ڪيو جنهن ۾ گهڻي ڀاڱي ڪاميابي حاصل ٿي.

هن جلد ۾ شامل مواد جي سلسلي ۾ جن دوستن منهنجي مدد ڪئي، تن جو ذڪر ڪرڻ ضروري سمجهان ٿو. منهنجي دوست وفا مولابخش جڏهن سنڌي ٻاراڻي ادب جي هڪ مخصوص دؤر تي ايراي جو

مونوگراف پئي لکيو ته اسان هڪٻئي کي مواد ڏنو ۽ ورتو. ڪن رسالن بابت تفصيل هن مون کي ڏنا ته ڪجهه مواد مون کيس ڏنو. تحقيقي رهنمائيءَ جي ڏس ۾ هميشه مون سائين تاج جويي ۽ ڊاڪٽر اسحاق سميجي کان مدد ورتي، جڏهن ته دوستن خالد پٽي، احسان لغاري، عاطف وگهبي، عبدالحئي پٽي، سهيل ڪنير ۽ زبير سومري کي جڏهن جڏهن به ان ڏس ۾ ڪا معلومات پئي ملي ته انهن مون سان پئي وندي ان ڪري آئون انهن سڀني دوستن جو نهايت ثورائتو آهيان.

هن تحقيقي ڪم جي مڪمل ٿيڻ ۾ شايد اڃا به گهڻي دير ٿئي ها، پر مسلسل ٽن مهينن تائين منهنجي دوست زبير سومري مون سان گڏ ويهي هن ڪم کي تڪميل تائين پهچائڻ ۾ منهنجي مدد ڪئي. مواد ڪمپوز ڪيو. دوستن سان فون تي رابطا ڪيا ۽ ائين ئي هي مڪمل ٿيو. ان کان سواءِ سنڌي لئنگئيج اٿارٽيءَ جي چيئرمئن سائين سرفراز راجڙ صاحب، پنهنجي سائين ۽ شعبي جي ڊائريڪٽر امين لغاري، اسدالله پٽي، نعيم ديسوالي ۽ گڏ ڪم ڪندڙ ٻين دوستن جو نه رڳو تعاون حاصل رهيو پر انهن هن ڪم جي تڪميل ۽ اشاعت جي ڏس ۾ پڻ وڏي دلچسپي ورتي، ان لاءِ آئون سندن ثورائتو آهيان. خوشيءَ جهڙي ڳالهه آهي جو منهنجي سائين نصير مرزا نه رڳو هن جلد جي ايڊيٽنگ ڪئي آهي، پر وقت بوقت پنهنجي مفيد مشورن سان نوازيو جنهن لاءِ آئون سندس احسانمند آهيان.

هن موقعي تي آئون پنهنجي پياري ڀاءُ ۽ دلبر دوست قربان عليءَ کي ياد ڪرڻ کان سواءِ رهي نه ٿو سگهان، جنهن جي وڏي خواهش هئي ته منهنجو هي تحقيقي ڪم جلدي ڇپجي منظر عام تي اچي ۽ هو ڪيترو ئي عرصو مون سان هن ڪم ۾ هت وندائيندو رهيو. اڄ هي ڪم مڪمل ٿي اوهان جي هٿن ۾ آهي، پر قربان نه آهي! ڪاش هو هجي ها ته اڄ کيس ڪيڏي نه خوشي ٿئي ها.

- خالد آزاد  
30-05-2016

F#105-106 VIP Luxury  
Apartments, Qasimabad,  
Phase I, Hyderabad,  
Sindh.

باب پهريون

ورهاڱي کان لڳ شايع ٿيل رسالا:  
[1947- 1914]

## ورهاڱي کان اڳ شايع ٿيل ٻارن جا رسالا

[1914ع - 1947ع]

سنڌ اندر ٻارن ۾ علم ۽ ادب ڏانهن چاهه وڌائڻ، ٻارن کي سماج ۾ سرگرم ڪرڻ، کين پنهنجي ٻولي، ثقافت، ادب، تهذيب ۽ تاريخ سان سلهاڙڻ جي ڏس ۾ 'ٻارن جي علمي ۽ ادبي رسالن' جو تمام وڏو ڪردار آهي. ٻارن لاءِ ڪنهن به نشري توڙي شعري ڪتاب جي پيٽ ۾ 'رسالو' ان ڪري به وڌيڪ پسند ڪيو ويندو آهي، جو ان ۾ ٻارن لاءِ هڪ ئي جاءِ تي ڪهاڻيون، شاعري، لطيفا، معلوماتي مضمون، انعامي سلسلا ۽ ٻيو دلچسپ مواد شامل هوندو آهي. اهڙيءَ ريت هڪ رسالو مڏي وار (Periodical) هجڻ جي ڪري ٻارن جي انتظار ۽ اُتساهه جو به سبب بڻجن ٿا. آهي ته گڏوگڏ هڪ رسالو ٻارن کي سندن زندگيءَ جو پهريون پليٽ فارم مهيا ڪري ٿو جنهن تان اهي ابتدائي طور پنهنجون ڪچيون ڦڪيون لکڻيون موڪلي، پنهنجو نالو شايع ڪرائي خوش ٿيندا آهن. ۽ اڳتي هلي ٻارن جون اهي ڪچيون ڦڪيون لکڻيون ئي کين ادب جي آسمان تي چمڪندڙ ستارو بنائڻ ۾ بنياد فراهم ڪنديون آهن. اهڙيءَ ريت ٻارن جو رسالا ئي اها بنيادي نرسري هوندا آهن، جن ذريعي ادب ۾ نئين تهجي پيدا ٿئي ٿي ۽ اڳتي هلي اهي ئي ٻار سنڌ جي ادبي، سماجي، سياسي ۽ تعليمي آفاق تي روشن صبح جي نويد ٿي اُڀرن ٿا.

— سنڌي ٻارائي ادب جي تاريخ، جلد ٻيو —



سنڌي ٻوليءَ ۾ جيئن ته ٻارن لاءِ ڪتاب لکڻ، ترجمو ڪرڻ ۽ ترتيب ڏيڻ جو سلسلو 1853ع ۾ ’عربي سنڌي لپيءَ‘ جي رائج ٿيڻ کان ستت ئي پوءِ شروع ٿيو هو ان ڪري گهڻو زور ترجمن ۽ درسي ڪتابن جي لکجڻ ۽ شايع ٿيڻ تي هو. ان دور ۾ پوءِ ٻارن جي ادبي ذوق وڌائڻ لاءِ ڪي ڪهاڻين ۽ شعرن جا ڪتاب پڻ شايع ٿيڻ لڳا هئا، پر ٻارن جي رسالن جي اشاعت جو سلسلو گهڻو پوءِ شروع ٿيو. سنڌ اندر سنڌي ٻوليءَ ۾ جيڪو پهريون ٻارن جو رسالو ملي ٿو اهو ’هوپفل اڪيڊمي ميگزين‘ آهي. جيڪو مئي 1914ع ۾ ’هوپفل اڪيڊمي اسڪول شڪارپور‘ (هاڻ ڪي گورنمينٽ هاءِ اسڪول نمبر 2) مان شايع ڪرڻ شروع ڪيو ويو. جيتوڻيڪ هي هڪ اسڪولي ۽ ڇهه ماهي رسالو هو تنهن هوندي به هن رسالي ۾ ٻارن جي ادبي ذوق جو مواد شامل هوندو هو. ڊاڪٽر انور فگار هڪڙو پنهنجي ڪتاب ’شڪارپور شهر جو سنڌي ادب ۾ حصو‘ ۾ هن رسالي بابت تفصيل لکي ٿو:

”هن ميگزين ۾ شاگردن جا بهترين مضمون شايع ٿيندا هئا. 1914ع ۾ آغا غلام نبي جو ’صوفي جو خدا‘ جي عنوان هيٺ مضمون شايع ٿيل آهي، جنهن ۾ خدا جي وجود جو هئڻ دليلن سان ثابت ڪرڻ جي سٺي ڪوشش ڪيل آهي. آغا صوفي ان زماني ۾ فقط ’آغا‘ جي نالي سان لکندو هو. ساڳئي پرچي ۾ ’شاگردن جي هاڻوڪي هلت‘ جي سري سان فقير محمد علي بن خليفه غلام حسين شيخ جو مضمون شايع ٿيل آهي، جنهن ۾ شاگردن جي استادن سان غلط برتاءَ تي لکيو ويو آهي. ان مضمون ۾ ان ڳالهه تي زور ڏنو ويو آهي ته استاد جي شخصيت تمام گهڻي مان ۽ مرتبي واري آهي. ’سخاوت جو سنورستو‘ جي عنوان هيٺ مٿرڪ جي هڪ شاگرد راڌا ڪرشن جو بهترين مضمون به ان ئي پرچي ۾ ڏنل آهي. ان ميگزين جي

— سنڌي ٻارن جي ادب جي تاريخ، جلد ٻيو —

مضمونن مان معلوم ٿو ٿئي ته انهيءَ مضمون ۾ گهڻي گهرائي  
۽ معلومات آهي.<sup>1</sup>

هي مئگزين ٻن ڀاڱن تي ٻڌل هو جنهن ۾ هڪ سنڌي ۽ ٻيو  
انگريزي ڀاڱو هو. مئگزين ۾ استادن توڙي شاگردن جون تحريرون شايع  
ٿينديون هيون، جڏهن ته مئگزين جي ادارت ۾ ڪشمنچند جيوننداس، راڌا  
ڪرشن پارومل ۽ جهامنداس دوارڪاداس ڀاڻيا شامل هئا.

هن اسڪولي رسالي کان پوءِ 1925ع ۾ حيدرآباد مان ڪوڙي مل  
ساهتيه منڊل پاران منوهر ڪوڙي مل جي ايڊيٽريءَ ۾ ته ماهي 'گلستان'  
نالي سان هڪ رسالو شايع ٿيو. جيئن ته هي رسالو ڀڄڻ ته ماهي هو ان  
ڪري سنڌ جي ٻارن ۾ گهڻو مقبول نه ٿي سگهيو. بعد ۾ هن رسالي جا  
ڪجهه پرچا سکر مان شايع ٿيا. پنجن سالن جي وقفي کان پوءِ 1930ع ۾  
محمد صديق محمد يوسف ميمڻ جي سرپرستي ۽ ايڊيٽريءَ ۾ ماهوار  
'گلزار' نالي سان ٻارن جو هڪ رسالو شايع ٿيو. جيئن ته هي رسالو تعليم  
کاتي مان اسڪولن جي لاءِ منظور ٿيل هو ان ڪري هن رسالي اسڪولن  
اندر ٻارن ۾ مطالعي جي عادت وجهڻ لاءِ سٺو ڪم ڪيو.

1930ع ۾ ئي شڪارپور مان منگهن مل سرتڙ مل بجاج هندو  
سنڌي اسڪول نمبر 1 (هاڻوڪي لکي در پرائمري اسڪول) مان هيڊ  
ماسٽر هولارام سهجرام جي ادارت ۾ ٻارن جو رسالو ماهوار 'پالڪ' شايع  
ٿيو. جيتوڻيڪ هي رسالو ڀڄڻ هڪ اسڪول مان شايع ٿيو پر جلد ئي هي  
رسالو آس پاس جي ٻين اسڪولن توڙي عام ٻارن ۾ مقبول ٿي ويو. ٻه سال  
مسلسل شايع ٿيڻ کان پوءِ هي رسالو بند ٿي ويو ۽ مسلسل 5 سال بند رهڻ  
کان پوءِ 1937ع ۾ ساڳئي هيڊ ماسٽر يعني هولارام سهجرام جي ادارت ۾

---

<sup>1</sup> هڪڙو انور فگار ڊاڪٽر 'شڪارپور شهر جو سنڌي ادب ۾ حصو'، ڇاپو پهريون، 2009ع  
انسٽيٽيوٽ آف سنڌالاجي، سنڌ يونيورسٽي، جامشورو

ٻيهر شايع ٿيڻ لڳو. بعد ۾ هيڊ ماستر صاحب ايڊيٽريءَ جا فرض پنهنجي ڌيءَ مس دياونتي هولارام ٺڪر جي حوالي ڪيا، جيڪا نيو ايرا اسڪول جي شاگردياڻي هئي. مس دياونتي ايڊيٽريءَ جا فرض سنڀاليندي، شاگردن سان گڏجي هڪ بورڊ آف ڊائريڪٽرس قائم ڪري رسالي کي سڌارڻ ۽ سنوارڻ ۾ چار چنڊ لڳائي ڇڏيا. ڊاڪٽر انور فگار هڪڙو پنهنجي ڪتاب ’شڪارپور شهر جو سنڌي ادب ۾ حصو‘ ڪتاب ۾ هن رسالي بابت وڌيڪ تفصيل لکي ٿو:

”پالڪ مئگزين نئين بورڊ آف ڊائريڪٽرس ۽ ايڊيٽوريل بورڊ جي نگرانيءَ ۾ نهايت ئي نئين رنگ ۾ نروار ٿيڻ لڳو. شڪارپور مان شايع ٿيندڙان منفرد پارائي رسالي جي مواد جو جائزو وٺڻ کان پوءِ اهو چئي سگهجي ٿو ته ’پالڪ مئگزين‘ جي معياري مواد نه رڳو ٻارن کي پڙهڻ لاءِ متوجه ڪيو پر لکڻ لاءِ به همٿايو. مئگزين جي پرچن ۾ شايع ٿيل پارائيون بهترين ڪهاڻيون آهن: ’پال مندر‘: هوندراج داس (سيپٽمبر 1937ع) ’لومڙ ۽ ڪٽو‘: گوپ مل تلومل ٺڪر (نومبر 1937ع) ’وڏي ۾ وڏي آکاڻي‘ مس دياونتي هولارام ٺڪر (ڊسمبر 1937ع). ’مزيدار‘: امر ايڇ پرسراماڻي (ڊسمبر 1937ع). ’گدڙ ڪانءِ ۽ هرڻ جي ڳالهه‘: محمد صديق هڪڙو (جنوري 1938ع). ’دلير دل نينگر‘: لهرو مل پرسواڻي (جنوري 1938ع). ’ميربحر ۽ منسل دوست‘: حسن علي محمد يعقوب سومرو (جنوري 1938ع) ’پنهنجي مدد پاڻ‘: (اپريل 1938ع) عبدالغني لطف الله جوڳي، آکاڻي هڪ ڪامل فقير جي: ڪنڌيا لعل (اپريل 1938ع) وغيره.“<sup>2</sup>

<sup>2</sup> هڪڙو انور فگار ڊاڪٽر ’شڪارپور شهر جو سنڌي ادب ۾ حصو‘، ڇاپو پهريون 2009ع انسٽيٽيوٽ آف سنڌالاجي، سنڌ يونيورسٽي، جامشورو



مٿين عبارت مان ظاهر ٿئي ٿو ته هن رسالي ٻارن جي علمي ادبي ضرورتن جي پورائي جي ڏس ۾ بنيادي ۽ اهم ڪم ڪيو ۽ ٻارن ۾ بيحد مقبول ٿيو.

هن دور جو سڀ کان اهم رسالو ماهوار 'گلستان' آهي، جيڪو 1933ع ۾ ڪراچيءَ مان شايع ٿيڻ شروع ٿيو. هي رسالو سنڌ ۾ ٻارن جي پهرين مشهور علمي ادبي تنظيم 'بالڪن جي ٻاريءَ' پاران شروع ڪيو ويو هو. جيڪو تنظيم جي سهاري هيٺ سڄي سنڌ ۾ پکڙجي ويو. رسالي جو ايڊيٽر ۽ پبلشر دادا شيوڪ پوچراج هو. جڏهن ته بعد ۾ شريعتي پاروتي گدواڻي ۽ لعل چند امرڏنو جڳتيائي پڻ هن رسالي جا ايڊيٽر رهيا. هن رسالي جي قيمت هڪ آنو ۽ ساليانو چندو هڪ روپيو هو. پنجن سالن کان پوءِ مهانگائيءَ جي ڪري رسالي جي قيمت هڪ پئسو وڌائي گُل پنج پئسا ڪئي وئي ۽ اڳتي هلي ان جي قيمت ٻه آنا ڪئي وئي. ڊاڪٽر هوندراج بلواڻي پنهنجي ڪتاب 'سنڌي ٻال ساهتيه' ۾ هن رسالي جي نومبر 1939ع جي پرچي جي ايڊيٽوريل جو ٽڪرو هن طرح ڏنو آهي:

"گلستان اخبار جو ڇهون سال سڪ سان پورو ٿيو. سنڌ ۾ اخبارون هينئر وڌنديون پيون وڃن ۾ ٻارن جي ڏانوَ جون نه لائنجي چو؟ ٻارن کي اخبارن پڙهڻ جو اهڙو ئي شوق آهي، جهڙو وڌن کي. هُو به چاهين ٿا ته پنهنجو قلم هلايون، پنهنجا خيال ونديون ۽ ورهايون. انهيءَ ڪري ٻارن گلستان اخبار کي چڱيءَ طرح پئي همٿايو آهي ۽ اسان پڻ ڪوشش ڪري ٻارن جي ڏانوَ جا ليک، پاراڻا گيت، آکاڻيون، رانديون، پروليون، حساب وغيره پئي وڌا آهن. منجهس هنري تجويزون، مهاڀرشن جا جيون چرتر به ڏنا ويندا آهن. تعليم کاتي وارن، اسڪولن کي گلستان اخبار وٺڻ جي منظوري ڏني آهي. گلستان اخبار ۾ مورتون گهڻيون ڏنيون وينديون آهن، جنهن

— سنڌي ٻارائي ادب جي تاريخ، جلد ٻيو —



تي البت خرچ اچي ٿو وڃي. گهڻا بلاڪ ته پُشپ اخبار ۾  
ڪم آندل ڏنا ويندا آهن. ڪي بلاڪ هندو پريس مان ورتا  
ويندا آهن، تنهن هوندي به سال به سال ڏاڍو نقصان پئي پيو.  
انهيءَ ڪري گذريل سال پرچي جي قيمت هڪ آني مان  
وڌائي پنج پيسا ڪئي ويئي آهي.<sup>3</sup>

دادا شيوڪ پوجراج پنهنجي هن ايڊيٽوريل ۾ هن 'رسالي' کي  
'اخبار' ڄاڻايو آهي، جيڪا ڳالهه منهنجي هن تحقيق جي سلسلي ۾  
نئين ۽ منجهائيندڙ هئي. بعد ۾ مون هندستان ۾ ڊاڪٽر هوندراج بلواڻي  
توڙي هتي سنڌ ۾ سينئر اديبن سان ڳالهه ٻوله ڪئي ته معلوم ٿيو ته اهو  
رسالو اصل ۾ اخبار ٿاڻي ۾ رسالو هو جيڪو سائيز ۾ به ذري گهٽ اڌ اخبار  
جيترو هو. ان ڪري ئي هن رسالي کي 'اخبار' چيو ويندو هو ڇاڪاڻ ته  
رسالي ۾ ٻين اخبارن جي تصويرن جا بلاڪ به ڪم آندا ويندا هئا.

ٻارٽن جي هن مشهور رسالي جي شاعريءَ واري ڀاڱي جا انچارج  
لچمن جي پنجواڻي 'سائل' ۽ هري درياڻي دلگير پڻ رهيا آهن. هي رسالو  
سنڌ جي ٻارٽن ۾ پنهنجي دور جو سڀ کان وڌيڪ مقبول رسالو رهيو  
آهي. بعد ۾ ورهاڱي کان پوءِ هوندراج بلواڻي، احمدآباد، هندستان مان  
هن نالي سان رسالو شايع ڪرڻ شروع ڪيو جيڪو پڻ گهڻو مقبول ٿيو.  
هن دور جو هڪ ٻيو انتهائي مقبول رسالو ماهوار 'سُدرشن' آهي،  
جيڪو 1937ع ۾، شڪارپور مان جاري ٿيو. بهاري لال هري رام ڇاٻڙيا هن  
رسالي جو ايڊيٽر هو. هي رسالو سندس رام چند ڀاٽيا جي شڪارپور  
گزيٽ پريس مان ڇپيو هو. ڊاڪٽر انور فگار هڪڙو پنهنجي ڪتاب  
'شڪارپور شهر جو سنڌي ادب ۾ حصو' ۾ هن رسالي بابت وڌيڪ  
تفصيل لکي ٿو:

<sup>3</sup>. بلواڻي، ڊاڪٽر هوندراج، سنڌي ٻال ساهتيه، ڇاپو ٻيو ڇاپو ٻيو سنڌي ساهت گهر، سال.  
2007

”جنوري۔ فيبروري 1938ع ۾ هن رسالي جو ساليانو پرچو شايع ڪيو ويو هو. هن پرچي ۾ شيخ مبارڪ علي ’اياز‘ جو سندس ٻالڪپڻ واري دؤر ۾ ’مرد خدا‘ جي عنوان سان هڪ نظم شايع ٿيو هو. جيڪو هن هيٺ پيش ڪجي ٿو:

نه غم دنيا جو آ ان ڪي،  
 نه دنيا کان ڪنارو آه،  
 نه ڏيڻو آه نه وٺڻو آه،  
 نه حيلو آه نه چارو آه،  
 نه پنهنجي سان محبت آه،  
 نه نفرت غير سان ان ڪي،  
 سڀن ۾ ذات حق ڏسڻو  
 اهو ان جو نظارو آه.<sup>4</sup>

هن دور جي ٻين اهم رسالن ۾ ماهوار ’گلزار‘ پڻ شامل آهي، جيڪو 1930ع ۾ ٺٽي حيدرآباد مان محمد صديق محمد يوسف ميمڻ جي سرپرستيءَ ۽ ايڊيٽريءَ هيٺ شايع ٿيو. ساڳئي سال امر لعل هنگورائي ڪراچيءَ مان ٻارن لاءِ ادبي رسالو ’ڦلواڙي‘ جاري ڪيو. 1931ع ۾ يونيورسل پبلشرز گلڊ، ڪراچيءَ پاران، ڀڳوان سي ٿڌائي ٻارن جو رسالو ’ڀال متر‘ شايع ڪرڻ شروع ڪيو. 1934ع ۾ هوپفل انگلش اسڪول ۽ بينڊ آف هوپس جي سهاري هيٺ، عبدالله عباسيءَ جي ايڊيٽريءَ هيٺ ماهوار ’ڀالڪ‘ جاري ٿيو. 1937ع ۾ پوهومل رامجي مل ڪيمپنڊائيءَ جي ايڊيٽريءَ ۾ دادوءَ مان ماهوار ’پُشپ‘ رسالو جاري ٿيو. 15 اپريل 1938ع کان نارائنداس ايل بولاڻي (نماڻي) جي ادارت ۾ شڪارپور مان رسالو ’موج‘

<sup>4</sup> هڪڙن انور فگار ڊاڪٽر ’شڪارپور شهر جو سنڌي ادب ۾ حصو‘، ڇاپو پهريون 2009ع انسٽيٽيوٽ آف سنڌالاجي، سنڌ يونيورسٽي، جامشورو

جاري ٿيو. شڪارپور مان شايع ٿيندڙ رسالن ۾ هن رسالي جو پيڻ وڏو ڪم ۽ ڪردار آهي. سيپٽمبر 1940ع ۾، ڀارت پبلشنگ هائوس، بندر روڊ، ڪراچي ۽ پاران پندرهن روزه رسالو 'پارائيون ٻوليون' جاري ٿيو. 1941ع ۾ ميلارام منگترام واسواڻي، 'سندر ساهتيه منڊل' پاران ماهوار رسالو 'گل ڦل' جاري ڪيو ويو ۽ 1947ع ڌاري ڌڙي ضلعي نئي مان موتي پرڪاش ٻارن جو رسالو 'ڀال سنديش' جاري ڪيو.

اهڙيءَ ريت 17 سالن جي ان مختصر عرصي ۾ ٻارن لاءِ 15 رسالا شايع ٿيا، جن مان هڪ ٻن کي ڇڏي باقي رسالا سالن جا سال سنڌ جي ٻارن جي علمي ادبي آبياري ڪندا رهيا. هن دور جي سڀني کان اهم تن رسالن ۾: دادا شيوڪ پوچراج جو 'گلستان' هولارام سهجرام جو 'ڀالڪ' ۽ بهاري لال هري رام چاٻڙيا جو 'سڌرش' شامل آهن. 'گلستان' رسالو پهريون ڀيرو 1933ع ۾ ڪراچي ۽ مان شايع ٿيڻ کان پوءِ، ورهاڱي کان اڳ ۽ پوءِ مختلف وقتن تي هندستان جي مختلف شهرن مان شايع ٿيندو رهيو ۽ ڪنهن نه ڪنهن صورت ۾ اڄ به شايع ٿي رهيو آهي.

سال 1914ع کان 1947ع تائين سنڌ جي مختلف شهرن مان جيڪي رسالا شايع ٿيا، تن جو مڪمل تفصيل هيٺينءَ ريت آهي:

### ڇهه ماهي 'هوپفل اڪيڊمي ميگزين' (شڪارپور):

مئي 1914ع ۾ هوپفل اڪيڊمي (هاڻوڪي گورنمينٽ هاءِ اسڪول نمبر 2) شڪارپور پاران 'هوپفل اڪيڊمي ميگزين' شروع ڪيو ويو جيڪو شاگردن جو ڇهه ماهي رسالو هو. هيءُ ٻارن لاءِ خاص ادبي پرچو ته نه بلڪه هڪ اسڪولي رسالو هو تنهن هوندي به ان ۾ ٻارن جي ادبي ذوق جو مواد شامل هوندو هو. هن ميگزين جي ادارت ۾ ڪشچند جيونداس، راڌا ڪرشن پارومل ۽ جهامنداس دوارڪاداس ڀاڻيا شامل

— سنڌي ٻارائي ادب جي تاريخ، جلد ٻيو —



هئا. هي مئگزين ٻن ڀاڱن تي ٻڌل هو جنهن ۾ هڪ سنڌي ۽ ٻيو انگريزي ڀاڱو هو. مئگزين ۾ استادن توڙي شاگردن جون تحريرون شايع ٿينديون هيون. هيءُ رسالو سکر جي مسٽر مولچند ڀاڳچند جي 'ايڊورس پريس' مان شايع ٿي. مسٽر واڌو مل ويڙهول گوکلاڻي، مئنيجر هوپفل اڪيڊميءَ جي آفيس مان پڌرو ٿيندو هو. رسالي جي قيمت ڇهه آنا هوندي هئي.

'هوپفل اڪيڊمي مئگزين' جي ڊسمبر 1914ع جي اشاعت ۾ جهامنداس ڀاٽيا جو مضمون 'نصيحت آميز نظارو' شايع ٿيل آهي، جنهن ۾ بهار جي مند ۾ صبح جي وقت باغ جي سير جي بهترين منظر کشي ڪئي وئي آهي. ان ئي پرچي ۾ آغا صوفي جو هڪ مضمون شايع ٿيل آهي، جنهن ۾ سنگت ۽ صحبت تي روشني وڌل آهي. مسٽر سڳني مل ٻڌائي جو مضمون 'سنگ تاري ڪسنگ ٻوڙي' به ان ئي پرچي ۾ ڏنل آهي، جيڪو پڻ لڳ ڀڳ آغا جي مضمون جهڙو آهي. البت هر هڪ جي لکڻي منفرد آهي.

تماهي 'گلستان' (حيدرآباد):

هن نالي سان پهريون ڀيرو 1925ع جي نومبر مهيني ۾ 'ڪوڙي مل ساهتيه منڊل' پاران منوهر ڪوڙي مل جي ايڊيٽريءَ ۾ هڪ رسالو حيدرآباد مان جاري ٿيو. هن رسالي ۾ ٻارن لاءِ اخلاقي، علمي ۽ معلوماتي آکاڻيون ڏنيون وينديون هيون ۽ رسالي جو انداز ۽ ٻولي پڻ سٺي هئي. رسالي جو چوٿون پرچو ۽ پوءِ جا ٻيا پرچا سکر مان ڇپيا. ڏهه نوان گراهڪ ناهي ڏيندڙن کي هڪ رسالو مفت ۾ ڏنو ويندو هو. هي رسالو هند آفتاب پرنٽنگ پريس حيدرآباد ۽ امر پرنٽنگ پريس سکر ۾ ڇپيو هو.



## ماهوار 'گلزار' (حيدرآباد):

هي رسالو محمد صديق محمد يوسف ميمڻ جي سرپرستي ۽ ايڊيٽريءَ هيٺ 1930ع کان حيدرآباد مان شايع ٿيڻ لڳو. هن رسالي ۾ اسڪولي ٻارن لاءِ تعليمي، ادبي ۽ تاريخي مضمون شايع ٿيندا هئا. رسالو تعليم کاتي پاران منظور به ٿيل هو. هن رسالي ٻارن ۾ مطالعي جي عادت وجهڻ لاءِ سٺو ڪم ڪيو. هيءُ رسالو اسٽينڊرڊ پرنٽنگ ورڪس حيدرآباد ۽ مسلم ادبي پريس ٽنڊي ولي محمد مان ڇپيو هو.

## ماهوار 'پالڪ' (شڪارپور):

شڪارپور جي مشهور پرائمري تعليمي اداري هندو سنڌي اسڪول نمبر-1 (هاڻوڪي لکي در پرائمري اسڪول) مان 'پالڪ' مئگزين' جي نالي سان هڪ رسالو هولارام سهجرام جي ادارت ۾ پهريون ڀيرو سال 1930ع ۾ جاري ٿيو جيڪو سن 1932ع تائين شايع ٿيندو رهيو. ان کان پوءِ پالڪ مئگزين مسلسل پنج سال بند رهڻ کان پوءِ مئي 1937ع کان ٻيهر ساڳئي هيڊ ماسٽر جي ادارت هيٺ پڌرو ڪيو ويو. مئي 1937ع تائين هن ننڍڙي رسالي جي ايڊيٽريءَ جا فرض نياهن کان پوءِ ٺڪر هولارام سهجرام پنهنجي ڌيءَ مس دياونتي هولارام ٺڪر جي حوالي ڪيا، جيڪا نيوaira اسڪول جي شاگردياڻي پڻ هئي. مس دياونتي ايڊيٽريءَ جا فرض سنڀاليندي شاگردن سان گڏجي هڪ 'بورڊ آف ڊائريڪٽرس' قائم ڪري رسالي کي سڌارڻ ۽ سنوارڻ ۾ چار چنڊ لڳائي ڇڏيا. بورڊ جي ميمبرن ۾ جيڪي ٻار شامل هئا، تن ۾ رانجهو مل اين نندواڻي (شاگرد گورنمينٽ هاءِ اسڪول)، سومار علي ايڇ سومرو (شاگرد گورنمينٽ هاءِ اسڪول)، بلديو ايڇ بجاج (اڪيڊمي هاءِ اسڪول)، هرگنداس ڪي پرسواڻي (اڪيڊمي هاءِ اسڪول)، لهرومل ايس پرسواڻي (پريتم ڌرم سڀا هاءِ اسڪول) ۽ مرليڌر ڪي آهوجا (نيوaira اسڪول) شامل هئا. ان کان

— سنڌي ٻاراڻي ادب جي تاريخ، جلد ٻيو —

سواءِ 'پالڪ مئگزين' لاءِ مس دياونتي هولارام نڪر جي ادارت ۾ هڪ ايڊيٽوريل بورڊ پڻ جوڙيو ويو جنهن ۾ ايڊيٽر مس دياونتي هولارام نڪر سميت، جوائنٽ ايڊيٽر هوندراج داس، ڪشنچند ديا سنگهه سيڪريٽري، نڪر هولارام سهجرام خزانچي ۽ رامچند ويرومل آڊيٽر هئا. ٻارٽن جي هن مشهور رسالي 'پالڪ مئگزين' شڪارپور توڙي آسپاس جي شهرن جي ٻارن ۾ علمي ادبي چاهه پيدا ڪيو. هن رسالي ۾ بنا ڪنهن مذهبي متييد جي، ٻارٽن جون تحريرون شايع ٿينديون هيون. 'پالڪ مئگزين' ان وقت ٻارٽن ۾ نه رڳو پڙهڻ جو چاهه پيدا ڪيو پر مضمون لکڻ ۽ شعر لکڻ لاءِ به ٻارن ۾ همت پيدا ڪئي. هن رسالي ۾ نه رڳو اسڪولي ٻارٽن جا ليکڪ شايع ٿيندا هئا، پر استادن جي مضمونن کان علاوه ٻين رسالن تان معلوماتي مضمون ڪٿي شڪريي سان شايع ڪيا ويندا.

### ماهوار 'گلستان' (ڪراچي):

ٻارٽن جو هي علمي ادبي رسالو ماهوار 'گلستان' ورهاڱي کان اڳ سنڌي ٻارٽن جو سڀ کان وڌيڪ مشهور ۽ مقبول رسالو هو. هي رسالو 1933ع ۾ ڪراچيءَ مان شروع ڪيو ويو هو. سنڌ ۾ ٻارن جي پهرين ۽ مشهور تنظيم 'پالڪن جي ٻاريءَ' پاران شروع ڪيل ان رسالي جو ايڊيٽر ۽ پبلشر دادا شيوڪ پوڄراج هو. جيئن ته سڄيءَ سنڌ ۾ 'پالڪن جي ٻاريءَ' جون شاخون هيون، ان ڪري هن رسالي جا پڙهندڙ ۽ خريدار به گهڻا هئا. ڊبل ڪرائون سائيز ۾ نڪرندڙ ٻارٽن جي هن مشهور رسالي 'گلستان' ۾ ٻارن جي وندر ۽ سکيا لاءِ آکاڻين ۽ گيتن کان سواءِ ڪيترائي سلسلا پڻ شامل هئا، جهڙوڪ 'هتان هتان جون خبرون'، 'راند رمت' ۽ 'دادا جي دري' وغيره. اهڙيءَ ريت انعامي مقابلو خطن جا جواب، ڪل ته سهي، ننڍڙن جون لکڻيءَ ۾ ڪوششون-جهڙن سلسلن ۾ ٻار شوق سان حصو وٺندا هئا. شروعات ۾ رسالي جا ايڊيٽر شريمتي پاروتي ٿي.

گدوائڻي ۽ دادا شيوڪ پوڄراج هئا. اڳتي هلي دادا شيوڪ جي جڳهه تي لالچند امرڌني مل جڳتياڻيءَ کي شامل ڪيو ويو جڏهن ته مئنيجنگ ايڊيٽر رام بي. موٽوائڻي هو. رسالي جي قيمت هڪ آڻو ۽ ساليانو چندو هڪ رپيو هو. پنجن سالن کان پوءِ مهانگائيءَ ڪارڻ پرچي جي قيمت هڪ پئسو وڌائي، ڪل پنج پئسا ڪئي ويئي. بعد ۾ ان جي قيمت ٻه آڻا ڪئي ويئي. نومبر 1939ع جي پرچي ۾ لکيو ويو:

”ٻارڙن جي هن مشهوري رسالي ’گلستان‘ ۾ شاعريءَ واري  
پاڻي جي ذميواري ڪجهه وقت لچمڻ جي. پنچوائڻي ’سائل‘  
نباھي. 1945ع کان وٺي ان سلسلي جو انچارج هري درياڻي  
’دلگير‘ کي ڪيو ويو. جنهن کي 1947ع تائين هن صاحب  
تمام گهڻي اتساه سان نباھيو.“<sup>5</sup>

هي رسالو ڪوهنور پرنٽنگ ورڪس، بندر روڊ ڪراچيءَ مان ڇپيو.

### ماهوار ’سدرشن‘ (شڪارپور):

شڪارپور مان سن 1937ع ۾ بهاري لعل هري رام ڇاٻڙيا جي ادارت ۾ ’سدرشن‘ نالي هڪ ٻاراڻو ماهوار رسالو جاري ٿيو جيڪو سنتداس رامچند ڀاٽيا جي شڪارپور گزٽ پرنٽنگ پريس مان ڇپيو هو. ’سدرشن‘ رسالي ۾ گهڻو ڪري نيو ايرا اسڪول جي شاگردن جون تحريرون شايع ٿينديون هيون، جن ۾ مرلي ڪوڏومل، حڪمت آسراڻي، لچمڻ ماڪيجا، پرمون ڪوٽوائڻي ۽ بي ايس رهيجا گهڻو لکندا هئا.

جنوري- فيبروري 1938ع ۾ هن رسالي جو ساليانو پرچو شايع ڪيو ويو جنهن ۾ شيخ اياز جي نظم سميت ٻين جن ٻارڙن جون لکڻيون شايع ٿيون هيون، انهن ۾ بي ايس رهيجا (ڪمار)، مرلي ولد ڪوڏومل ۽ حڪمت ايل آسراڻي قابل ذڪر آهن.

<sup>5</sup> بلوائڻي، هوندراج ’سنڌي ٻال سامهت‘ ڇاپو ٻيو سنڌي سامهت گهر، ص 206، حيدرآباد، سال 2007ع



## ماهوار 'پشپ' (دادو):

ٻارن جو هيءُ رسالو دادوءَ مان پوهو مل رامجي مل ڪيمچنداڻيءَ جي ايڊيٽريءَ هيٺ مارچ 1937ع کان نڪرڻ شروع ٿيو. هيءُ رسالو 'وڌياري تي ٻالڪ منڊل' جي سهاري هيٺ دادوءَ مان شايع ٿيندو هو. ادبي، اخلاقي ۽ سماجي موضوعن تي مضمون، ٻارن لاءِ وندرائيندڙ آکاڻيون ۽ ملڪي خبرون ڏنيون وينديون هيون. هيءُ رسالو شيوا پرنٽنگ پريس، مڪي بازار دادوءَ مان ڇپيو هو.

## ماهوار 'موج' (شڪارپور):

شڪارپور مان ٻارن جو هي رسالو ماهوار 'موج' 15 اپريل 1938ع کان نارائنداس ايل بولاڻي 'نماڻي' جي ادارت ۾ نڪرڻ لڳو جيڪو پنڊ مل اتمانءَ جي 'دي اتمان پرنٽنگ پريس' لکيدر شڪارپور مان ڇپجي، موج جي آفيس 'واسلي جي ڪوھ' وٽان (شڪارپور) پڌرو ٿيندو هو. 'موج' ۾ گهڻو ڪري 'پريتم ڌرم سڀا هاءِ اسڪول' شڪارپور جي شاگردن جا ليک ۽ گيت شايع ٿيندا هئا. گوئندرام نڪر ۽ نارائنداس لنڊن هن رسالي ۾ گهڻو لکندا هئا. اداري پاران واسلي جي ڪوھ وٽ باقاعدي آفيس قائم ڪئي وئي هئي، جتان رسالو شايع ٿيندو هو.

## پندرهن روزه 'ٻاراڻيون ٻوليون' (ڪراچي):

ٻارڻن جي وندر ۽ ورونهن لاءِ 'ٻاراڻيون ٻوليون' نالي سان هڪ پندرهن روزه رسالو سيپٽمبر 1940ع ڌاري ڀارت پبلشنگ هائوس، بندر روڊ، ڪراچيءَ پاران جاري ٿيو. آر. وي. ٿڌاڻي هن رسالي جو روح روان ۽ ايڊيٽر هو. هن رسالي ۾ باتصور آکاڻيون ڏنيون وينديون هيون. هيءُ رسالو شيام آفيسٽ ليٽوورڪس ڪراچيءَ مان ڇپيو هو.



## ماهوار 'گل ڦل' (ڪراچي):

سڀ کان پهرين هن نالي سان 1941ع ڌاري ميلارام منگترام وسواڻي، پنهنجي اداري 'سندر ساهيتا منڊل' پاران ماهوار رسالو ڪراچيءَ مان جاري ڪيو. هن رسالي ۾ ٻارن لاءِ شعر ۽ آکاڻيون ڏنا ويندا هئا. هيءُ رسالو ورهاڱي تائين شايع ٿيندو رهيو. رسالو هندستان ڀرپس ڪراچيءَ ۾ ڇپيو هو.

## ماهوار 'دلپهار' (حيدرآباد):

ٻارڙن لاءِ هيءُ ماهوار رسالو 1947ع ڌاري جاري ٿيو. رسالي جي پهرئين پرچي جو سرو 'ڪوئن جي ڪانفرنس' هو. رسالي پاران خريدارن کي 'اڏند پلنگ' نالي هڪ ڪتابڙو پڻ ڏنو ويندو هو. 1947ع ۾ ورهاڱي جي ڪري هيءُ رسالو گهڻو هلي نه سگهيو ۽ بند ٿي ويو.

## ورهاڱي کان پوءِ سنڌ ۾ شايع ٿيل رسالا ۽ ڪتابي سلسلا

[1947- 2016]

### الف: ورهاڱي کان پوءِ سنڌ ۾ شايع ٿيل رسالا:

1947ع ۾ ننڍي کنڊ جي ورهاڱي کان پوءِ مجموعي طور سنڌي ٻولي ۽ ادب کي نقصان پهچڻ سان گڏ سنڌيءَ ۾ تخليق ٿيندڙ ٻاراڻي ادب کي پڻ وڏو نقصان پهتو. ٻارن جا ڪيترائي رسالا، جيڪي ورهاڱي کان اڳ شايع ٿيندا هئا، تن جا ايڊيٽر ۽ پبلشر هندستان لڏي ويا ۽ رسالا بند ٿي ويا. ٻين لفظن ۾ ٻارن جي علمي ۽ ادبي اوسر کي ڇڻ ته هڪ وڏو ڌڪ لڳي ويو. اهو ان ڪري به ته ورهاڱي کان اڳ، سواءِ ٻارن جي هڪ رسالي ماهوار 'گلزار' جي، باقي سمورن رسالن جا ايڊيٽر ۽ پبلشر هندو هئا. جڏهن ته ماهوار 'گلزار'، حيدرآباد به ٻارن لاءِ ڪو گهڻو مقبول رسالو نه هو. ان ڪري ننڍي کنڊ جو هيءُ ورهاڱو سنڌي ٻوليءَ ۾ ٻارن جي ادب کي به ڇڻ ته پاڻ سان گڏ ورتائين ويو. ٻارن جي مشهور رسالي 'گلستان' جو سرواڻ دادا شيوڪ پوڄراج ته اڳ ئي هندستان لڏي ويو هو جڏهن ته ورهاڱي کان پوءِ دادا پاروتي گدواڻي به هندستان لڏي وئي ۽ 'گلستان' سان گڏ هالڪن جي

سنڌي ٻاراڻي ادب جي تاريخ، جلد ٻيو

پاريءَ جو سلسلو پڻ ختم ٿي ويو. اهڙيءَ ريت هندو پبلشرن، اديبن ۽ صحافين جي لڏي وڃڻ جي ڪري ٻارن جا سڀ رسالا بند ٿي ويا.

ورهاڱي کان پوءِ ٻارن جي رسالن جو سلسلو هڪ ڀيرو ٻيهر شروع ڪرڻ جو ڪريڊٽ حيدرآباد جي ٻن اديبن پائرن غلام مرتضيٰ ڀٽي ۽ مقبول احمد ڀٽيءَ ڏانهن وڃي ٿو جن ٻارن جي ادب جي ڪوٽ کي پورو ڪرڻ جي ڏس ۾ پهريون رسالو ماهوار 'گلستان' 1951ع ۾ حيدرآباد مان شايع ڪرڻ شروع ڪيو. هي رسالو ورهاڱي کان اڳ دادا شيوڪ پوچراج جي ٻارن جي مشهور رسالي 'گلستان' جي طرز تي، انهيءَ نالي سان شايع ڪيو ويو جنهن سنڌ ۾ ٻارن جي رسالن جي ڪوٽ کي پوري ڪندي سنڌ جي ٻارن کي هڪ علمي ادبي پليٽ فارم ڏنو.

ڀٽي برادران نه رڳو ٻارن جو هي رسالو شايع ڪرڻ شروع ڪيو پر ٻارن جي علمي ۽ ادبي ڪتابن جي اشاعت لاءِ ادارا ۽ تنظيمون به قائم ڪيون. جيئن ته هي رسالو با تصوير هو ان ڪري هي رسالو تعليم کاتي پاران اسڪولي ٻارن لاءِ منظور ٿيل هو. وچ ۾ ڪجهه عرصو رسالو بند ٿيڻ کان پوءِ 1956ع ۾ ٻيهر شايع ٿيو ۽ 1960ع تائين مسلسل شايع ٿيندو رهيو. چئي سگهجي ٿو ته ورهاڱي کان پوءِ سنڌي ٻارائي ادب جي ترقي ۽ واڌاري جي سلسلي ۾ هي پهرين سنجيده ڪوشش هئي، جنهن گهڻي ڀاڱي ورهاڱي کان پوءِ ٿيل سنڌي ٻارائي ادب جي نقصان جو پورا ٿو ڪيو. جيتوڻيڪ 1950ع ۾ سنڌ مدرسو اسڪول انتظاميه پاران شاگردن ۾ لکڻ پڙهڻ جو شوق پيدا ڪرڻ لاءِ آڪٽوبر مهيني ۾ اسڪول سطح تي هڪ رسالو 'اميد' پڻ جاري ڪيو ويو پر ڇاڪاڻ ته اهو هڪ اسڪولي رسالو هو ۽ خالص ٻارائي ادب جو رسالو نه هو ان ڪري ماهوار 'گلستان' کي ئي ورهاڱي کان پوءِ سنڌ ۾ ٻارن جو پهريون علمي ادبي رسالو تصور ڪري سگهجي ٿو.

— سنڌي ٻارائي ادب جي تاريخ، جلد ٻيو —

ان دوران ٻارن جي ادب جي سلسلي ۾ هڪ وڏو ۽ تاريخي ڪم 1959ع ۾ ٿيو. جڏهن سنڌي ادبي بورڊ ڄام شوري پاران ٻارن جو ماهوار علمي ادبي رسالو 'گل ڦل' شايع ڪرڻ جو فيصلو ڪيو ويو. سرڪاري سطح تي ٻارن جي ادب جي واڌاري ۽ ترقيءَ جي ڏس ۾ هي پهرين سنجيده ڪوشش هئي. سنڌي ادبي بورڊ پاران سائين محمد ابراهيم جويي جي سرپرستي ۽ غلام رباني آگري جي ادارت ۾ جاري ٿيندڙ 'گل ڦل' رسالي نه صرف ٻارن ۾ علمي ادبي ذوق پيدا ڪيو پر سڄي سنڌ ۾ ٻارن جون ڦلواڙيون ۽ ادارا پڻ قائم ٿيڻ لڳا.

'گل ڦل' جي اشاعت جي شروعات سائين محمد ابراهيم جويي 1959ع ڪئي هئي، جيتوڻيڪ جويو صاحب ان وقت سنڌي ادبي بورڊ جو سيڪريٽري هو. پر 'گل ڦل' جي شايع ڪرڻ ۾ سندس ذاتي دلچسپي هئي. جناب غلام رباني آگرو 'گل ڦل' جو ان وقت جو ايڊيٽر، سال 1963ع جي سيپٽمبر ۽ آڪٽوبر جي گڏيل پرچي جي ايڊيٽوريل ۾ لکي ٿو:

"اسان جي پيارن پڙهندڙن کي ياد هوندو ته 1959ع ۾ 'گل ڦل' جي اشاعت جي شروعات سنڌي ادبي بورڊ جي لائق سيڪريٽري محترم محمد ابراهيم جويي ڪئي هئي. جويو صاحب فيبروري 1961ع تائين بورڊ جو سيڪريٽري رهيو ۽ انهيءَ حيثيت ۾ 'گل ڦل' جو ناشر هو. چنانچہ 'گل ڦل' ۾ سندس شخصي دلچسپي ۽ اداري 'گل ڦل' سان سندس قرب ڀرئي تعاون سببان، سندس ايامڪاريءَ ۾ رسالو باقاعدي نڪرندو رهيو ۽ ڏينهن ڏينهن ترقي ڪندو رهيو. فيبروري 1961ع ۾ جويي صاحب جي بورڊ چڏڻ کان پوءِ ويندي اڄ ڏينهن تائين 'گل ڦل' جي اشاعت ۾ بدقسمتيءَ سان ڪنهن نه ڪنهن ڪارڻ ڪري هميشه رخنو پوندو رهيو آهي، جنهن لاءِ اسان کي سخت افسوس آهي. هاڻي، 'گل ڦل' جي پڙهندڙن



کي اهو معلوم ڪري بيحد خوشي ٿيندي ته جويي صاحب تازو سنڌي ادبي بورڊ جي سيڪريٽريءَ جي عهدي جي چارج، اعزازي طور وري اچي ورتي آهي. 'گل ڦل' جو ٻوٽو محترم محمد ابراهيم جويي پنهنجن مبارڪ هٿن سان لڳايو هو. دعا آهي ته هاڻي سندس آئي، 'گل ڦل' جي چمن ۾ بهار جا ڏينهن موتي ايندا ۽ ان جي ٿارين تي وري گل ڦل نڪرندا!!<sup>6</sup>

مٿين عبارت مان ظاهر آهي ته جويي صاحب جي بورڊ ڇڏي وڃڻ سان 'گل ڦل' جي اشاعت تي وڏو فرق پيو پر جڏهن 1963ع ۾ سائين محمد ابراهيم جويي ٻيهر سنڌي ادبي بورڊ جوائن ڪيو ته 'گل ڦل' جي اشاعت جو سلسلو هڪ ڀيرو ٻيهر شروع ٿيو.

1966ع ۾ سنڌ سرڪار جي اطلاعات کاتي ڪن قانوني پيچيدگين جو عذر ڄاڻائيندي 'گل ڦل' جي ڊڪليئرشن رد ڪري ڇڏي، ان ڪري گل ڦل ساندهه ست سال يعني 1966ع کان 1973ع تائين بند رهيو جيڪو هڪ ڀيرو وري 1974ع جي جنوريءَ ۾ شوڪت حسين شوري جي ايڊيٽريءَ ۾ شايع ٿيڻ لڳو. سائين شوڪت حسين شروع ۾ ان وقت جو ايڊيٽر 'گل ڦل' جنوري 1974ع جي 'گل ڦل' جي ايڊيٽوريل ۾ هن رسالي جي اشاعت ۽ سنڌيءَ ۾ ٻاراڻي ادب تي روشني وجهندي لکي ٿو ته:

"سنڌي زبان ۾ ٻاراڻي ادب جي کوٽ کي محسوس ڪندي سنڌي ادبي بورڊ جنوري 1959ع کان 'گل ڦل' رسالو شايع ڪرڻ شروع ڪيو. ٻارن جنهن جوش خروش سان رسالي ۾ دلچسپي ورتي، ان جو مثال نٿو ملي. سنڌ جي سمورن شهرن توڙي ڳوٺن ۾ ٻارن جون ڦلواڙيون قائم ٿيون. حيدرآباد ۽ ڪن ٻين شهرن ۾ ٻارن جا شاندار ميلا لڳا. ان ئي وقت سنڌيءَ ۾ ٻارن جا اڻ ڳڻيا ڪتابي سلسلا شايع ٿيڻ لڳا. اهو دور بلاشڪ

<sup>6</sup>. ماهوار 'گل ڦل'، سيپٽمبر آڪٽوبر 1963ع، سنڌي ادبي بورڊ، ڄامشورو

ٻاراڻي ادب جو سنهري دور هو ۽ ان جي اهميت ان ڪري به نهايت وڌي ۽ تاريخي آهي ته ايوب شاهيءَ جي زماني ۾ سنڌي زبان تي جيڪي ڪارا ڪڪر چائنجي ويا هئا، تن کي هٽائڻ ۾ سنڌي ٻارن به وڏن سان گڏ ڀرپور حصو ورتو. سال 1966ع ۾ حڪومت رسالي ’گل ڦل‘ جو ڊڪليئرشن رد ڪري ڇڏيو جنهن ڪري رسالو بند ٿي ويو. آهستي آهستي ٻارن جا ٻيا ڪتابي سلسلا به بند ٿيڻ لڳا. افسوس ان ڳالهه جو آهي ته ان وقت کان وٺي ٻارن جي ادب ۾ جيڪو خال پيدا ٿيو سو اڃا تائين ڀرجي نه سگهيو آهي. جيئن پهرين ڄاڻايو ويو آهي، ته ’گل ڦل‘ کي شايع ڪرڻ جو بنيادي مقصد سنڌي زبان ۾ ٻاراڻي ادب جي ڪوٽ کي ڀرڻ ۽ ٻارن کي پنهنجي پياري مادري زبان ۾ معياري ادب مهيا ڪرڻ آهي. ان ڏس ۾ اسين پنهنجي ليکي ۽ پنهنجي مٿي ڪٿي ڪامياب ٿيون، سا اڻ ٿيڻي آهي. ٻارن جو ساٿ ته اسان کي ڪپي ٿي، پر وڏن جو به ان ڪم ۾ هٿ وٺائڻ ضروري آهي. خاص ڪري پنهنجن وڏن اديبن کي اسان جي گذارش آهي ته هو ٻاراڻي ادب جي اهميت ۽ قدر و قيمت کي نظر ۾ رکن، ٻارن جي لاءِ لکڻ. سنڌي زبان ۽ ان جي ادب جي پيڙهه کي مضبوط ڪرڻ کان سواءِ ان جي ترقيءَ ۽ واڌاري جون ڳالهيون اڃايون آهن. اسان سڀني کي خبر آهي ته اها پيڙهه اسان جا ٻار ٿي آهن. اهي ئي اڳتي هلي پنهنجي زبان ۽ ادب جا رکوالا بنجندا. جيڪڏهن اسان مضبوط پيڙهه رکڻ کان غفلت يا سستي ڪئي ته پوءِ هوا جو هلڪو جهوتو به اسان کي پاڙئون پتي اچائي ڦٽو ڪري ڇڏيندو.“<sup>7</sup>

سنڌي ادبي بورڊ جو هي ٻارن جو رسالو ’گل ڦل‘ ٻارن ۾ ايتو ته مقبول ٿيو جو سنڌ ۾ ٻئي ڪنهن رسالي جي نه ته ڪا خاص ضرورت

<sup>7</sup>. ماهوار ’گل ڦل‘، جنوري 1974ع سنڌي ادبي بورڊ ڄامشورو (ايڊيٽر: شوڪت حسين شورو)

محسوس ٿي نه ٿي ڪو مستقل بنيادن تي ڪٿان رسالو شايع ٿيو. البت 1973ع ۾ بزم اطفال ميرپور خاص پاران ٻارن جو رسالو 'اطفال' ۽ حيدرآباد مان ٻارن جو رسالو ماهوار 'گونچ' پڻ شايع ٿيا. پر پوءِ گهڻو وقت هلي نه سگهيا. 1975ع ۾ پرواني سوهائي، سيوهڻ مان نامياري عوامي شاعر استاد بخاريءَ جي صلاح تي سلسليوار 'سرهاڻ' جي نالي سان هڪ رسالو شايع ڪرڻ شروع ڪيو. شروعات ۾ هن کي ڪتابي سلسلو ڪري هلايو ويو جنهن جا اٺ (8) کن پرچا شايع ٿيا. جڏهن ته بعد ۾ مقصود گل پين اديبن جي صلاح مشوري سان پرواني سيوهائي 'سرهاڻ' کي باقاعدي رسالي طور متعارف ڪرايو ۽ فتاح هاليپوتي کان رسالي جو لوگو پڻ ٺهرايو. هن رسالي جا 100 کان مٿي پرچا شايع ٿيا. هي رسالو پنهنجي دور ۾ ٻارن جو انتهائي مقبول رسالو ثابت ٿيو جنهن سنڌ ۾ ڪيترائي نوجوان اديب پيدا ڪيا.

سال 1971ع ۾ جڏهن ناميارو اديب سراج، روزاني 'هلال پاڪستان' جو ايڊيٽر ٿي آيو ته ان اخبار ۾ ٻارن جي هفتيوار صفحي سان گڏ 1974ع ۾ 'گلن جهڙا ٻارڙا' رسالي جو اجراءِ پڻ ڪيو. هيءُ رسالو 1978ع تائين باقاعدي شايع ٿيندو رهيو جنهن پڻ سنڌ جي ٻارڙن جي تمام گهڻي علمي ۽ ادبي آبياري ڪئي.

1978ع ۾ 'ساڻي ٻارڙا سنگت' پاران ٻارن جو ماهوار رسالو 'ساڻي' شروع ڪيو ويو پر ملڪ ۾ ستت ئي پوءِ مارشل لا لڳي وئي ۽ تنظيم ۽ رسالو بند ٿي ويا. هي رسالو پوءِ مختلف وقتن تي شايع ٿيندو رهيو جنهن جو پهريون ايڊيٽر مهيش مليرائي (مهيش ڪمار) هو. 1982ع ۾ هن رسالي جو نالو بدلائي 'ساڻي سماچار' رکيو ويو. بعد ۾ روزاني سنڌ ٽائيمس حيدرآباد پاران 1980ع ۾ ٻارن جو ماهوار رسالو 'هالڪ' شايع ڪرڻ شروع ڪيو ويو جنهن جو ايڊيٽر نياز پنهور هو. هن رسالي ٻارن ۾ چڱو علمي



ادبي ڇاهه پيدا پئي ڪيو ته رسالي کي ماهوار 'نئون نياپو' ۾ ضم ڪيو ويو. 1989ع ۾ مسڪندر سرواڻ ڪراچيءَ مان ٻارن جو رسالو 'مُرڪ' جاري ڪيو جيڪو 1996ع تائين مسلسل شايع ٿيندو رهيو. هي رسالو به ان دؤر جي اهم رسالن ۾ شمار ڪيو وڃي ٿو.

1980ع کان وٺي 1990ع تائين سنڌ اندر ٻارن جي ڪتابي سلسلن جو دور آهي، جنهن دوران لاتعداد ڪتابي سلسلا شايع ٿيا. جيتوڻيڪ ڪتابي سلسلا به هڪ لحاظ کان ٻارن جا رسالا ئي هئا، پر اهي ماهوار به ماهي يا ته ماهي بنيادن تي نه هئا ۽ هر شماري جو عنوان ڌار ڌار هو.

1987ع ۾ نامياري صحافي ۽ اديب اسرار شام حيدرآباد مان ٻارن جو رسالو 'سنڌي ٻارڙا' شايع ڪرڻ شروع ڪيو جيڪو پنهنجي رنگ ڍنگ ۾ هڪ ڪتابي سلسلو ئي هو. پر اڳتي هلي اسرار شام ان کي هڪ سلسليوار رسالي طور شايع ڪرڻ شروع ڪيو جيڪو هر ٻئي مهيني حيدرآباد مان شايع ٿيڻ لڳو. هن رسالي ٻارن ۾ وڏو علمي ادبي شوق پيدا ڪيو. اسرار شام هن رسالي کي ٻارڙن تائين پهچائڻ لاءِ سنڌ جي استادن جو سهارو ورتو ۽ انهن کي 'پالڪ ادب دوست استاد' طور رسالي ۾ متعارف ڪرائي. کين ذميدار بنايو ته اهي استاد پنهنجن پنهنجن اسڪولن ۾ 'سنڌي ٻارڙا' جا شمارا ٻارن تائين پهچائين. ان کان سواءِ اسرار شام مختلف دوستن تي پڻ اها ذميداري رکي ته اهي 'سنڌي ٻارڙا' جا رسالا جهر جهنگ تائين پهچائين. هن رسالي سڄي سنڌ خاص طور تي لاڙ ٿر ۽ ناري وارن علائقن ۾ ٻارڙن ۾ وڏو علمي ڇاهه پيدا ڪيو.

سال 1989ع ۾ الطاف ملڪاڻي ۽ سندس دوستن حيدرآباد مان ٻارن جو ماهوار رسالو 'لات' پڻ شايع ڪرڻ شروع ڪيو جيڪو 1990ع تائين شايع ٿيندو رهيو. هي رسالو 5 پرچا شايع ٿيڻ بعد بند ٿي ويو ۽ 1993ع ۾ ٻيهر جاري ٿيو.



1990ع کان وٺي سال 2000ع تائين وارو ڏهاڪو سنڌ اندر ٻارن جي ماهوار پندرهن روزہ، ٻہ ماہي ۽ تہ ماہي رسالن جو دور آهي. هنن ڏهن سالن دوران سنڌ جي مختلف شهرن مان ٻارن جا 40 کان مٿي پندرهن روزہ، ماهوار ٻہ ماہي ۽ تہ ماہي رسالا شايع ٿيا. هن دور جي سرواڻي حيدرآباد مان شايع ٿيندڙ ٻارن جي رسالي ’گلستان‘ ڪئي، جيڪو ناز سنائيءَ، منصور پبلشنگ ايجنسي ۽ سنڌي ساهت گهر حيدرآباد پاران شايع ڪندو هو. هن رسالي سنڌ اندر ٻارن ۾ نہ رڳو علمي ادبي ذوق پيدا ڪيو پر ڪيترائي اديب ۽ ليکڪ پيدا ڪيا، جيڪي اڄ سماج جي مختلف شعبن ۾ پنهنجو ڪم ڪري رهيا آهن.

هن دور جو ٻيو اهم رسالو ڪراچيءَ مان ’پالڪ رنگ‘ جي نالي سان 1991ع ۾ علي نواز ٻگهي شايع ڪرڻ شروع ڪيو جيڪو 6 سال شايع ٿيندو رهيو. ڪراچيءَ مان ڇپجڻ جي ڪري هي رسالو سنڌ جي گنڊ ڪٽڇ ۾ تہ پهچي نہ سگهيو. البت هن رسالي پڻ سنڌ ۾ ٻارن اندر وڏو علمي چاهه پيدا ڪيو. سنڌي ٻارن جو هي واحد رسالو هو جيڪو سنڌ سرڪار کان ’اي بي سي‘ ٿيل هو.

1992ع ۾ سياسي ۽ مذهبي پارٽي ’جماعت اسلامي‘ جي ٻارڙن جي تنظيم ’بزم ساڻيءَ‘ پاران ٻارن جو رسالو ’ساڻي‘ شايع ٿيو جيڪو اڃا تائين ماهوار بنيادن تي شايع ٿيندو پيو رهي. جيتوڻيڪ هي رسالو تنظيم جو ترجمان رسالو آهي، پر تنهن هوندي بہ هن رسالي سنڌ اندر ٻارن ۾ لکڻ پڙهڻ ۽ ادبي سرگرميون ڪرڻ جو وڏو شوق پيدا ڪيو. الطاف لغاري، اختر حسين سمڻي ۽ ذیشان عابد پنهنجي ادارت واري دور ۾ ’ساڻي‘ رسالي کي مخصوص تنظيمي دائري مان ٻاهر ڪڍي سنڌ جي سمورن ٻارڙن لاءِ هڪ علمي، ادبي ۽ اصلاحي رسالي بنائڻ جي ڪوشش ڪئي، جنهن ۾ هو گهڻي ڀاڱي ڪامياب پڻ ويا. سندن اها ڪوشش ساراهه

— سنڌي ٻار اٿي ادب جي تاريخ، جلد ٻيو —

جوڳي هئي. ان کان سواءِ انهن تنهي ايڊيٽرن، ٻارن جي سينئر توڙي نوجوان ليکڪن کي خط لکي راضي ڪيو ته اهي ماهوار سائيءَ لاءِ لکڻ. اهڙيءَ ريت ڪيترن ئي نوجوان ليکڪن توڙي سينئرن هن رسالي لاءِ لکيو.

1993ع ۾ سنڌ جي ٻن وڏين اخبارن ’روزاني عبرت‘ حيدرآباد پاران ٻارڙن جو علمي ادبي رسالو پندرهن روزه ’ارچڪ مرچڪ‘ ۽ ’روزاني ڪاوش‘ حيدرآباد پاران ٻارڙن جو ماهوار علمي ادبي رسالو ’ٻارڙن جو سنڌ رنگ‘ پڻ شايع ڪيا. جيئن ته هنن رسالن کي سنڌ جي ٻن وڏين اخبارن جو پسمنظر ۽ سهارو هو ان ڪري اخباري نيت ورڪ ذريعي هي ٻئي رسالا سنڌ جي هر ننڍي وڏي شهر ۾ آسانيءَ سان دستياب هئا. نتيجي ۾ هنن ٻنهي رسالن جي نه رڳو سرڪيوليشن تمام گهڻي ٿي وئي، پر جيئن ته هي ٻئي رسالا ٻارن تائين آسانيءَ سان پهچي رهيا هئا، ان ڪري ٻارن هنن ٻنهي رسالن ۾ وڏو چاهه ورتو. ان کان سواءِ مسعود لوهار ۽ قادر ڪنڌر رسالي ’ارچڪ مرچڪ‘ ۽ اسحاق سميجي ۽ الطاف ملڪاڻي رسالي ’ٻارڙن جي سنڌ رنگ‘ جا ايڊيٽر هئا، ان ڪري هنن پنهنجي محنت ۽ دلچسپيءَ سان هنن رسالن کي سنڌ جي ٻارن ۾ بيحد مقبول ڪيو.

1992ع ۾ تنڊي ڄام مان ماهوار ’ناياب‘، 1993ع ۾ دادوءَ مان ماهوار ’چانڊاڻ‘، 1995ع ۾ ڀيان سعيد آباد مان ماهوار ’ڪنول‘ ۽ سلسليوار ’ٻارڙن جي ٻاري‘، نئي مان تماهي ’آس‘، ساڳئي سال راجو نظاماڻيءَ مان سلسليوار ’دوستي‘ پبليڪيشن پڻ شايع ٿيا. هي سڀ رسالا پنهنجي پنهنجي شهرن ۾ مشهور رسالا هئا، جن سنڌ جي ٻارن ۾ غيرنصابي سرگرمين کي هٿي وٺرائي ۽ ادب ڏانهن چاهه وڌايو.

1996ع ۾ محبوب اي بلوچ شڪارپور مان ٻارن جو رسالو ’مهڪ‘ شايع ڪرڻ شروع ڪيو جيڪو رسالو پڻ ان دور جو مقبول رسالو ٿي

گذريو. هي رسالو وقفي وقفي سان 10 سالن تائين شايع ٿيندو رهيو جنهن جا ڪُل 18 شمارا شايع ٿيا. هي رسالو ٻارن ۾ چڱو مقبول ٿيو. ساڳئي سال پنگريبي مان آچار عظيم کوسي سلسليوار 'روشن راهون' رسالو پڻ شايع ڪيو. پر اهو تي پرچا شايع ٿيڻ کان پوءِ بند ٿي ويو.

اپريل 1997ع ۾ شبير ساگر ٽنڊي ڄام مان ٻارن جو رسالو 'گلڙا' شايع ڪرڻ شروع ڪيو. هي رسالو هن دور جو نهايت ئي مشهور ۽ مقبول رسالو ثابت ٿيو جنهن ٻارڙن ۽ نوجوان ليکڪن ۾ تخليقي سگهه پيدا ڪئي. هن رسالي ڪيترائي نوجوان ليکڪ پيدا ڪيا. هن رسالي جا 59 ٻچا شايع ٿيا. ٻارن جي ادب جي ترقي ۽ واڌاري جي سلسلي ۾ هن رسالي جو وڏو ڪردار آهي. شبير ساگر پنهنجي محنت سان هن رسالي ٻارن ۾ بيحد مقبول ڪرايو. هن ئي سال جو هڪ ٻيو اهم رسالو ماهوار 'حوصلو' هو جيڪو اعجاز قادر مهر رُڪ ضلعي شڪارپور مان شايع ڪيو. هن رسالي جا 12 پرچا شايع ٿيا.

1998ع ۾ ٻارن جا چار رسالا: عمرڪوٽ مان ماهوار 'پوپٽ'، رتيديري مان ماهوار 'ٽانڊاٽو'، دوري ناري مان ماهوار 'ماهتاب' ۽ ميرواه گورچاڻيءَ مان 'گلڙن جي گفتار' شايع ٿيا. هنن رسالن ۾ سڀني کان مقبول رسالو ماهوار 'پوپٽ' (عمرڪوٽ) هو جيڪو بنسي مالهي شايع ڪرڻ شروع ڪيو. هن رسالي جا 9 پرچا شايع ٿيا، جڏهن ته ٻين رسالن جا چند پرچا ئي شايع ٿي سگهيا.

1999ع ۾ ٻارن جا 13 رسالا شايع ٿيا. هنن رسالن ۾ جيڪي مشهور رسالا هئا، تن ۾ روزاني ڪاوش حيدرآباد پاران ٻارن جو ماهوار رسالو 'ٻارن جي دنيا'، ٽنڊي ڄام مان مير شاهنواز ٽالپور جو ٻارن جو رسالو 'روشن دنيا'، خانواه مان وهاب جرور جو ماهوار 'رانديڪو' ۽ ڪراچيءَ مان سرفراز عباسيءَ جو ماهوار 'روشن راه' شامل آهن. هنن رسالن مان

— سنڌي ٻارائي ادب جي تاريخ، جلد ٻيو —



ڇاڪاڻ ته رسالي 'ٻارن جي دنيا' کي روزاني ڪاوش اخبار جو سهارو هو ان ڪري هي رسالو نه رڳو سنڌ جي هر ڳوٺ ۽ شهر تائين پهتو پر ٻارن ۾ بيحد مقبول به ٿيو. وهاب جروار خانو اه جهڙي ننڍڙي شهر مان ٻارن جي رسالو 'رانديڪي' جا 5 پرچا شايع ڪيا، هي رسالو پڻ ٻارن ۾ چڱو مقبول ٿيو. هن سال جو ٻيو اهم رسالو ماهوار 'روشن دنيا' آهي، جيڪو مير شاهنواز ٽالپر تندي ڄام مان جاري ڪيو. هن رسالي جا 40 کان مٿي پرچا شايع ٿيا، جيڪو نه رڳو لاڙ ۽ ٿر جي ٻارڙن جو بيحد مقبول رسالو هو پر اتر سنڌ جي ضلعن خيرپور گهوٽڪي، شڪارپور ۽ لاڙڪاڻي جي ٻارن ۾ پڻ بيحد مشهور رسالو ثابت ٿيو. هن سال جو هڪ ٻيو مشهور رسالو ماهوار 'روشن راه' پڻ آهي، جيڪو سرفراز عباسي پهرين نئين ديري ۽ پوءِ ڪراچيءَ مان شايع ڪيو. هن رسالي جا 14 پرچا شايع ٿيا، جڏهن ته هي رسالو ٻارن ۾ بيحد مقبول پڻ ٿيو.

1999ع ۾ شايع ٿيل ٻين رسالن ۾ ماهوار 'باک' (ميرپور بٺورو)، ماهوار 'خرچي' (شڪارپور)، ماهوار 'سونهن' (شڪارپور)، ماهوار 'سارنگ' (شاهپور ڇاڪر)، ماهوار 'ششر' (حيدرآباد)، ماهوار 'ڪوٽو موٽو' (شهدادڪوٽ)، ٻه ماهي 'مهراڻ جا تارا' (شڪارپور)، سلسليوار 'پتڪڙا' پبليڪيشن (ميرپور ساڪرو)، ماهوار 'هٻڪار' (ڊکڻ) شامل آهن. ماهوار 'ششر' جيتوڻيڪ 'الڪ گروپ آف پبليڪيشنس' جو رسالو هو ۽ ان جي پويان هڪ روزاني اخبار هئي، پر تنهن هوندي به رسالو گهڻو وقت هلي نه سگهيو ۽ ان جا چند پرچا ئي شايع ٿي سگهيا.

سال 2000ع ۾ سنڌ جي مختلف شهرن مان ٻارن جا 5 رسالا شايع ٿيا، جن ۾ سڀ کان مشهور ۽ مقبول رسالو ٻه ماهي 'سنگتي' (شڪارپور) هو. هي رسالو مهراڻ اڪيڊمي شڪارپور جي سھاري هيٺ شايع ٿيندو هو جنهن جو ايڊيٽر خالد پٽي هو. خالد پٽي پنهنجي محنت ۽ دلچسپيءَ



سان هن رسالي کي سڄي سنڌ ۾ هڪ مقبول رسالي طور متعارف ڪرايو جڏهن ته مختلف عنوانن هيٺ هن رسالي جا خاص نمبر پڻ شايع ڪيا ويا. هن رسالي جا 2004ع تائين 33 پرچا شايع ٿيا ۽ پوءِ رسالو بند ٿي ويو. هن سال جي ٻين رسالن ۾ ماهوار 'گلن جهڙا پارڙا' (حيدرآباد)، ماهوار 'روشن تارا' (تنبوڄام)، ماهوار 'پوپٽ' (ڳڙهي ياسين) ۽ ماهوار 'سندر پارڙا' (تنبوڄام) شامل آهن.

سال 2001ع کان وٺي 2010ع تائين سنڌ جي مختلف شهرن مان ٻارن جا 30 کان مٿي رسالا شايع ٿيا. سال 2001ع ۾ صرف ٻه رسالا: خيرپور مان سلسليوار 'سوچ' ۽ مٺي مان سلسليوار 'پالڪ ديپ' شامل آهن. ٻئي رسالا صرف چند پرچا شايع ڪري سگهيا. سال 2002ع ۾ سنڌ جي مختلف شهرن مان ٽي رسالا شايع ٿيا، جن ۾ تماهي 'گلدستو' سڀ کان وڌيڪ مشهور ۽ معروف رسالو ثابت ٿيو. هي رسالو نامياري شاعر ۽ ليکڪ مقصود گل رتي ڏيري مان شايع ڪرڻ شروع ڪيو جيڪو سنڌي ۽ انگريزي ٻنهي ٻولين ۾ شايع ٿيندو هو. هن رسالي جا 9 پرچا شايع ٿيا. پنهنجي دور جو هي ٻارن جو مقبول رسالو هو جنهن جي ايڊيٽوريل بورڊ ۾ مختار گهمرو قاضي اختر حيات، ياسر قاضي، سينا گل قاضي ۽ مسرت ڪمبوهه شامل هئا. هن سال جي ٻن رسالن ۾ سلسليوار 'سنڌي' (ڏهرڪي) ۽ ماهوار 'منزل' (ميرو خان) شامل آهن.

سال 2003ع ۾ ٻارن لاءِ ڪُل چار رسالا شايع ٿيا، جن ۾ ڄامشوري مان شايع ٿيندڙ ٻارن جو ماهوار رسالو 'رنگين دنيا' ۽ عمرڪوٽ مان ٻارن جو رسالو سلسليوار 'سرهاڻ' بيحد مقبول رسالا ثابت ٿيا. 'رنگين دنيا' جا ڪُل 11 پرچا، جڏهن ته 'سرهاڻ' رسالي جا ڪُل 24 پرچا شايع ٿي منظر عام آيا. هن سال جي ٻين رسالن ۾ 'ٻارن جي دعا' (حيدرآباد) ۽ سلسليوار 'علم' مرزاپور شامل آهن.

— سنڌي ٻار اٿي ادب جي تاريخ، جلد ٻيو —

سال 2004ع ۾ سنڌ جي مختلف شهرن مان ٻارن جا 8 رسالا شايع ٿيا. هن سال جي مشهور ۽ مقبول رسالن ۾ ماهوار 'انڊلٽ' (ڄامشورو) ۽ ماهوار 'گلزارِ سنڌ' (حيدرآباد) بيحد مقبول رسالا ثابت ٿيا. ماهوار 'انڊلٽ' رسالو نامياري محقق سليم ڀٽي لطيفيءَ ڄامشوري مان شايع ڪيو جنهن جي ايڊيٽر سندس نياڻي سنڌ سونيتي پڙهڻي، جڏهن ته صلاحڪاري بورڊ ۾ مرتضيٰ سيال، غلام مصطفيٰ گرگيز شبير ساگر، سرويج سنڌي ۽ سورٺ سنڌي شامل هئا. هن رسالي جا ڪُل 14 پرچا شايع ٿيا. هن سال جو ٻيو اهم رسالو سلسليوار 'گلزارِ سنڌ' آهي، جيڪو اين اي جان فائونڊيشن پاران احسان لغاري جاري ڪيو. هي رسالو ٻارن ۾ چڱو مقبول ٿيو جنهن جا ڪُل 11 شمارا شايع ٿيا. هن سال جي ٻين رسالن ۾ سلسليوار 'سنڌي ٻار' (ڇتو چنڊ)، سلسليوار 'اسڪولي ٻار' (ڇتو چنڊ)، سلسليوار 'روشن سنڌ' (ڇتو چنڊ)، سلسليوار 'معصوم مرڪ' (سجاول)، سلسليوار 'شاگرد' (وارها)، سلسليوار 'ٻالڪ دنيا' (نل) شامل آهن.

سال 2005ع ۾ ٻارن جو صرف هڪ رسالو ٽنڊي محمد خان مان 'ٻالڪ منڊل' نالي سان شايع ٿيو جيڪو ٻن شمارن کان پوءِ بند ٿي ويو جڏهن ته سال 2006ع ۾ ٻارن جا 5 رسالا شايع ٿيا. هن سال ۾ ٻارن جا 2 رسالا: ماهوار 'ادا سائين' (حيدرآباد) ۽ ماهوار 'چانڊوڪي' (نٿو) ٻارن ۾ بيحد مقبول ٿيا. ماهوار 'ادا سائين' نٽ ڪٽ گروپ آف پبليڪيشن حيدرآباد پاران شايع ٿيندو هو جيڪو پنهنجي دور جو معياري ۽ سڀ کان وڌيڪ شايع ٿيندڙ رسالو هو. هن رسالي جو ايڊيٽر خالد آزاد هو جڏهن ته قربان شيخ ۽ روپلو جويو اسسٽنٽ ايڊيٽر هئا. هن رسالي ۾ نوجوانن ليکڪن کان علاوه ڊاڪٽر اڌ سومرو اياز گل، نصير مرزا ۽ علي دوست عاجز مستقل طور تي لکندا هئا. هن رسالي جا ڪُل 10 پرچا

— سنڌي ٻار اٿي ادب جي تاريخ، جلد ٻيو —

شايع ٿيا. هن سال جو ٻيو مقبول رسالو ماهوار 'چانڊوڪي' (نٿو) هو جنهن جو پبلشر ۽ ايڊيٽر سرور دائودپوٽو چيف ايڊيٽر محمد مارو خشڪ هو. هن رسالي جا پڻ 10 پرچا شايع ٿيا. هن سال جي ٻين رسالن ۾ سلسليوار 'دوست' (سکر)، ماهوار 'هالڪ اسيمبلي' (ڪراچي)، سلسليوار 'نئين لاٽ' (ڏهرڪي) شامل هئا.

سال 2007ع ۾ صرف ٻه رسالا: سلسليوار 'راييل' (جيڪب آباد) ۽ ماهوار 'سائنٽيفڪ' ميگزين (شهادتڪوٽ) شايع ٿيا. ٻنهي رسالن جا صرف ٻه پرچا شايع ٿيا، جڏهن ته سال 2008ع ۾ ٻارن جا چار رسالا شايع ٿيا. 2008ع جي مقبول ۽ معروف رسالن ۾ ماهوار 'روشن تارا' (جاتي) ۽ ماهوار 'سجاڳي' (حيدرآباد) شامل آهن. ماهوار 'روشن تارا'، بزم روح ادب جاتي پاران شايع ڪيو ويو جنهن جو چيف ايڊيٽر اقبال شاهين ۽ ايڊيٽر عبدالسلام ٿهيم هو. هن رسالي جا 15 کان مٿي شمارا شايع ٿيا. هي رسالو ضلعي نٿي ۽ آس پاس جي علائقن ۾ بيحد مقبول ٿيو. هن سال جو ٻيو مقبول رسالو ماهوار 'سجاڳي' هو جيڪو سجاڳ پار تحريڪ پاران نومبر 2008ع کان حيدرآباد مان شايع ٿيڻ شروع ٿيو. هن رسالي جو چيف ايڊيٽر روشن برهمائي هو جڏهن ته مختلف وقتن تي مختلف ايڊيٽر رهيا. 2010ع تائين هن رسالي جا لڳ ڀڳ 20 شمارا شايع ٿيا. هي رسالو جيتوڻيڪ سجاڳ پار تحريڪ جو ترجمان رسالو هو تنهن هوندي به هن رسالي سنڌ جي سمورن ٻارڙن ۾ وڏو علمي ادبي چاهه پيدا ڪيو. هن سال جي ٻين رسالن ۾ سلسليوار 'سونهن' (جيڪب آباد)، ته ماهي 'موتي هن مهراڻ جا' (عمرڪوٽ) شامل آهن. 2009-10 ۾ ٻارن جا صرف ٻه رسالا: سلسليوار 'ڦلواڙي' (حيدرآباد) ۽ ماهوار 'ست رنگ' (تنبوڄام) شايع ٿيا. سلسليوار 'ڦلواڙي' رسالو حيدرآباد جي تعليمي اداري اوسر پيڙهڪا جي اسڪولن جو ترجمان رسالو آهي، جيڪو صرف لاڳاپيل اسڪولن جي



شاگردن ۾ ٺٽي پڙهيو وڃي ٿو جڏهن ته ماهوار 'ست رنگ' تندي ڄام مان غلام مرتضيٰ لوڇي شايع ڪرڻ شروع ڪيو جنهن جو صرف هڪ پرچو شايع ٿيو.

2011ع کان 2014ع تائين سنڌ جي مختلف شهرن مان جيڪي رسالا شايع ٿيا آهن تن ۾ سلسليوار 'پارڻن جو آواز' (خيرپور ميرس)، سلسليوار 'گل تارا' (سيوهڻ)، سلسليوار 'ديوي جي دنيا' (نيو سعيد آباد)، سلسليوار 'مهران جون مرڪون' (ڪپرو)، ته ماهي 'پنڪڙيون' (عمرڪوٽ) ۽ ماهوار 'اتساه' ڪراچي شامل آهن. هنن رسالن ۾ ماهي 'پنڪڙيون' ۽ ماهوار 'اتساه' ٻارن جا مقبول رسالا ثابت ٿيا.

سال 2015ع ۾ سنڌي ادبي سنگت، سنڌ جي ڪاروباري ڪميٽي فيصلو ڪيو ته سنگت مرڪز پاران ٻارن جو علمي ادبي رسالو شايع ڪجي. اهڙيءَ ريت سنڌي ادبي سنگت، سنڌ جي ادبي ۽ اشاعتي تاريخ ۾ پهريون ڀيرو ٻارن جو ادبي، علمي ۽ سائنسي رسالو ماهي 'ٻارن جي سنگت' شايع ڪرڻ شروع ڪيو ويو. رسالي جو چيف ايڊيٽر ڊاڪٽر مشتاق ڦل ۽ ايڊيٽر (اعزازي) خالد آزاد آهي. سال 2016ع ۾ انور سومري حيدرآباد مان ٻارن جو رسالو 'مٺڙا ٻار' شايع ڪرڻ شروع ڪيو جنهن جو ايڊيٽر نور محمد ڀٽو ۽ جوائنٽ ايڊيٽر خالد آزاد آهي.

هنن رسالن کان سواءِ سنڌ ۾ ڪجهه ٻيا به رسالا شايع ٿيا، جن جي اشاعت جا سال نه ملي سگهيا آهن، تن ۾ ماهوار 'تحفو' (لاڙڪاڻو)، ماهوار 'پرءِ ڦٽي' (تنبوالهيار)، ماهوار 'سنڌي ٻالڪ' (ميرپور ساڪرو) ۽ ماهوار 'گلن جهڙا ٻارڙا' (نصرپور) شامل آهن.

ورهاڱي کان پوءِ يعني 1950ع کان 2016ع تائين شايع ٿيل سمورن پندرهن روزه، ماهوار ۽ ماهي ۽ ته ماهي رسالن جا مڪمل تفصيل پيش ڪجن ٿا.



## ’اميد‘ (ڪراچي):

ٻارٽن جو هيءُ رسالو سنڌ ’مدرسا ادبي سوسائٽي‘ ڪراچيءَ پاران آڪٽوبر 1950ع کان جاري ٿيو. رسالي جاري ڪرڻ جو مقصد پاڪستان ٺهڻ کان پوءِ سنڌ مدرسي اسڪول انتظاميه پاران شاگردن ۾ لکڻ پڙهڻ جي شوق پيدا ڪرڻ هو. جيتوڻيڪ هي رسالو خالص ٻاراڻي ادب جو رسالو نه هو ۽ هڪ اسڪولي رسالو هو تنهن هوندي به هن رسالي خاص طور تي سنڌ مدرسي جي ٻارن ۾ وڏو ادبي چاهه پيدا ڪيو. هن رسالي جو ايڊيٽر شيخ نور محمد هو. رسالي ۾ سنڌ مدرسي جي شاگردن ۽ استادن جون لکڻيون شايع ٿينديون هيون. رسالو الوحيد پريس ڪراچيءَ ۾ ڇپيو هو.

## ماهوار ’گلستان‘ (حيدرآباد 1951ع):

ورهاڱي کان پوءِ هي پهريون ٻارٽن جو ادبي رسالو هو جيڪو 1951ع ۾ ’بزم گلستان‘ جي سهاري هيٺ دينوءَ جي پٽ، حيدرآباد مان شايع ٿيڻ شروع ٿيو. مقبول احمد پٽي ۽ غلام مرتضيٰ پٽي هن رسالي جا ايڊيٽر ۽ روح روان هئا. هي رسالو ’گلستان‘ ۽ ان جي سهاري هيٺ قائم ڪيل ٻارن جي علمي ۽ ادبي تنظيم ’بزم گلستان‘ دراصل دادا شيوڪ پوچراج جي ٻارن جي رسالي ’گلستان‘ ۽ ٻارن جي تنظيم ’الڪن جي ٻاريءَ‘ جي ڪوٽ کي پورو ڪرڻ قائم ڪيا ويا هئا. ٻارن جي هن باتصور رسالي ۾ هري پيري دلچسپ آکاڻيون، شعر ۽ معلوماتي مضمون شايع ٿيندا هئا. هي رسالو تعليم کاتي پاران اسڪولي ٻارن لاءِ منظور ٿيل هو. رسالو ڪجهه وقت شايع ٿيڻ کان پوءِ بند ٿي ويو ۽ پهر 1956ع جي جنوريءَ ۾ جاري ٿيو. هي رسالو جامع عربي پريس، صرافا بازار ۽ سنڌ پرنٽنگ پريس حيدرآباد ۾ ڇپيو هو. 1960ع ۾ هيءُ رسالو ۽ ان ٿي نالي سان قائم

\_\_\_\_\_ سنڌي ٻاراڻي ادب جي تاريخ، جلد ٻيو \_\_\_\_\_

ڪيل تنظيم بند ٿي وئي.

هن رسالي جي اشاعت ۽ سنڌ جي ٻارڻن تائين ان جي پهچ وارو عمل، ورهاڱي کان پوءِ متاثر ٿيل سنڌي ٻارڻي ادب کي جيئن دان ڏيڻ لاءِ انتهائي اهم ثابت ٿيو.

### ماهوار 'گل ڦل' (ڄام شورو):

سنڌ جي اهم علمي ادبي اداري سنڌي ادبي بورڊ، ڄامشوري پاران ٻارن جو هيءُ رسالو 'گل ڦل' 1959ع ۾ ماهوار بنيادن تي شايع ڪرڻ شروع ڪيو ويو جيڪو مختلف وقتن تي بند ٿيڻ باوجود، اڄ تائين شايع ٿيندو پيو رهي. سنڌي ۾ ٻارن جي ادبي ۽ علمي اوسر لاءِ هن رسالي وڏو ڪردار ادا ڪيو آهي. سنڌ جي ڪيترن ئي اديبن، شاعرن، نثرنگارن، صحافين ۽ قلمڪارن، پنهنجي لکڻ جي شروعات هن رسالي کان ڪئي آهي. هن رسالي نه رڳو سنڌي ۾ ٻارن جو تعميري اخلاقي، معلوماتي ۽ اصلاحي ادب ڇاپيو آهي، پر مختلف وقتن تي هن رسالي ٻارن جون علمي ۽ ادبي تنظيمون ۽ بزمون قائم ڪري سنڌ جي ٻارن جي شعوري آبياري پڻ ڪئي آهي. ان کان سواءِ ماهوار 'گل ڦل' پاران مختلف وقتن تي حيدرآباد ۽ ٻين شهرن ۾ ٻارن جا ادبي ميلا پڻ منعقد ڪرايا پئي ويندا رهيا آهن، جن ذريعي سنڌ جي ٻارن کي پنهنجن صلاحيتن کي اجاگر ڪرڻ ۾ مدد پئي ملندي رهي آهي.

سنڌ جي نامور اديب سائين محمد ابراهيم جويي، سنڌي ادبي بورڊ ۾ پنهنجي سيڪريٽريءَ واري دور ۾ 'گل ڦل' جي اشاعت کي شروع ڪيو جنهن جو پهريون ايڊيٽر غلام رباني آگرو ٿيو. ان کان پوءِ شوڪت حسين شورو انور هالائي، اڪبر جسڪاڻي، طارق عالم ابڙو نجمه پنهور دين محمد ڪلهوڙو ۽ ظفر عباسي پڻ هن رسالي جا ايڊيٽر رهيا، پر غلام رباني آگري شوڪت حسين شوري، انور هالائي ۽ اڪبر جسڪاڻيءَ جي

— سنڌي ٻارڻي ادب جي تاريخ، جلد ٻيو —

ايڊيٽريءَ وارو دور هن رسالي جو اهم دور لکيو وڃي ٿو جنهن دوران هن رسالي سنڌ جي هر ڳوٺ ۽ شهر ۾ وڏي مقبوليت ماڻي.

‘گل ڦل’ جو چوپهريون ايڊيٽر غلام رباني آگرو هو جنهن سائين محمد ابراهيم جويي جي رهنمائيءَ ۾ سال 1959ع ۾ ‘گل ڦل’ شروع ڪيو. ‘گل ڦل’ شروع ته ماهوار بنيادن تي ڪيو ويو پر پنهنجي اشاعت جي شروعاتي مهينن کان وٺي ‘گل ڦل’ مستقل ماهوار بنيادن تي هلي نه سگهيو. سال 1959ع کان وٺي 1966ع تائين غلام رباني آگري جي ايڊيٽرشپ ۾ نڪرندڙ ‘گل ڦل’ جا اڪثر پرچا گڏيل طور تي ٻه ماهي ۽ ٽه ماهي شايع ڪيا ويا. ان دوران ‘گل ڦل’ پاران ‘ٻارن جي ڦلواڙي’ نالي ٻارن جي هڪ علمي ۽ ادبي تنظيم به قائم ڪئي وئي، جنهن ۾ سڄيءَ سنڌ جي ٻارڙن ۾ پور حصو ورتو ۽ ڪيترن ئي ڳوٺن توڙي شهرن ۾ ٻارن هن تنظيم جون شاخون کولي، علمي ادبي سرگرمين ۾ حصو ورتو. 15 جنوري 1961ع تي ‘گل ڦل’ جي ٻي سالگرهه جي موقعي تي، ٽيچرس ٽريننگ ڪاليج فار مين، حيدرآباد ۾ ٻارڙن جو ميلو منعقد ڪيو ويو جنهن ۾ حيدرآباد سميت سڄيءَ سنڌ مان آيل ٻارن جي ڦلواڙين شرڪت ڪئي.

سال 1966ع ۾ سنڌ سرڪار جي اطلاعات کاتي ڪن قانوني پيچيدگين جا سوال اٿاري، ‘گل ڦل’ جي ڊڪليئرشن رد ڪري ڇڏي، جنهن ڪري رسالي کي بند ڪرڻو پئجي ويو. رسالي جي بند ڪرڻ سان مجموعي طور سنڌي ٻارڙي ادب کي نقصان رسڻ کان سواءِ اهو به وڏو نقصان ٿيو ته ‘گل ڦل’ جي سهاري هلندڙ ‘ٻارن جون ڦلواڙيون’ بند ٿي ويون. ان ڪري سنڌ ۾ ٻارن جون علمي ۽ ادبي سرگرميون ڇڻ ته گهٽجي ويون. اهڙيءَ ريت ‘گل ڦل’ 1966ع کان 1973ع تائين ساندھ ست سال بند رهيو. پيهر ‘گل ڦل’ 1974ع جي جنوري ۾ نئين ڊڪليئرشن سان شايع ڪرڻ شروع ڪيو ويو. اهڙيءَ ريت هاڻي ‘گل ڦل’ جو ايڊيٽر شوڪت حسين شورو مقرر ٿيو هو. شوڪت حسين شوري جي سڀ کان پهرين

---

سنڌي ٻارڙي ادب جي تاريخ، جلد ٻيو



ڪوشش 'گل ڦل' کي ريگيولر ڪرڻ جي هئي، جنهن ۾ هو گهڻي ڀاڱي ڪامياب به ويو. هن پنهنجي ڪوششن سان ٻيهر 'گل ڦل' کي سنڌ جي ٻارن ۾ مقبول ۽ مشهور ڪيو. اپريل 1975ع ۾ شوڪت حسين شوري پاران، سنڌي ادبي بورڊ جي نوڪريءَ تان استعيفيٰ ڏيڻ ڪري، انور هالائيءَ کي 'گل ڦل' جو ايڊيٽر مقرر ڪيو ويو. انور هالائي پنهنجي محنت سان 'گل ڦل' کي سنڌ جي ٻارن ۾ تمام گهڻو مقبول ڪيو ۽ نوجوان ليکڪن کي لکڻ لاءِ همتايو. انور هالائيءَ جي دور ۾ اڌ سؤمر، نياز پنهور، ذوالفقار سيال، اياز گل، مختيار ملڪ، نصير مرزا، زاهد شيخ ۽ ٻين 'گل ڦل' ۾ ٻارن لاءِ تمام گهڻو لکيو. سندن اهي ئي لکڻيون بعد ۾ ڪتابي صورت ۾ پڻ ڇپيون. انور هالائيءَ جي ايڊيٽريءَ وارو هي دور ماهوار 'گل ڦل' جو سونهري دور ليکيو وڃي ٿو. انور هالائيءَ کان پوءِ 1987ع ۾ اڪبر جسڪاڻي 'گل ڦل' جو ايڊيٽر مقرر ٿي آيو. اڪبر جسڪاڻي نه رڳو سنڌ جي سينيئر ۽ نون ليکڪن کي 'گل ڦل' ۾ لکڻ لاءِ اتساهيو پر پاڻ به ٻارن لاءِ خوب لکيو. 'گل ڦل' جو هي دور پڻ رسالي جو اهم دور ليکيو وڃي ٿو جنهن ۾ 'گل ڦل' هڪ نئين رنگ سان شايع ٿيڻ لڳو. ان دوران مٿي ذڪر ڪيل اديبن کان سواءِ بيخود بلوچ، علي محمد درد، سولنگي، ملهار سنڌي، مهر خادم، عبدالجبار عبد، خالد ڀٽي، اسحاق سميجي، غلام محمد ڀٽي ۽ ٻين ٻارن لاءِ خوب لکيو. اڪبر جسڪاڻي، نوجوان اديبن سان گڏ وڏن اديبن کي پڻ ٻارن لاءِ لکڻ لاءِ همتايو ۽ انهن جون لکڻيون باقاعدي شايع ڪيون، اهڙن اديبن ۾ ڊاڪٽر نواز علي شوق، علي بابا، الطاف شيخ، نثار بزمي ۽ ٻيا شامل هئا. 13 آگسٽ 1999ع تي اڪبر جسڪاڻيءَ جي پراسرار لاڏاڻي کان پوءِ طارق عالم ابڙو 'گل ڦل' جو ايڊيٽر مقرر ٿيو. طارق عالم پنهنجي ايڊيٽر شپ واري دور ۾ 'گل ڦل' تي تمام گهڻو ڌيان ڏيندي ۽ ٻارن لاءِ تخليقي مواد جي اشاعت تي زور

— سنڌي ٻارائي ادب جي تاريخ، جلد ٻيو —



ڏٺو. هن 'گل ڦل' ۾ علمي ادبي مواد جي اشاعت سان گڏ تصويرن ۽ رسالي جي لي آئوٽ جي بهتريءَ طرف پڻ ڌيان ڏنو. سال 2007ع ۾ نامياري صحافي ۽ ليکڪ اعجاز منگيءَ جي بورڊ جي سيڪريٽريءَ واري دور ۾ طارق عالم ابڙي جي ٽماهي 'مهرائ' جي ايڊيٽر ٿيڻ ڪري ڪجهه عرصي لاءِ ڊاڪٽر ظفر عباسي کي 'گل ڦل' جو ايڊيٽر مقرر ڪري خالد آزاد، نور احمد ميمڻ ۽ ظفر جوڻيجي کي ايڊيٽوريل بورڊ ۾ رکيو ويو. پر هڪ ٻن پرچن جي شايع ٿيڻ کان پوءِ اهو سلسلو بند ٿي ويو. بعد ۾ نوجوان اديب دين محمد ڪلهوڙي کي 'گل ڦل' جو ايڊيٽر مقرر ڪيو ويو جيڪو اڳ ئي سنڌي ادبي بورڊ ۾ ملازمت ڪري رهيو هو. دين محمد ڪلهوڙي 'گل ڦل' جي مواد ۽ لي آئوٽ طرف ڌيان ڏيڻ سان گڏ 'گل ڦل' پالڪ ادبي سنگت' جو قيام پڻ عمل ۾ آندو جنهن جو سرپرست ڀاڻو در محمد ٻرڙي کي مقرر ڪيو ويو. بعد ۾ جڏهن دين محمد ڪلهوڙو تعليم کاتي ۾ استاد ٿي ويو ته نجمه پنهور کي 'گل ڦل' جو ايڊيٽر مقرر ڪيو ويو جيڪا اڃا تائين 'گل ڦل' جي ايڊيٽر آهي. هن وقت 'گل ڦل' ماهوار بنيادن تي شايع ٿي رهيو آهي.

پير مظهر الحق جڏهن سنڌ جو سينيئر صوبائي وزير ۽ تعليم وارو وزير ٿيو ته کيس سنڌي ادبي بورڊ جي چيئرمئن شپ جي ذميواري به کيس ئي ملي. ان دوران پير صاحب 23 نومبر 2008ع تي سنڌي ادبي بورڊ ۾ 'گل سنڌ پالڪ ميلي' جو اهم ڪم ڪيو. ان وقت نجمه پنهور گل ڦل جي ايڊيٽر، زوار نقوي سنڌي ادبي بورڊ جو سيڪريٽري ۽ شيخ عزيز سنڌي ادبي بورڊ جو وائيس چيئرمئن هو. هن پالڪ ميلي ۾ سنڌ جي مختلف شهرن ۽ خاص طور تي حيدرآباد جي اسڪولن مان ٻارڙن شرڪت ڪئي. ميلي جي مک تقريب جي صدارت سينيئر صوبائي وزير ۽ سنڌي ادبي بورڊ جي چيئرمئن پير مظهر الحق ڪئي. جڏهن ته سنڌ جي ناميارن

اديبن ۽ شاعرن هن ميلي پر شرڪت ڪئي. ميلي دوران ڪمپيئرنگ جا فرض نصير مرزا ۽ خالد آزاد سرانجام ڏنا. هن ٻالڪ ميلي کان سواءِ 'گل ڦل' پاران وقت بوقت قائم ٿيل ٻالڪ تنظيمين، سنڌ جي مختلف شهرن ۾ علمي ۽ ادبي سرگرميون پئي ڪيون آهن، جن جو تفصيل هن جلد ۾ تنظيمن واري باب ۾ ڏنو ويو آهي.

سنڌي ٻوليءَ ۾ شايع ٿيل ٻارن جي علمي-ادبي رسالن ۾ 'گل ڦل' ٽي اهو واحد رسالو آهي، جيڪو نه رڳو هڪ وڏي عرصي کان شايع ٿيندو پيو اچي، پر هن رسالي سنڌ جا ڪيترائي عالم اديب، شاعر، صحافي ۽ سماجي اڳواڻ پيدا ڪيا آهن، جيڪي هن وقت مختلف شعبن ۾ سنڌ ۽ سنڌي ٻوليءَ جي خدمت ڪري رهيا آهن.

### ‘اطفال’ (ميرپورخاص)

ٻارن لاءِ هي ڊائجسٽ 'بزم اطفال ميرپورخاص' پاران 1973ع ۾ شايع ٿيڻ شروع ٿيو. هن بزم جو صدر ميرامان الله خان ٽالپر ۽ سيڪريٽري خان محمد خاصخيلي هو. ڊائجسٽ جو مرتب انور علي بلوچ هو. هي ٻارن لاءِ علمي، ادبي ڊائجسٽ هو ۽ جمالي پريس، الهندي ڪڇي، حيدرآباد مان ڇپيو هو. هي بزم ۽ ان جي سهاري هيٺ شايع ٿيندڙ رسالو شايد گهڻو وقت شايع نه ٿي سگهيو ۽ پڻ ٻارن ۾ گهڻو مقبول نه ٿي سگهيو ان ڪري ان بابت گهڻو تفصيل ملي نه سگهيو آهي.

### ماهوار 'گلن جھڙا ٻارڙا' (ڪراچي):

سال 1971ع ۾ جڏهن سنڌ جو ناميارو اديب سراج، روزاني هلال پاڪستان جو ايڊيٽر مقرر ٿي آيو ته ان اخبار کي بهتر بنائڻ ۽ هر مڪتبہ فڪر جي ماڻهن کي شامل ڪرڻ جي سلسلي ۾ نوان لاڙا متعارف ڪرايا. ان ڏس ۾ سراج صاحب هڪ پاسي اخبار ۾ ٻارن، عورتن،

سنڌي ٻارائي ادب جي تاريخ، جلد ٻيو

نوجوانن ۽ شوبز جا هفتيوار صفحا شايع ڪرڻ شروع ڪيا ته ٻئي پاسي ٻاراڻي ادب تي ڌيان ڏيندي ٻارن جي علمي ادب تنظيم جي قيام ۽ ٻارن جي ماهوار رسالي جي اشاعت کي پڻ يقيني بڻايو. اهڙيءَ ريت روزاني هلال پاڪستان پاران جُونِ 1974ع ۾ ٻارن جو ماهوار رسالو 'گلن جهڙا ٻارڙا' شايع ڪرڻ شروع ڪيو ويو. ڊبل ڪراڻون سائيز ۾ شايع ٿيندڙ هن رسالي جو ايڊيٽر محمود يوسفائي هو جڏهن ته حسام سومرو مددگار طور هن رسالي ۾ ڪم ڪندو هو. رسالي جي قيمت ڏيڍ روپيو هوندي هئي، جڏهن ته صفحا اڪثر ڪري 64 هوندا هئا. رسالي ۾ تصويرون ۽ اسڪيچ راز ناٿن شاهي ۽ خدا بخش ابڙو ٺاهيندا هئا. هي رسالو سنڌي ٻارڙن جو نهايت ئي مقبول رسالو ثابت ٿيو جيڪو ڪيترا سال شايع ٿيڻ کان پوءِ 1978ع ڌاري بند ٿي ويو. هن رسالي، ادل سومري، اياز گل، مختيار ملڪ، خدا بخش ابڙي، نصير مرزا، سوسن مرزا، محمود مغل ۽ سنڌ جي ٻين نوجوان اديبن کي لکڻ لاءِ اُتساهيو. هي رسالو پنهنجي دور جو مقبول ترين رسالو ثابت ٿيو.

### سلسليوار 'سرهاڻ' (سيوهڻ):

هن نالي سان ٻارن جو هڪ سلسليوار رسالو پرواني سيوهڻيءَ 1975ع ۾ استاد بخاريءَ جي تجويز تي سيوهڻ مان شايع ڪرڻ شروع ڪيو. شروعات ۾ هن رسالي کي ڪتابي سلسلو ڪري هلايو ويو جنهن جا اٺ (8) کن پرچا شايع ٿيا. جڏهن ته بعد ۾ مقصود گل ۽ ٻين اديبن جي صلاح مشوري سان پرواني سيوهڻيءَ 'سرهاڻ' کي باقاعدي رسالي طور متعارف ڪرايو ۽ فتاح هاليپوٽي کان رسالي جو لوگو پڻ ٺهرايو.

هن رسالي جا 180 کان مٿي پرچا شايع ٿيا. هي رسالو پنهنجي دور ۾ ٻارن جو انتهائي مقبول رسالو ثابت ٿيو جنهن سنڌ ۾ ڪيترائي نوجوان اديب پيدا ڪيا. سنڌي ٻاراڻي ادب جي ترقي ۽ واڌاري جي ڏس ۾

— سنڌي ٻاراڻي ادب جي تاريخ، جلد ٻيو —



هن رسالي جو تمام وڏو ڪردار آهي. هن رسالي سان گڏ پرواني سيوهاڻيءَ ٻارن جي ڪتابن کي شايع ڪرڻ جو هڪ اشاعتي ادارو پڻ قائم ڪيو جنهن پاران ٻارن جا ڪيترائي ڪهاڻين ۽ شعرن جا مجموعا شايع ٿيا.

### ماهوار 'گونج' (حيدرآباد):

ماهوار گونج رسالو 1977ع ۾ حيدرآباد مان شايع ٿيو جنهن جي ايڊريس 15، ڪوٽڙي والا چيمبرس حيدرآباد سنڌ هئي. رسالي جو وڌيڪ تفصيل حاصل نه ٿي سگهيو آهي. هي معلومات 'گل ڦل' جي سال 1977ع جي جنوريءَ واري هڪ شماري مان حاصل ڪئي وئي آهي.

### ماهوار 'ساڻي' (گهوٽڪي):

ٻارن جي سياسي ۽ علمي ادبي تنظيم 'ساڻي ٻارڙا سنگت' پاران 1978ع ۾ ٻارن جو ماهوار رسالو 'ساڻي' تڏهن شروع ڪيو ويو جڏهن تنظيم جي وجود ۾ ايندي ئي ملڪ ۾ مارشل لا لڳو ٿي ويو ۽ ڪميونسٽ پارٽيءَ جي اڳواڻن کي جيل ۾ وڌو ويو. تڏهن سنڌ ۾ صرف ٽن شاخن گهوٽڪي، ٺٽي ۽ نوشهري فيروز کي سرگرم ڪري ٻارن جو هي رسالو شايع ڪيو ويو. رسالي جو ايڊيٽر مهيش مليرائي هو جيڪو اڄ ڪله سنڌ جو ناميارو صحافي مهيش ڪمار آهي. هي رسالو مختلف وقتن تي شايع ٿيندو ۽ بند ٿيندو رهيو. بعد ۾ 1982ع ۾ هن رسالي جو نالو بدلائي 'ساڻي سماچار' رکيو ويو. ڪجهه وقت شايع ٿيڻ کان پوءِ بند ٿي ويو.

### ماهوار 'بالڪ' (حيدرآباد):

روزاني سنڌ ٽائيمس اخبار حيدرآباد پاران هيءُ ماهوار رسالو سيپٽمبر 1980ع کان شايع ٿيو. هن رسالي جو چيف ايڊيٽر محمد عثمان

————— سنڌي ٻاراڻي ادب جي تاريخ، جلد ٻيو —————



ڏيپلائي، ايگزيڪيوٽو ايڊيٽر خان محمد پنهور ۽ ايڊيٽر نياز پنهور هئا، جڏهن ته شفيع چانڊيو ۽ امداد موراڻي ايڊيٽوريل بورڊ تي هئا. سنڌ يونيورسٽيءَ ۾ قائم ڪيل ادارو سنڌ پبلشرس هن رسالي جو ناشر هو. هيءَ رسالو اسلاميا پرنٽنگ پريس حيدرآباد ۾ ڇپيو هو. ٻه ٽي پرچا شايع ٿيڻ کان پوءِ جنوري 1981ع ڌاري هن رسالي کي ماهوار 'نئون نياپو' ۾ ضم ڪيو ويو.

نئين رنگ ۽ ڍنگ سان ٻارن جو هي رسالو شايع ڪرڻ، سنڌي ٻارائي ادب ۾ هڪ بهترين ڪوشش هئي، جنهن جي مواد تي خاص طور ڌيان ڏئي، تخليقي ۽ تعميري مواد جي تياري ۽ اشاعت کي يقيني بڻايو ويو.

### سلسليوار 'سنڌي ٻارڙا' (حيدرآباد):

ٻارن لاءِ هيءَ علمي ۽ ادبي - سلسليوار رسالو 1987ع ۾ حيدرآباد مان اسرار شام جاري ڪيو. ابتدا ۾ هن رسالي جي سائيز ڊبل ڪرائون رڪي وئي، جڏهن ته بعد ۾ ان کي تبديل ڪري ڪرائون سائيز ۽ آخر ۾ ڊيمي سائيز ۾ رسالو شايع ٿيندو رهيو. هن رسالي جي پهرين ڪٽري سال 1987ع ۾ 'پيپي' جي نالي سان شايع ٿي. هن وقت تائين هن رسالي جون ڏيڍ سؤ کان وڌيڪ ڪٽيون شايع ٿي چڪيون آهن. هي رسالو 'سنڌي ٻارڙا' سنڌ جي ٻارڙن ۾ بيحد مقبول رسالو هو جنهن سنڌي ٻارڙن جي عملي، ادبي ۽ تعليمي اوسر ۾ وڏو ڪردار ادا ڪيو آهي. رسالي جي روح روان ۽ اعزازي سهيڙيندڙ اسرار شام هن رسالي کي سنڌ جي ڪنڊ ڪڙڇ ۾ پهچائڻ لاءِ پنهنجي مدد پاڻ تحت سنڌ جي نوجوان ليکڪن ۽ خاص طور تي پرائمري ۽ سينڪنڊري اسڪولن جي استادن کي همٿايو ۽ انهن ذريعي رسالو ٻارن تي پهچايو. هن رسالي ڪيترائي نوان اديب پيدا ڪيا، جيڪي اڄ ڪلهه سنڌي ادب جي مختلف صنفن ۾ پنهنجو پاڻ مڃائي رهيا آهن.

ٻارڙن جي هن بيحد مقبول رسالي 'سنڌي ٻارڙا' ۾ مختلف

سنڌي ٻارائي ادب جي تاريخ، جلد ٻيو

سلسلن جي انچارجن طور آسي زميني، وفا مولا بخش، خالد آزاد، انور عباسي، مقبول حفي بخاري، راجا عبدالمجيد بوزدار، پروس عبدالحڪيم جروار، سنڌو جويو، دائود امر لغاري ۽ ٻين نوجوان ليکڪن ڪم ڪيو آهي. ٻارڙن جو هيءُ علمي ادبي رسالو باقاعدي سان سال 2013ع تائين شايع ٿيندو رهيو جڏهن ته سال 2013ع ۾ اسرار شام جي بيمار ٿيڻ جي ڪري رسالو بند ٿي ويو. اهڙيءَ ريت جون 2014ع ۾ اسرار شام جي وفات کان پوءِ هي رسالو به جڙ ته وفات ٿي ڪري ويو آهي.

سال 1997ع جي نومبر جي مهيني ۾ هن رسالي کي 10 سال پورا ٿيڻ تي سنڌ ايڊيوڪيشن ٽرسٽ، حيدرآباد ۾ ’ڏهه سالا جشن سنڌي ٻارڙا‘ ملهايو ويو. هن جشن ۾ سنڌ جي مختلف شهرن مان ٻارن جي وڏي تعداد شرڪت ڪئي. هن تقريب جون ٽي نشستون رکيون ويون هيون. پهرين نشست ’مقالا‘، ٻي نشست ريڊيي جي پروگرام ’ٻارڙن جي ٻاريءَ‘ جي ريڪارڊنگ ۽ ٽين نشست ’ڪيل تماشي‘ جي عنوان سان ٻارڙن جي ٽيبلوز ڊرامن ۽ خاڪن جي هٿي. هن تقريب ۾ سنڌي ٻوليءَ جي نامور اديب محمد ابراهيم جويي، دادي ليلوتي هرچنداڻي، ڊاڪٽر محمود مغل، ناز سنائي، اڪبر جسڪاڻي، رخسانه عاقلڻي، زيب نظاماڻي ۽ ٻين اديبن سميت ’سنڌي ٻارڙا‘ جي ٽيم جي ميمبرن وفا مولا بخش، خالد آزاد، انور عباسي، مقبول حفي بخاري، راجا عبدالمجيد بوزدار، عظيم آديسي ۽ سنڌو جويو سان گڏ ڪيترن ئي نوجوان ليکڪن شرڪت ڪئي.

سنڌ ۾ علم ۽ ادب ڏانهن چاهه وڌائڻ، ڪتابن سان دلچسپي ۽ دوستي ۽ سماجي ۽ تعميري سرگرمين کي هٿي وٺرائڻ جي ڏس ۾ هن رسالي جو ڪردار سدائين ياد رکيو ويندو.

## ماهوار 'لاٽ' (حيدرآباد):

هن نالي سان ٻارن لاءِ هڪ ماهوار رسالو 'لاٽ' 1989ع ڌاري حيدرآباد مان شايع ڪيو ويو جنهن جو ايڊيٽر الطاف ملڪاڻي هو. هن رسالي جا پنج ڇهه پرچا شايع ٿيا ۽ بعد ۾ 1990ع ڌاري رسالو بند ٿي ويو. ماهوار 'لاٽ' ٻيهر 1993ع ڌاري ڊپٽي ڪمشنر دادوءَ کان رجسٽرڊ نمبر 98-15 جو ڊڪليئرشن وٺي ڪوٽڙيءَ مان شايع ڪيو ويو. هن پيري الطاف ملڪاڻي چيف ايڊيٽر، جاويد سحر قريشي مئنيجنگ ايڊيٽر، ذوالفقار ڀٽي ايڊيٽر ۽ خرم عباس ڪوڪر ۽ يوسف جويو سهڪاري ست ۾ شامل هئا. سال 1993ع ۾ هن رسالي جا ست پرچا شايع ٿيا ۽ پوءِ مالي وسيلن جي اٿهوند جي ڪري رسالو بند ٿي ويو. هن رسالي جا جملي 13 پرچا شايع ٿيا. پنهنجي دور ۾ هيءُ رسالو ٻارن جو مقبول رسالو هو. ٽيم ۾ ادب دوست ۽ سنجيده ميمبر هئڻ ڪري هن رسالي ۾ نهايت تعميري ۽ تخليقي مواد شايع ٿيندو هو.

## ٻه ماهي 'مرڪ' ڪراچي:

ٻارن جو هي علمي ۽ ادبي رسالو ٻه ماهي 'مرڪ' سال 1989ع ۾ سڪندر سرواڻ ڪراچيءَ مان شايع ڪرڻ شروع ڪيو جيڪو 1996ع تائين مسلسل شايع ٿيندو رهيو. ڪراچيءَ مان شايع ٿيندڙ ٻارن جي سنڌي رسالن ۾ هن رسالي پنهنجو هڪ الڳ ۽ خاص ڪم آهي. هن رسالي ڪراچيءَ جي سنڌي وسندين جي ٻارن سميت سنڌ جي ٻين شهرن جي ٻارن لاءِ پڻ علمي ۽ ادبي ماحول پيدا ڪرڻ ۾ وسان نه گهٽايو. هن رسالي جو ايڊيٽر ۽ پبلشر سڪندر سرواڻ پاڻ هو جڏهن ته سندس ٽيم ۾ رازدان سنڌي، اياز گاد، مولا بخش چنڊ، وڃي ڪمار ۽ ٻيا شامل هئا. شروعاتي طور هي رسالو ڊيمي سائيز جي 64 صفحن تي شايع

— سنڌي ٻاراڻي ادب جي تاريخ، جلد ٻيو —



ٿيندو هو جيڪو بعد ۾ 80 صفحن تائين پڻ شايع ٿيو. هن رسالي کي ٻارن تائين پهچائڻ ۾ جن ادب دوستن سڪندر سرواڻ جي مدد ڪئي، تن ۾: ريڊيو پاڪستان ڪراچيءَ جو نثار ميمڻ، وفاقي اداري ڪسٽم ۽ ٽيڪسيشن جو فضل قلباڻي ۽ پاڪستان ٽيليويزن ڪارپوريشن ڪراچيءَ جو اقبال انصاري شامل هئا. اقبال انصاري پاڪستان ٽيليويزن ڪارپوريشن ڪراچي مرڪز جي ٻارن جي پروگرام 'روشن تارا' ۾ ٻارن جي هن رسالي جون ڪاپيون خريد ڪري ٻارن ۾ ورهائيندو هو.

**ماهوار 'گلستان' (حيدرآباد 1991ع):**

سنڌي ساهت گهر، حيدرآباد ۽ منصور پبلشنگ ايجنسيءَ پاران 'گلستان' نالي سان هي ماهوار رسالو 1991ع ۾ نامياري اديب ۽ پبلشر ناز سنائي حيدرآباد مان شايع ڪرڻ شروع ڪيو. ڊيمي سائيز جي 64 صفحن تي ٻڌل هن رسالي جو رنگين ٽائيٽل هوندو هو. رسالي ۾ ڪهاڻين، معلوماتي مضمونن ۽ نظمن - گيتن کان سواءِ ڪيترائي دلچسپ معلوماتي ۽ مستقل سلسلا شامل ڪيا ويندا هئا. 1995ع ڌاري ڪجهه وقت لاءِ هي رسالو شايع ٿيڻ بند ٿي ويو جڏهن ته 1996ع ۾ ٻيهر جاري ٿيو. هن پيري هيءَ رسالو ساندھ تي سال جاري رهيو. ٽيون پيرو هي رسالو سال 2003ع ۾ شايع ٿيڻ شروع ٿيو جيڪو ٻه سال کن شايع ٿيڻ کان پوءِ بند ٿي ويو. پنهنجي اشاعت جي سمورن دورن ۾ ٻارن جو هي رسالو نه رڳو سڄيءَ سنڌ ۾ بيحد مقبول ٿيو پر هن رسالي مستقبل جا ڪيترائي اديب پيدا ڪيا، جيڪي اڄ جي ادبي افق تي روشن ستارا آهن. هن رسالي نئين نسل جي ادبي ۽ علمي آبياري ۾ وڏو ڪردار ادا ڪيو جيڪو سدائين ياد رکيو ويندو.

ٻارن جي هن مقبول رسالي 'گلستان' جو چيف ايڊيٽر ۽ پبلشر ناميارو اديب ناز سنائي هو جڏهن ته الطاف ملڪاڻي اسحاق سميجو

— سنڌي ٻارائي ادب جي تاريخ، جلد ٻيو —



جمن احمدائي، احسان لغاري، راحيلا ناز ۽ مور سنڌي هن رسالي جا مختلف وقتن تي جا ايڊيٽر ٿي رهيا آهن. رسالي جي اسسٽنٽ ۽ سب ايڊيٽرن طور ڪم ڪندڙن ۾ خالد آزاد، جاويد سوز هالائي، همدرد سنڌي دلشاد خاصخيلي، انور ڪاڪا ۽ ٻيا نوجوان اديب شامل رهيا آهن. ٻارن جو هي رسالو 90 واري ڏهاڪي جو سڀنيءَ کان مقبول ترين رسالو ثابت ٿيو جڏهن ته هن رسالي ئي نوجوان اديبن کي اڳتي اچڻ جو موقعو ڏنو جن هن رسالي ۾ ڪم ڪرڻ کان پوءِ سنڌ ادب ۽ سماج جي ٻين شعبن ۾ پنهنجو پاڻ ملهائيو آهي.

### ماهوار 'بالڪ رنگ' (ڪراچي):

ٻارن جو هيءُ مقبول رسالو 'بالڪ رنگ' 1991ع ۾ ڪراچيءَ مان شايع ٿيڻ شروع ٿيو. هن رسالي جي چيف ايڊيٽر مستيا ۽ ايڊيٽر مريم هئي، جڏهن ته هن رسالي جو پبلشر علي نواز ٻگهيو هو. هيءُ رسالو ڊيمي سائيز جي 66 صفحن تي شايع ٿيندو هو. هيءُ رسالو ساندھ 6 سال کن جاري رهيو. رسالي جي اهم ليکڪن ۾ جاويد سحر آمنه بيزار نظاماڻي، جان محمد گڏائي، ايم رمضان سيلرو، جاويد سوز هالائي، طارق قريشي، مقبول انجم گل منير چانڊيو ۽ ٻيا شامل هئا. رسالو ٻارن ۾ گهڻو مقبول ٿيو. ڪراچيءَ مان نڪرندڙ هي پهريون رسالو هو جيڪو هڪ وڏي عرصي تائين نه صرف شايع ٿيندو رهيو پر ٻارن ۾ بيحد مقبول پڻ ٿيو.

### ماهوار 'ناباب' (ننڊو ڄام):

ٻارڙن لاءِ هي علمي ادبي رسالو نومبر 1992ع ۾ ٽنڊي ڄام مان جاري ٿيو. رسالي جا ايڊيٽر شبير ساگر ۽ پير نويد قريشي هئا. رسالي جون معاون راحيلا آغا ۽ بدرالنساء ميمڻ هيون. هي رسالو ڪرائون سائيز جي 64 صفحن تي ٻڌل هو. ٽائٽل بليڪ اينڊ وائيٽ شايع ٿيندو هو. هن

— سنڌي ٻاراڻي ادب جي تاريخ، جلد ٻيو —

رسالي جا 1993ع تائين ڪل ٽي شمارا شايع ٿيا ۽ بعد ۾ رسالو بند ٿي ويو. رسالي جي خاص ليکڪن ۾ انيتا شاهه لڪياري، خليل عارف سومرو، غلام محمد پٽي، مرڪ لغاري، پير نويد رسول قريشي، رشيد احمد ميمڻ، توفيق احمد مهر حبيب الله ميمڻ، اسلم شيخ، پرھ ڪوريچو ۽ ٻيا شامل هئا.

**ماهوار 'ساڻي' (حيدرآباد):**

ٻارن جي علمي ادبي ۽ سياسي تنظيم 'بزم ساڻي' پاران ٻارن لاءِ ماهوار رسالو 'ساڻي' آگسٽ 1992ع کان جاري ڪيو ويو. جيڪو هن وقت تائين پڻ حيدرآباد مان شايع ٿيندو پيو رهي. ڏيمي سائيز جو هي رسالو عام طور 62 صفحن تي شايع ٿيندو آهي. رسالي جو پهريون ايڊيٽر تاج محمد نظاماڻي هو جڏهن ته پهرين ٽيم ۾ عبدالعزيز لغاري، محمد ايوب ڪٽي ۽ الطاف احمد نظاماڻي شامل هئا. جميعت طلباء اسلام سنڌ جو صدر رسالي جو سرپرست اعليٰ هوندو آهي، اهڙيءَ ريت جميعت جو ان وقت جو سنڌ جو صدر عظيم بلوچ، رسالي جو پهريون سرپرست اعليٰ ٿيو. شروعات ۾ هي رسالو سلسليوار ڪڙين جي صورت ۾ شايع ٿيڻ لڳو پر ستت ئي پوءِ رسالي کي باقاعدي ماهوار بنيادن تي شايع ڪرڻ جو بندوبست ڪيو ويو. پهرئين شماري جي قيمت 3 روپيا هئا. رسالي جي اهم ايڊيٽرن ۾ تاج محمد نظاماڻيءَ کان سواءِ عبدالعزيز لغاري، شهزاد احمد چنا، عبدالواحد لغاري، عبدالوهاب سهتو، زين العابدين لغاري، محمد مبشر ڪاشف حسين، اختر حسين سمون، ذیشان عابد، آغا خالق ڏنوميرجت ۽ احمد خان گڏاڻي قابل ذڪر آهن.

هيءُ رسالو جيتوڻيڪ مذهبي ۽ سياسي پارٽي 'جماعت اسلامي' جي شاگردن ۽ ٻارن جي ونگن پاران شايع ڪيو ويندو آهي، ان ڪري رسالي ۾ گهڻي ڀاڱي تنظيمي سرگرمين جا حال احوال ۽ مواد به خاص نظرياتي نوعيت جو شامل ڪيو ويندو آهي، پر تنهن هوندي به هي

— سنڌي ٻارائي ادب جي تاريخ، جلد ٻيو —

رسالو پنهنجي مختلف وقتن تي، سنڌ جي ٻارن ۾ مقبول رسالي طور پنهنجي جاءِ ٺاهيندو رهيو آهي. اهڙيءَ ريت سنڌ جي ڪيترن ئي نوجوان ليکڪن هن رسالي ۾ باقاعدي لکيو آهي، جنهن جو ڪريڊٽ ساڻيءَ جي ايڊيٽر ۽ نوجوان ليکڪ اختر حسين سمي ڏانهن وڃي ٿو. سال 2001 کان 2004ع تائين اختر حسين سمون هن رسالي جو ايڊيٽر ٿي رهيو آهي، ان دور ۾ رسالي 'ساڻي' سنڌ جي ٻارڙن ۾ چڱي مقبوليت ماڻي، جڏهن ته اختر حسين سمي کان پوءِ ڏيڻا عابد پڻ پنهنجي محنت ۽ دلچسپيءَ سان هن رسالي کي سنڌ اندر ٻارن ۾ چڱو مقبول ڪرايو.

ان کان سواءِ 'بزم ساڻي' پاران 'ساڻي پبليڪيشن' نالي سان ٻارن جو ڪتابي سلسلو پڻ جاري ڪيو ويو جنهن هيٺ هيستائين ٽي (3) ڪتاب: (1) روشني (ڪهاڻيون) (2) منزل (ڪهاڻيون)، (3) نور پور (ڪهاڻيون) شامل آهن.

### ٻه ماڻهي 'گلڙا' (شڪارپور):

ٻارن جو هي مشهور علمي ادبي رسالو شڪارپور مان 1992ع ۾ شايع ٿيڻ شروع ٿيو جنهن جا 1996ع تائين 22 شمارا شايع ٿيا. هن رسالي جا 21 شمارا ڊيمي سائيز ۾ شايع ٿيا، جڏهن ته هڪ شمارو 'گل ڦل' سائيز ۾ شايع ٿيو. رسالي ۾ 48 صفحا هوندا هئا، جنهن جو چيف ايڊيٽر قمر ميمڻ ۽ ايڊيٽر خالد پٽي هئا. ٽيم ۾ سردار محمد گڏائي، محمد صالح کهڙو ۽ ٻيا شامل هئا. هن رسالي ۾ ڊاڪٽر انور فگار هڪڙي، ارباب عادل چوهاڻ، عابد نياز ميمڻ، عبدالرحمان جتوئي، عبدالحئي عابد، وفا منظور چوهاڻ، نظير احمد ناز ۽ ٻين لکيو. شڪارپور جهڙي شهر مان مستقل طور تي شايع ٿيندو رهڻ، هن رسالي جي ڪاميابيءَ جو اولين ثبوت آهي. هن رسالي سنڌ جي مختلف شهرن سميت خاص طور تي شڪارپور ۽ آس پاس جي ٻارن ۾ وڏو علمي چاهه پيدا ڪيو.

سنڌي ٻارائي ادب جي تاريخ، جلد ٻيو



## ماھوار 'چانڊاڻ' (دادو):

ٻارن جو هي سلسليوار رسالو 1993ع ۾ دادوءَ مان همدرد سنڌي شايع ڪرڻ شروع ڪيو. هن رسالي بابت ڪا گهڻي معلومات ملي نه سگهي آهي، البت اهو معلوم ٿي سگهيو آهي ته همدرد سنڌي ٻارن جا ٻيا رسالا شايع ڪرائي، دادو ۽ آسپاس جي اسڪولن ۾ ٻارن تائين پهچائيندو هو. ان مقصد هيٺ هن ٻارن جي هڪ تنظيم پڻ قائم ڪئي هئي. معلوم ٿيو آهي ته همدرد سنڌي جوانيءَ ۾ ئي گذاري ويو هو جنهن ڪري ٻارن لاءِ سندس ڪم بابت وڌيڪ ڄاڻ ملي نه سگهي آهي.

## پندرهن روزه 'ارچڪ مرچڪ' (حيدرآباد):

عبرت گروپ آف پبليڪيشن پاران ٻارن لاءِ پندرهن روزه رسالو 'ارچڪ مرچڪ' فيبروري 1993ع ڌاري حيدرآباد مان جاري ٿيو. ڊبل ڪراڻون سائيز جو هيءُ رسالو پنهنجي دؤر ۾ ٻارن جو مقبول ترين رسالو رهيو. مسعود لوهار ۽ قادر ڪنڌر هن رسالي جا ايڊيٽر ٿي رهيا آهن. هيءُ رسالو پندرهن روزه هو جنهن ۾ ٻارن لاءِ آکاڻيون، مضمون، شعر ۽ ٻيا مستقلا سلسلا هوندا هئا. رسالي جي خاص ليکڪن ۾ پير نويد شاهه وفا مولا بخش قمبراڻي، جاويد سوز هالائي، خالد آزاد، حزب الله سمون ۽ ٻيا شامل رهيا آهن. ٻه سال مستقل طور تي شايع ٿيڻ کان پوءِ بند ٿي ويو. بعد ۾ ٻيهر ڪجهه وقت لاءِ شايع ٿيو. پر هلي نه سگهيو. ساڳئي نالي سان روزاني 'عبرت' ۾ ٻارن جو صفحو به شايع ٿيو. روزاني عبرت اخبار جو پسمنظر هجڻ ڪري هي سنڌ جي ڪنڊ ڪڙڇ ۾ پهچندو هو ان ڪري رسالو ٻارن ۾ تمام گهڻو مقبول ٿيو.

## ماھوار 'ٻارڙن جو سنڌ رنگ' (حيدرآباد):

هيءَ رسالو ڪاوش گروپ آف پبليڪيشن، حيدرآباد پاران ۱ جنوري 1995ع کان شايع ڪرڻ شروع ڪيو ويو. هن رسالي جو ايڊيٽر جعفر ميمڻ هو جڏهن ته اسحاق سميجو ۽ الطاف ملڪاڻي سب ايڊيٽر هئا. هيءَ رسالو ڊيمي سائيز جي 64 صفحن تي ٻڌل هو. جون 1995ع تائين هن رسالي جا 6 پرچا ڊيمي سائيز ۾ ڇپيا، جڏهن ته بعد ۾ ساڳئي رسالي جا 2 پرچا ڊبل ڪرائون سائيز ۾ پڻ شايع ٿيا. هن رسالي جي خاص ليکڪن ۾ نجمه ناهيد ڪنڀر ذوالفقار پٽي، محمد عثمان کٽي، شمن علي چنا، خادم جسڪاڻي، آزاد پون ڪمار عطاءُ الله پٽو عبدالحڪيم جروار ۽ ٻيا شامل هئا. اسحاق سميجي، هن رسالي ۾ ٻارن لاءِ سنڌ جي نامور اديبن ۽ قلمڪارن جا انٽرويو ڪيا، جيڪي ٻارڙن بيهڻ پسند ڪيا. ڪاوش گروپ آف پبليڪيشن جو پسمنظر هجڻ ڪري هي رسالو سنڌ جي ڪنڊ ڪڙڇ ۾ پهچندو هو جنهن ڪري ٻارن ۾ گهڻو مقبول ٿيو. هيءَ رسالو سال 1997ع ڌاري بند ڪيو ويو.

## سلسليوار 'ٻارڙن جي ٻاري' (پان سعيدآباد):

سنڌي ٻارڙن لاءِ هي سلسليوار رسالو 'ٻارڙن جي ٻاري' سنڌي ادبي سنگت، پان سعيدآباد پاران 1995ع ۾ شايع ڪرڻ شروع ڪيو ويو. هن رسالي جو چيف ايڊيٽر غلام مصطفيٰ سولنگي ۽ ايڊيٽر پرديپ ڪمار پرديپي ۽ شعور شاههائي هئا. سب ايڊيٽرن ۾ رفيق احمد آءِ ميمڻ ۽ پيرل خان برهمائي شامل هئا. هن رسالي جا 32 صفحا ۽ سائيز ڊيمي هئي. هن رسالي جو هڪ ئي پرچو شايع ٿي سگهيو.

## ماھوار 'ڪنول' (پان سعيد آباد):

ٻارتن لاءِ هي ماھوار رسالو 'ڪنول'، نوجوان ليکڪ غلام مصطفيٰ سولنگي، چلڊرن ادبي بورڊ، پان سعيد آباد، ضلعي دادوءَ مان 1995ع جي اپريل ۾ جاري ڪيو. پهرئين پرچي جو چيف ايڊيٽر غلام مصطفيٰ سولنگي ۽ ايڊيٽر پرديپ ڪمار پريمي هئا. بعد ۾ ڪنول رسالي جي ٽيم ۾ پرهم پروين گل، ڊاڪٽر قربان جهتياڻ، غلام محمد ڀٽي، بادشاهه لغاري ۽ منظور سولنگي وغيره شامل ٿيا. هن رسالي جا ڊسمبر 1996ع تائين ڪل يارهن پرچا شايع ٿيا. هن رسالي جي پهرئين پرچي جي سائيز ڪراڻون ۽ صفحا 18 هئا، بعد ۾ باقي پرچا ڊيمي سائيز ۾ شامل ٿيا. هي رسالو 32 صفحن تي ٻڌل هو. هن رسالي ۾ خاص نمبر: ڪهاڻي نمبر ۽ سالگره نمبر به شايع ٿيا. هن رسالي ٻارن لاءِ چڱو تخليقي مواد شايع ڪيو. ٻارن سان گڏ وڏن اديبن کان پڻ لکڻيون لکرائي شايع ڪيون وينديون هيون، جنهن ڪري هي رسالو ٻارن ۾ سٺو مقبول ٿيو.

## تماهي 'آس' (ٺٽو):

هن نالي سان هڪ تماهي رسالو 1995ع ۾ محمد حسين خاصخيلي ٺٽي مان شايع ڪيو. رسالي بابت وڌيڪ تفصيل معلوم نه ٿي سگهيو آهي.

## سلسليوار 'دوستي پبليڪيشن' (راڄونظاماڻي):

ٻارن لاءِ هي رسالو 'دوستي پبليڪيشن'، راڄونظاماڻي، جهرڪ، ضلعي ٺٽي مان سال 1995ع ۾ جاري ڪيو ويو. هن رسالي جو سرپرست ڊاڪٽر غلام رسول سمون ۽ ايڊيٽر شڪر لال هو. ايڊيٽوريل بورڊ ۾ ساحر سمون ۽ خالد پريمي هئا، جڏهن ته الطاف ملڪاڻي اعزازي

— سنڌي ٻارائي ادب جي تاريخ، جلد ٻيو —



صلاڪار هو. رسالي جي سهڪاري ست ۾ ڊاڪٽر منير احمد چنا، نبي بخش پريمي، عبدالرحمان ولهاري ۽ زاهد ترڪ شامل هئا. هيءُ رسالو ڊيمي سائيز جي 32 صفحن تي ٻڌل هوندو هو. هن رسالي جا پنج- ڇهه پرچا شايع ٿيا ۽ پوءِ رسالو بند ٿي ويو.

### سلسليوار 'مهڪ' (شڪارپور):

ٻارٽن جو هي سلسليوار رسالو 'مهڪ' جون 1996ع ۾ شڪارپور مان شروع ڪيو ويو. رسالو ڪرائون سائيز جي 48 صفحن تي ٻڌل هوندو هو جنهن جو ٽائٽل رنگين هوندو هو. هن رسالي جو چيف ايڊيٽر محمد صالح کهڙو ايڊيٽر محبوب اي بلوچ ۽ اسسٽنٽ ايڊيٽرس مير بهادر بلوچ ۽ آفتاب مهر هئا. رسالي ۾ ڪهاڻيون، شاعري، ذهني آزمائش جا سلسلا ۽ ٻيو ٻارن لاءِ ڪيترو ئي پڙهڻ جوڳو مواد هو جنهنڪري رسالو ٻارٽن ۾ چڱو مقبول ٿيو. رسالي جي ايڊيٽر محبوب اي بلوچ، هن رسالي ذريعي ٻارن جي ليکڪن جي ڊائريڪٽري به مرتب ڪرڻ جي ڪوشش ڪئي، پر اهو ڪم نه ٿي سگهيو. هن رسالي جا 18 شمارا نڪتا ۽ 5-2004ع ڌاري بند ٿي ويو. ٻارن جي ادب جي واڌاري ۽ ترقيءَ جي سلسلي ۾ هن رسالي جو سٺو ڪردار آهي.

### سلسليوار 'روشن راهون' (پنڊريو):

ٻارٽن جو هي سلسليوار رسالو 1996ع ڌاري پنڊري مان جاري ٿيو. هن رسالي جو چيف ايڊيٽر آچار عظيم کوسو ۽ ايڊيٽر جاويد اقبال هو جنهن ته سب ايڊيٽرن ۾ نعيم صفدر پٽي، يونس بڪاري ۽ سليم جروار شامل هئا. هي رسالو ڊيمي سائيز جي 32 صفحن تي مشتمل هوندو هو جنهن جا صرف 3 شمارا شايع ٿي سگهيا ۽ رسالو بند ٿي ويو. پنڊري جهڙي پوئتي پيل شهر مان ٻارن جو هيءُ رسالو شايع ڪرڻ هڪ نهايت اهم ڪوشش هئي.

## ماھوار 'گلڙا' (فندو ڄام):

ٻارڙن جو هي مقبول رسالو ماھوار 'گلڙا' اپريل 1997ع ۾ ٽنڊي ڄام مان شايع ٿيڻ شروع ٿيو. هن رسالي جو چيف ايڊيٽر شبير ساگر ۽ ايڊيٽر حبيب الله ميمڻ هو. جڏهن ته جوائنٽ ايڊيٽرن ۾ وفا مولا بخش قمبراڻي ۽ واحد پارس هيسباڻي شامل هئا. بعد ۾ هن رسالي جو ايڊيٽر اختر سمون پڻ ٿيو. هن رسالي ٻارن جي تخليقي ادب جي تياري ۽ اشاعت جو ماحول پيدا ڪيو ۽ وڏي عرصي کان پوءِ ٻارن لاءِ لکندڙ نوجوان ليکڪ، ڏند ڪٿائن ۽ مافوق الفطرت موضوعن کي ڇڏي نج تخليقي لکڻيون پيش ڪرڻ لڳا. هن رسالي ۾ مقصود گل، پير نويد هاشمي، سنجڻ ڪمار ساگر، خالد آزاد، خالد پٽي، وفا مولا بخش، حنيف ڪنير، واحد پارس، احسان راهوڄي، سنڌو شڪيل، خادم سيلري ۽ ٻين نوجوان ليکڪن تمام گهڻو لکيو.

ماھوار 'گلڙا' ٻارن جو پسنديدہ رسالو ٿي اڀريو ۽ سڄي سنڌ ۾ مقبول ٿيو. هن رسالي 'ماءُ نمبر' سميت ٻيا خاص نمبر پڻ شايع ڪيا. هيءُ رسالو ڊيمي سائيز جي 64 صفحن تي شايع ٿيندو هو. بعد ۾ سال 2003ع دوران بند ٿي ويو. هن رسالي جا ڪل 59 پرچا شايع ٿيا. هن رسالي جي سھاري هيٺ ٻارڙن جي علمي ادبي تنظيم 'گلڙا سنگت، سنڌ' پڻ قائم ڪئي وئي. هن رسالي جي سنڌ اندر مقبوليت ۽ ٽنڊي ڄام جھڙي شهر مان مستقل طور تي شايع ٿيڻ پويان رسالي جي چيف ايڊيٽر ۽ پبلشر شبير ساگر جي محنتن ۽ دلچسپيءَ جو وڏو هٿ هو. جڏهن ته تيمر جي ميبڙن وفا مولا بخش، واحد پارس، اختر سمي، احسان راهوڄي ۽ ٻين پڻ هن رسالي جي مواد توڙي لي آئوٽ جي تياريءَ جي سلسلي ۾ پنهنجون صلاحيتون ڪتب آنديون.

## ‘حوصلو پبليڪيشن‘ (رڪ):

هن نالي سان هڪ رسالو اعجاز قادر مهر، رڪ، تعلقي لکي غلام شاهه، ضلعي شڪارپور مان سال 1997ع ۾ جاري ڪيو. رسالي جو پهريون پرچو ڪرائون سائيز ۾ شايع ٿيو جڏهن ته باقي پرچا ڊيمي سائيز ۾ شايع ٿيا. هن رسالي جو چيف ايڊيٽر انيسان قادر مهر، جڏهن ته ايڊيٽر اعجاز قادر مهر هو. هن رسالي جا ڪل 12 پرچا شايع ٿيا. هن رسالي جو پهريون پرچو 32 صفحن تي مشتمل هو جڏهن ته ٻيا شمارا 48 صفحن تي شايع ڪيا ويا، بعد ۾ رسالو بند ٿي ويو. رڪ جهڙي ڏورانهين شهر مان ٻارن جي هڪ رسالي جا 12 پرچا شايع ٿيڻ سچ ته تمام وڏو ڪم هو.

## ماهوار ‘نانبائو‘ (رتو ديرو):

هي رسالو ملهار سنڌيءَ رتي ديري، ضلعي لاڙڪاڻي مان 1998ع ڌاري جاري ڪيو. رسالي جا پنج پرچا شايع ٿيا ۽ پوءِ بند ٿي ويو. هن رسالي جو ايڊيٽر ملهار سنڌي هو جڏهن ته اسسٽنٽ ايڊيٽرن ۾ حميد ڏاهائي ۽ ظهير الدين پٽو شامل هئا. رسالي جي سائيز ڊيمي هوندي هئي، جڏهن ته مواد ۾ ڪهاڻيون، گيت، معلوماتي مضمون ۽ ٻارن جي دلچسپيءَ جو ٻيو ڪيترو ئي سامان موجود هو.

## ماهوار ‘ماهتاب‘ (ڍورو نارو):

هن نالي سان هڪ رسالو ڪريم آريسر، ڊسمبر 1998ع ۾ ڍوري ناري، ضلعي عمرڪوٽ مان شايع ڪيو. رسالي جا ٻه پرچا شايع ٿي سگهيا، بعد ۾ رسالي جي ايڊيٽر ڪريم آريسر جي اوچتي وفات کان پوءِ هيءَ رسالو بند ٿي ويو.



## ماھوار 'پوپٽ' (عمرڪوٽ):

ٻارن جو هي علمي ادبي رسالو 'پوپٽ' 1998ع ۾ عمرڪوٽ مان شايع ٿيڻ شروع ٿيو. بنسي مالهي هن رسالي جو چيف ايڊيٽر هو. جڏهن ته مورچند اوڏ ۽ وفا مالهي مختلف وقتن تي هن رسالي جا ايڊيٽر رهيا آهن. رسالي جي ٻي ٽيم ۾ خطائي ٿيڻو اشرف لاشاري، واحد لاشاري ۽ ٻيا شامل هئا. هن رسالي ۾ ٻارن لاءِ سماجي ۽ سائنسي موضوعن تي ڪهاڻيون، شعر، مضمون شايع ڪيا ويندا هئا، جڏهن ته ناميارو شاعر حليم باغي هر شماري ۾ ٻارن لاءِ شاهه عبداللطيف ڀٽائيءَ جي شاعريءَ جي تشريح ڪندو هو. ان کان سواءِ ناميارو شاعر جمن دريدر هن رسالي ۾ سلسليوار مزاحيه ڪهاڻيون پڻ لکندو هو. هن رسالي جا ڪُل 9 پرچا شايع ٿيا ۽ 2000ع ۾ رسالو بند ٿي ويو. عمرڪوٽ جي ادبي تاريخ ۾ هن رسالي جي اهميت کي ضرور نظر ۾ رکيو ويندو.

## 'گلڙن جي گفتار' (ميرواه گورچاڻي):

ٻارڙن جو هي سلسليوار رسالو اڪبر ارمان لغاري سال 1998ع ۾ ميرواه گورچاڻيءَ مان شايع ڪرڻ شروع ڪيو جنهن جا 4 شمارا شايع ٿيا. ڊيمي سائيز ۾ شايع ٿيندڙ هي رسالو 48 صفحن تي مشتمل هوندو هو. رسالي جو ايڊيٽر اڪبر ارمان لغاري هوندو هو. جڏهن ته عبدالڪريم جروار ۽ حيدر لطيف رند هن رسالي جا سب ايڊيٽر هئا. 4 شمارا شايع ٿيڻ کان پوءِ هي رسالو بند ٿي ويو.

## ماھوار 'باڪ' (ميرپور بٺورو):

هيءَ رسالو ميرپور بٺوري مان خدا بخش اي ڪٽري 1999ع ۾ جاري ڪيو. هن رسالي جو ايڊيٽر همير سومرو هو. سب ايڊيٽرن ۾ پروين

سلطانہ کوسو ایس امر قاضي، آفتاب مهر آزاد اياز پالاري ۽ وفا غلام حيدر نارائي شامل هئا. هيءَ رسالو ڊيمي سائيز جي 64 صفحن تي ٻڌل هو. هن رسالي جا چند پرچا ئي شايع ٿي سگهيا.

### ماهوار 'رانديڪو' (خانواه):

هن نالي سان ٻارن جو هڪ ماهوار رسالو وهاب جروار خانواه ضلعي لاڙڪاڻي مان سال 1999ع ۾ جاري ڪيو. هن رسالي جا 5 پرچا شايع ٿي سگهيا، جنهن کان پوءِ 2001ع ۾ رسالو بند ٿي ويو. هن رسالي جو ايڊيٽر وهاب جروار هو جڏهن ته اسسٽنٽ ايڊيٽر عبدالرحمان ڪوريجو سب ايڊيٽرز فوزيا ٽالپر ۽ عبدالواحد جروار هئا. رسالي جي خاص ليکڪن ۾ مقصود گل، حبيب زاهد ڀٽو، شازيه ٽالپر، ناصر قاضي، مختار گهمرو، پنهل پياسي، غمدل منگي، نادر حسيني، دل منظور منگي، ارباب علي عادل چوهاڻ ۽ ٻيا شامل هئا. هي رسالو ڊيمي سائيز جي 32 صفحن تي ٻڌل هوندو هو. سنڌ جي ننڍڙي شهر خانواه مان ٻارن جي رسالي جي اشاعت ۽ ان کي ٻارڻن تائين پهچائڻ هڪ انتهائي اهم ڪم هو جيڪو وهاب جروار ڪري ڏيکاريو پر بدقسمتيءَ سان هي رسالو گهڻو وقت شايع نه ٿي سگهيو ۽ بند ٿي ويو.

### ماهوار 'روشن دنيا' (تنبو ڄام):

'روشن دنيا' جي نالي سان ٻارن جو هيءَ ماهوار رسالو 1999ع ڌاري تنڊي ڄام مان مير شاهنواز ٽالپر شايع ڪرڻ شروع ڪيو جيڪو مختلف وقتن تي عارضي طور بند ٿيڻ باوجود هڪ وڏي عرصي تائين شايع ٿيندو رهيو. پنهنجي دؤر ۾ هيءَ رسالو سنڌي ٻارن ۾ تمام گهڻو مقبول رهيو. رسالي جو پبلشر ۽ چيف ايڊيٽر مير شاهنواز ٽالپر هو جڏهن ته مڪيش راجا سوڙهڙ زبير سومرو ۽ وهاب جروار هن رسالي جا

ايڊيٽر رهيا آهن. رسالي جي ٽيم ۾ شاذيه مير، محمد رفيق سڀيو، ڪامران ٽالپر، احسان راهو جو، هوش محمد ڀٽي، ضامن هيسباڻي ۽ ٻيا شامل هئا. رسالي جي خاص ليکڪن ۾ خالد آزاد، زبير سومرو، مڪيش راجا، احسان راهو جو، وفا مولا بخش، خادم سيلرو، يوسف ڀٽو، ممتاز علي ڪنڀر، دولت رام ڊيپ ۽ ٻيا شامل هئا. هن رسالي ۾ ٻارن لاءِ ڪهاڻيون، مضمون، شعر ۽ ٻيو دلچسپ مواد شايع ٿيندو رهيو. سال 2001ع ۾ ’روشن دنيا‘ رسالي جي سھاري هيٺ ٻارن جي علمي ادبي تنظيم ’روشن دنيا بالڪ سنگت‘ پڻ قائم ڪئي وئي، جنهن جو سرپرست اعليٰ مير شاهنواز ٽالپر ۽ مرڪزي صدر رحمت الله ڪنڀر هو.

تنبدي ڄام مان شايع ٿيندڙ ٻارن جي رسالن ۾ هي رسالو پڻ تمام گھڻو مقبول رسالو رهيو آهي، جنهن ۾ سنڌ جي سمورن طبعي ڀاڱن لاءِ اتر، ڪاڇي ۽ ٿر جي ٻارڙن ۽ نوجوانن لکيو.

#### ماھوار ’خارجي‘ (شڪارپور):

هي رسالو مئي 1999ع ۾ شڪارپور مان شايع ٿيڻ شروع ٿيو، جنهن جو صرف هڪ شمارو شايع ٿيو ۽ رسالو بند ٿي ويو. هن رسالي جو پبلشر نياز مسرور بدوي هو، جڏهن ته ايڊيٽر خالد ڀٽي هو. ٽيم ۾ عبدالجبار عاجز منگي، نظير احمد ڏيهو ۽ ٻيا شامل هئا. هي رسالو 48 صفحن تي ٻڌل هو.

#### ماھوار ’سونھن‘ (شڪارپور):

هن نالي سان ٻارن جو ماھوار رسالو شڪارپور مان 1999ع ۾ شايع ٿيڻ شروع ٿيو، جنهن جا ڪُل 8 شمارا شايع ٿيا. رسالي جو چيف ايڊيٽر خالد ڀٽي ۽ پبلشر نياز مسرور بدوي هو. پهرئين شماري جو ايڊيٽر محبوب اي بلوچ هو، جڏهن ته بعد ۾ ٻين ست شمارن کي خالد ڀٽي ۽ پاڻ

— سنڌي ٻار اٿي ادب جي تاريخ، جلد ٻيو —



ايڊٽ ڪيو. رسالي جا 48 صفحا هئا، جن ۾ ڪهاڻيون، شعر، معلوماتي مضمون ۽ ٻيو مواد شايع ڪيو ويندو هو. هي رسالو ڊيمي سائيز ۾ شايع ڪيو ويندو هو.

### ماهوار 'روشن راهه' (ڪراچي):

هن نالي سان ٻارٽن لاءِ ماهوار رسالو 'روشن راهه' سال 1999ع ڌاري پهرين نئين ڊيري ۽ بعد ۾ ڪراچيءَ مان شايع ٿيڻ شروع ٿيو. رسالي جو سرپرست اعليٰ شاهد پرويز پٽو چيف ايڊيٽر فاروق راشدي ۽ ايڊيٽر سرفراز عباسي هئا. اسسٽنٽ ايڊيٽرن ۽ سب ايڊيٽرن ۾ نياز ڪلهوڙو شيخ اسرار، سعيد پيرزادو غلام محمد عباسي، شوڪت علي جوڻيجو ممتاز عباسي، حمزو پنهور ۽ ٻيا شامل هئا. هن رسالي جا ڪل 14 پرچا شايع ٿيا. ڊيمي سائيز جو هيءُ رسالو 48 صفحن تي ٻڌل هو ۽ ٻارن جي مقبول رسالن مان هڪ هو جيڪو مختلف وقتن تي جاري ٿيندو. سال 2003ع ڌاري بند ٿي ويو. رسالي جي خاص ليکڪن ۾ خالد پٽي، عبدالرحمان جتوئي، امام راشدي، غلام مصطفيٰ سولنگي، عبدالجبار عبد، مختار گهمرو مقصود گل، يار محمد چانڊيو، غني عدل، مشتاق بخاري، لياقت ملگاڻي ۽ ٻيا شامل هئا.

ڪراچيءَ مان شايع ٿيندڙ رسالن 'پالڪ رنگ' ۽ 'مرڪ' کان پوءِ هي رسالو ٻارٽن جو بيحد مشهور رسالو ثابت ٿيو.

### ماهوار 'سارنگ' (شاهپور چاڪر):

ٻارٽن لاءِ هي رسالو ڊسمبر 1999ع ۾ شاهپور چاڪر مان جاري ٿيو. هن رسالي جو نگران اعليٰ سوڍو خان بالادي ۽ شاد منگي هئا، جڏهن ته خاص نگران آڪاش ڏاهري، سب ايڊيٽر امتياز علي منگي، منظور علي خاصخيلي، انور علي منگي ۽ هوشو منگي هئا. ڊيمي سائيز جي هن

سندھي ٻاراڻي ادب جي تاريخ، جلد ٻيو

رسالي ۾ 48 صفحا هئا، جنهن جو هڪ پرچو شايع ٿي سگهيو. هن رسالي جا خاص ليکڪ ياسين ڏاهري، امتياز منگي، لعل، بخش ڏاهري، منظور خاصخيلي، شفيع محمد سولنگي ۽ ٻيا هئا.

### ماهوار 'شُشَر' (حيدرآباد):

هن نالي سان ٻارن لاءِ ماهوار رسالو 1999ع ڌاري روزاني 'الڪ'، حيدرآباد پاران جاري ٿيو. روزاني 'الڪ' جي آفيس فريد اسڪوائر نسيم نگر، قاسم آباد، حيدرآباد مان جاري ٿيندڙ هن رسالي جو ايڊيٽر اندر جيت لوهاڻو هو. هيءُ رسالو ڊبل ڪرائون سائيز ۾ ڇپيو هو. صفحا 48 ڏنا ويندا هئا. چار شمارا شايع ٿيڻ کان پوءِ هيءُ رسالو بند ٿي ويو. رسالو هر حوالي سان معياري هو جيڪڏهن مستقل شايع ٿيندو رهي ها ته ٻارن جي ادب ۾ زبردست واڌارو ٿئي ها.

### ماهوار 'ڪوٽو موٽو' (شهدادڪوٽ):

هن نالي سان هڪ رسالو 1999ع ۾ شهدادڪوٽ مان جاري ٿيو جنهن جو ايڊيٽر منجهه ڪمار ساگر هو. ايڊيٽوريل بورڊ ۾ خادم حسين سيلرو، سرور چشتي، شفيق کوسو ۽ محمد عالم تبسم شامل هئا. هن رسالي جا ٽي پرچا شايع ٿيا، جنهن کان پوءِ هي رسالو بند ٿي ويو. ڊيمي سائيز جي هن رسالي ۾ 32 صفحا هئا، جيڪو پٽائي پرنٽنگ پريس شهدادڪوٽ مان ڇپيو هو. شهدادڪوٽ جهڙي ڏورانهين شهر مان ٻارن جي هن رسالي کي شايع ڪرڻ هڪ بهترين ڪوشش هئي.

### 'مهراڻ جاتارا' (شڪارپور):

ٻارن جو هي ٻه ماهي رسالو 'مهراڻ جاتارا' سال 1999ع ۾ وفا منظور چوهاڻ جي ايڊيٽرشپ ۾ شڪارپور مان جاري ٿيو جنهن جا ڪُل

— سنڌي ٻاراڻي ادب جي تاريخ، جلد ٻيو —

9 شمارا شايع ٿي سگهيا ۽ هي رسالو 2004ع ۾ بند ٿي ويو. هن رسالي جو سرپرست عبدالرحمان جتوئي، چيف ايڊيٽر ارباب عادل چوهاڻ جڏهن ته اسسٽنٽ ايڊيٽر عبدالجبار عبد هو. هن رسالي شڪارپور ۽ آسپاس جي ٻارن ۾ وڏو علمي ادبي چاهه پيدا ڪيو.

### سلسليوار 'پتڪرا پبليڪيشن' (ميرپور ساڪرو):

هي رسالو 1999ع ۾ ميرپور ساڪري مان پنهنون مل مهيشوريءَ شايع ڪرڻ شروع ڪيو. هي رسالو ڊبل ڪرائون سائيز جي 26 صفحن تي ٻڌل هو جيڪو حيدرآباد مان ڇپايو ويندو هو. هن رسالي جي ٻانهن بيلين ۾ مولانا عبدالعزیز خاصخيلي، آفتاب مهر، آفتاب جوڳي، فيض سنڌي، وڪيروز ۽ ٻيا شامل هئا. هڪ ٻه شمارو شايع ٿيڻ کان پوءِ رسالو بند ٿي ويو.

### سلسليوار 'هڪار' (ڊڪٽ - شڪارپور):

هن نالي سان هڪ رسالو مشتاق بخاري، سال 1999ع ۾ ڊڪٽ، ضلعي شڪارپور مان جاري ڪيو. هن رسالي جو چيف ايڊيٽر ۽ پبلشر مشتاق بخاري هو جڏهن ته عبدالوهاب عثمان (وهاب جروار) ۽ شوڪت رضا ميمڻ هن رسالي جا ايڊيٽر رهيا آهن. سب ايڊيٽرن ۾ احسان راهو جو اعجاز قادر مهر ۽ ٻيا شامل هئا. هي رسالو ڊيمي سائيز جي 32 صفحن تي شايع ٿيندو هو جنهن جا صرف 3 شمارا شايع ٿي سگهيا. 'ڊڪٽ' شهر مان ٻارن جو رسالو جاري ڪرڻ جي هيءَ هڪ بهترين ڪوشش هئي.

### ماهوار 'گلن جهر ابارڙا' (حيدرآباد):

روزاني هلچل پاران ٻارن جو هي ماهوار رسالو سال 2000ع ۾

سنڌي ٻارائي ادب جي تاريخ، جلد ٻيو



حيدرآباد مان جاري ڪيو ويو. هن رسالي جو ايڊيٽر واحد پارس هيسباڻي هو جڏهن ته پبلشر ۽ چيف ايڊيٽر مهيش ڪمار هو. هي رسالو ڊيمي سائيز ۾ 64 صفحن تي ٻڌل هو جنهن جا صرف 2 شمارا شايع ٿي سگهيا. هي رسالو پنهنجي گيت اپ ۽ مواد جي حوالي سان نهايت ئي معياري رسالو هو جيڪو جيڪڏهن مستقل بنيادن تي شايع ٿئي ها ته ٻارن ۾ گهڻو مقبول ٿئي ها.

### ٻه ماهي 'سنگتي' (شڪارپور):

ٻارٽن لاءِ هي ٻه ماهي رسالو 'سنگتي' شڪارپور مان مهراڻ اڪيڊميءَ پاران 2000ع ۾ جاري ڪيو ويو. رسالي جو چيف ايڊيٽر قمر ميمڻ ۽ ايڊيٽر خالد پٽي هو. جڏهن ته اسسٽنٽ ايڊيٽرس تبسم گڏاڻي ۽ محمد جاويد ميمڻ هئا. ادارتي بورڊ ۾ احمد مرتضيٰ لالا، ثاقب گڏاڻي ۽ ساحل شاهه هئا. بعد ۾ محمد صالح کهڙو به هن رسالي جو ايگزيڪيوٽو ايڊيٽر مقرر ٿيو. ڊيمي سائيز جي 48 صفحن تي ٻڌل هي رسالو ٻارن ۾ بيحد مقبول ٿيو. خالد پٽيءَ جي ادارت ۾ هن رسالي ۾ ٻارن سان وڏن اديبن به ٻارن لاءِ خوب لکيو. رسالي جي خاص ليکڪن ۾ اياز پاٽولي، قاضي منظر حيات، عبدالرحمان جتوئي، وفا منظور چوهاڻ، عبدالجبار عبد، امام راشدي، خالد آزاد ۽ ٻيا شامل هئا. هن رسالي جا سال 2004ع تائين ٽيٽيهن (33) کان مٿي پرچا شايع ٿيا ۽ پوءِ رسالو بند ٿي ويو.

هن رسالي 'ڪهاڻي نمبر'، 'سيرت النبي نمبر' ۽ ٻين موضوعن تي خاص نمبر پڻ شايع ڪيا، جنهن لاءِ رسالي پاران اڳواٽ پڙهندڙن کي مواد موڪلڻ جي گذارش ڪئي ويندي هئي. پنهنجي دور ۾ هي ٻارن جو مقبول رسالو هو جنهن جو ڪريڊٽ ايڊيٽر خالد پٽيءَ ڏانهن وڃي ٿو. شڪارپور جي ادبي ۽ صحافتي تاريخ ۾ هن رسالي جو تمام وڏو ڪردار آهي.

## ماھوار 'روشن تارا' (ٽنڊو ڄام):

هيءَ رسالو 'روشن تارا' ٽنڊي ڄام مان محمد رفيق سڀئي سال 2000ع ۾ جاري ڪيو. هن رسالي جو ايڊيٽر يار محمد نظاماڻي، سب ايڊيٽر راجيش ڪمار گوسوامي ۽ دسرت در گوسوامي هئا. هيءَ رسالو ڪرائون سائز جي 48 صفحن تي ٻڌل هو. اهم ليکڪن ۾ محبوب اي بلوچ، پارس نظاماڻي، ياسر عرفات ڪپر، رحيم گل پالاري، شازيه ناهيون، بشير احمد سراز ۽ ٻيا شامل هئا. هن رسالي جو صرف هڪ پرچو ئي شايع ٿي سگهيو پوءِ رسالو بند ٿي ويو.

## ماھوار 'پوپٽ' (گڙهي ياسين):

ٻارن جو هي رسالو سميع ساجد جوڻيجي گڙهي ياسين ضلعي شڪارپور مان فيبروري 2000ع ۾ شايع ڪيو. هي رسالو ڊيمي سائيز جي 32 صفحن تي شايع ٿيندو هو. جنهن جو سرپرست اعليٰ غلام حيدر مهر هو. جڏهن ته ايڊيٽر سميع ساجد جوڻيجو هو. اسسٽنٽ ايڊيٽر اداسي انور مگريو ۽ سڪندر علي انڙ هئا. هن رسالي جو صرف هڪ پرچو ئي شايع ٿي سگهيو.

## سلسليوار 'سندر ٻارڙا' (ٽنڊو ڄام):

ٻارن لاءِ هي رسالو 2000ع ۾ ٽنڊي ڄام مان جاري ٿيو. رسالي جو سرپرست ۽ ايڊيٽر دسرت گر گوسوامي، اسسٽنٽ ايڊيٽر راجيش ڪمار گوسوامي، سب ايڊيٽر جتيش ڪمار سنڌو هئا. رسالي جا سهڪاري ست ٻار محمد نظاماڻي، شبير ساگر، منوج ڪمار منصور احمد ويسر هئا. هي رسالو ڪرائون سائيز جي 32 صفحن تي ٻڌل هو. هن رسالي جو هڪ ئي پرچو شايع ٿي سگهيو. رسالي جي اهم ليکڪن ۾ راجيش ڪمار

علي بخش پٺاڻ، آزاد دليپ ماهي، ياسر عرفات ڪپر، پنهنجن مل  
مهيشوري، دائود لغاري، گل تڪڙائي ۽ ٻيا شامل آهن.

ماهوار 'ٻارن جي دنيا' (حيدرآباد):

'ٻارن جي دنيا' نالي سان ٻارن لاءِ هي ماهوار رسالو سال 2001ع  
جي شروعات ۾ روزاني 'ڪاوش' حيدرآباد پاران شايع ڪرڻ شروع  
ڪيو ويو. رسالو ڊبل ڪرائون سائيز ۾ ڇپيو هو جنهن جو ايڊيٽر سيد  
زوار نقوي هو. رسالي جا صفحا 50 هئا، جڏهن ته سائيز ڊبل ڪرائون هئي.  
رسالو جا شروعاتي ۽ آخر وارا صفحا رنگين هوندا هئا. هيءُ رسالو ٻارن  
۾ گهڻو مقبول ٿيو ۽ سال سانده شايع ٿيڻ کان پوءِ بند ٿي ويو. شوڪت  
ڇاچڻ حسرت ملاح، خالد پٽي، وفامولا بخش قمبراڻي ۽ ٻيا هن رسالي جا  
مستقل ليکڪ هئا. ڪاوش گروپ آف پبليڪيشنس جو پسمنظر هئڻ  
ڪري اخبار سان گڏ هي رسالو سنڌ جي هر ننڍي وڏي شهر ۽ ڳوٺ تائين  
پهچندو هو ان ڪري ٻارن ۾ گهڻو مقبول ٿيو. ان دوران هن رسالي جي  
سھاري هيٺ ٻارن جي علمي ادبي تنظيم 'ٻارن جي دنيا سنگت' پڻ قائم  
ڪئي وئي، جنهن جي پليٽ فارم هيٺ ٻارن جي علمي ادبي سرگرمين جو  
آغاز ٿيو.

سلسليوار 'سوچ' (خيرپور ميرس):

هي رسالو علم دوست ادبي سنگت سنڌ، خيرپور ميرس جي  
پليٽ فارم تان زيور سومري جي ادارت هيٺ سال ڊسمبر 2001ع تي جاري  
ٿيو. هن رسالي جو سرپرست حزب الله آءِ سومرو چيف ايڊيٽر شاهنواز  
ٽالپر، سب ايڊيٽر رحمت الله سومرو عبدالحفيظ عباسي ۽ زوهيب الله  
سومرو هئا. رسالي جي خاص صلاحڪارن ۾ عبدالحميد سومرو خادم  
ڪلهوڙو ۽ امين سومرو شامل هئا. هن رسالي جو ٻيو شمارو جنوري 2003ع

————— سنڌي ٻاراڻي ادب جي تاريخ، جلد ٻيو —————



۾ شايع ٿيو. رسالي جا ٻه ٽي شمارا شايع ٿي سگهيا. پهريون شمارو ڪرائون سائيز جي 16 صفحن تي ٻڌل هو. جڏهن ته ٻيو شمارو ڊبل ڪرائون سائيز جي 32 صفحن تي ٻڌل هو. رسالي جي خاص ليکڪن ۾ ڊاڪٽر منير احمد چنا، دولت رام ديپ، ساجد سومرو ساحل ممتاز جوگي، نور محمد سميجو سومرو ياسين، علي مخفي، وفا منظور چوهاڻ، ناشاد سنڌي ۽ اختر حسين آفاق ميسلو ۽ ٻيا شامل هن.

### سلسليوار 'بالڪ ديپ' (مئي):

ٻارن جو هي سلسليوار رسالو آڪاش ڪٿري سال 2001ع ۾ مئيءَ مان شايع ڪرڻ شروع ڪيو. رسالو ڊيمي سائيز جي 48 صفحن تي مشتمل هو. وجهه شرما، ممليش ڪيميائي ۽ دليپ دوشي رسالي جا سڀ ايڊيٽر هئا، جڏهن ته بالڪ ديپ جو صرف هڪ شمارو ئي شايع ٿي سگهيو. ٽماهي 'گلدستو' (رتوديرو):

ٻارن جو هي علمي ادبي ٽماهي رسالو 'گلدستو' نامياري شاعر ۽ ليکڪ مقصود گل، مئي 2002ع ۾ رتيديري ضلعي لاڙڪاڻي مان شايع ڪرڻ شروع ڪيو. ايڊيٽوريل بورڊ ۾ مختار گهمرو، قاضي اختر حيات، ياسر قاضي، سڀنا گل قاضي ۽ نصرت ڪنگو شامل هئا. ڊيمي سائيز جو هي رسالو 32 صفحن تي ٻڌل هوندو هو جيڪو قاضي عبدالحي مابل اسڪول رتيديري مان شايع ڪيو ويندو هو. هن رسالي جي خاص ڳالهه اها هئي ته هن ۾ انگريزي سيڪشن به هوندو هو جنهن لاءِ رسالي جي آخر ۾ چار صفحا ڏنا ويندا هئا. ٻارن لاءِ شعر، ڪهاڻيون، معلوماتي اسر ۽ ٻيا سلسلا، هن رسالي ۾ شامل هوندا هئا. هي رسالو ٻارن ۾ چڱو مقبول ٿيو. رسالي جا ڪل ٽو (09) پرچا شايع ٿيا ۽ پوءِ بند ٿي ويو. سنڌي ٻاراڻي ادب جي ترقي ۽ واڌ ويجهه جي سلسلي ۾ هن رسالي جو تمام وڏو ڪردار آهي.

سنڌي ٻاراڻي ادب جي تاريخ، جلد ٻيو

## ماهوار 'منزل' (مير و خان):

ٻارٿن جو هي رسالو سال 2002ع ۾ ميري خان، ضلعي لاڙڪاڻي مان شايع ڪيو ويو. هن رسالي جون گران ڊاڪٽر اياز حسين تونيو چيف ايڊيٽر عطا گل ڀٽي، ايڊيٽر منتظر ممتاز علي، اسسٽنٽ ايڊيٽر محمد حسن بسمل تونيو ۽ محمد سعيد سومرو هئا. هيءُ رسالو ڪرائون سائيز جي 48 صفحن تي ٻڌل هو. هن رسالي جو هڪ ئي پرچو شايع ٿي سگهيو.

## سلسليوار 'سنڌي' (ڏهرڪي):

ٻارٿن جو هي علمي ادبي رسالو سال 2002ع ۾ ڏهرڪي ضلعي گهوٽڪيءَ مان شايع ڪيو ويو. هن رسالي جو سرپرست اعليٰ محمد دين راجڙي، چيف ايڊيٽر منظور بيدار ڀٽو ۽ ايڊيٽر زمينش راجا بي ايم هو. جڏهن ته آڪاش حق نواز ٻرڙو ست ۾ شامل هو. ڊيمي سائيز جي 32 صفحن تي مشتمل هن رسالي جا صرف ٻه پرچا شايع ٿي سگهيا.

## 'ٻارن جي دعا' (حيدرآباد):

هيءُ رسالو سال 2003ع ۾ حيدرآباد مان جاري ٿيو. ڪرائون سائيز جي هن رسالي ۾ 64 صفحا هئا. رسالي جو چيف ايڊيٽر آفتاب گل رند، اسسٽنٽ ايڊيٽر بهادر علي ميمڻ هو. رسالي جو هڪ ئي پرچو شايع ٿي سگهيو. بعد ۾ ساڳئي اداري پاران 2006ع ۾ اردوءَ ۾ 'بچون ڪي دعا' نالي سان رسالو شايع ڪيو ويو.

## سلسليوار 'علم' (مرزاپور):

ٻارٿن جو هيءُ رسالو سال 2003ع ۾ مرزاپور مان جاري ٿيو. رسالي جو ايڊيٽر وفا علي بخش جوڻيجو هو. رسالو ڊيمي سائيز ۾ ڇپيو ۽ 32 صفحن تي مشتمل هو جنهن جا صرف 2 شمارا شايع ٿي سگهيا.

— سنڌي ٻارائي ادب جي تاريخ، جلد ٻيو —

## ماھوار 'رنگين دنيا' (جام شورو):

ٻارٿن جو هيءُ رسالو جون 2003ع ۾ ڄام شوري مان جاري ٿيو. رسالي جو ايڊيٽر علي رضا لاڙڪ ۽ سهڪاري ساٿي زيد ايم ڌاريجو هو. رسالي جو پهريون پرچو ڪرائون سائيز ۾ ڇپيو جڏهن باقي پرچا ڊبل ڪرائون سائيز ۾ شايع ٿيا. هن رسالي جا مارچ 2005ع تائين ڪل 11 پرچا شايع ٿيا. هي رسالو پنهنجي دور جو اهم رسالو هو جنهن ۾ ٻارن چڱي دلچسپي ورتي. ڄام شوري مان شايع ٿيندڙ رسالن ۾ هن رسالي جو پڻ وڏو ڪردار آهي.

## سلسليوار 'سرهاڻ' (عمرڪوٽ):

هن نالي سان هڪ رسالو 2003ع ڌاري عمرڪوٽ مان ٿيڪر ميگهواڙ جي ادارت ۾ جاري ٿيو. عمرڪوٽ جي ادبي تاريخ جو هي نهايت اهم رسالو آهي، جيڪو وقفي وقفي سان ڏهن سالن تائين شايع ٿيندو رهيو. هن رسالي جو سرپرست اعليٰ حليم باغي هو جڏهن ته ٿيڪر ميگهواڙ سان گڏ سندس ٽيم ۾ اشرف لاشاري هميش راج اوڏ، حنيف راهمون ۽ ٻيا شامل هئا. رسالي جي خاص ليکڪن ۾ رميش ڪمار سرويج چانگهه قيمت سنڌي ۽ ٻيا شامل هئا. رسالي جي اشاعت جي ڏس ۾ جيڪي سماجي ماڻهو ٿيڪر ميگهواڙ سان سهڪار ڪندا هئا، تن ۾ علي نواز خاصخيلي، ڊاڪٽر هرچند راءِ، ميندر ديو، رفيق ڪنير، بنسي مالهه ۽ ٻيا شامل هئا. هي رسالو حيدرآباد جي ابن مسلم پريس مان ڇپجندو هو. سرهاڻ رسالي ۾ ڪهاڻيون، شاعري، مضمون، لطيفا ۽ ٻيو مواد شامل هوندو هو. سال 2013ع تائين ته سرهاڻ جا 24 شمارا مارڪيٽ ۾ آيا.

## ماھوار 'اجرڪ' (شهدادڪوٽ):

هن نالي سان هڪ رسالو 2004ع ڌاري شهدادڪوٽ مان ماجد عباس سمي جي ادارت ۾ جاري ٿيو. ڪرائون سائيز جي هن رسالي جو صرف هڪ پرچو ئي شايع ٿي سگهيو جنهن کان پوءِ رسالو بند ٿي ويو.

————— سنڌي ٻار اٿي ادب جي تاريخ، جلد ٻيو —————



## ماہوار 'انڊلٽ' (ڄام شورو):

ٻارٽن لاءِ هيءُ علمي ادبي رسالو ڄام شوري مان مارچ 2004ع ۾ جاري ٿيو. هن رسالي جي ايڊيٽر سنڌ سونيتي پتو هئي، جڏهن ته صلاحڪاري ست ۾ سليم پتو لطيفي، مرتضيٰ سيال، غلام مصطفيٰ گرگيز شبير ساگر، سرويج سنڌي ۽ سورٺ سنڌي شامل هئا. هيءُ رسالو ڊيمي سائيز تي ٻڌل هو جنهن جو پهريون پرچو 32 صفحن تي ٻڌل هو بعد ۾ صفحا وڌائي 48 ڪيا ويا. هن رسالي جا مارچ 2005 تائين جملي 14 پرچا شايع ٿيا. هن رسالي جي خاص ليکڪن ۾ سليم پتو لطيفي، غلام مصطفيٰ گرگيز عبدالحميد مغل، مهوش ناز فضل الاهي چنا، سرويج سنڌي، محمد يامين پتو، حق نواز اڄڻ، ڊاڪٽر شمس الدين عرساڻي، نور احمد ميمڻ ۽ ٻيا شامل آهن. بعد ۾ هي رسالو پاڻ مرادو بند ٿي ويو. هيءُ رسالو بهترين مواد ۽ لي آئوٽ جي ڪري ٻارن ۾ چڱو مقبول ٿيو.

## سلسليوار 'سنڌي ٻار' (چتو چنڊ، ٺٽو):

ٻارٽن لاءِ هيءُ علمي ادبي رسالو جنوري 2004ع ۾ چتو چنڊ، ضلعي ٺٽي مان جاري ٿيو. هن رسالي جو ايڊيٽر آزاد هيچب، اسسٽنٽ ايڊيٽر حبيب الله بروهي، سب ايڊيٽر ايم اڪرم پٽي، عمران خان پيرزادو، ساگر صدام بروهي، خدا ڏنو شاهه، جسارت الياس جوکيو ۽ ٻيا شامل هئا. هي پرچو ڊيمي سائيز جي 32 صفحن تي ٻڌل هو. پهريون پرچو بليڪ اينڊ وائيٽ شايع ٿيو جڏهن ته باقي پرچا رنگين هئا. هن رسالي جا جون 2005 تائين 5 پرچا شايع ٿيا. رسالي جي اهم ليکڪن ۾ سرمد قريشي، آزاد هيچب، بهادر ساگر، سڪندر ڪوريجو، اڪرم پٽي، آس عبدالله عباسي، اعظم پٽي، ڪي ڪي ڪاظم، ساگر سارنگ سنڌي، شاهه خالد ڏاتار وارو آزاد بروهي ۽ ٻيا شامل هئا. هن رسالي جو هڪ پرچو ڪرائون سائيز ۽ ٻيا سڀ پرچا ڊيمي سائيز ۾ شايع ٿيا.

————— سنڌي ٻار اٿي ادب جي تاريخ، جلد ٻيو —————

### سلسليوار 'اسڪولي بار' (چتو چنڊ، ڦٽو):

ٻارٽن جو هي رسالو آزاد بروهي، سال 2004ع ڌاري ڳوٺ چتي چنڊ، ضلعي ٺٽي مان شروع ڪيو جنهن جا صرف ٻه پرچا ئي شايع ٿي سگهيا. رسالو ڊيمي سائيز جو هو ۽ 32 صفحن تي ٻڌل هو.

### سلسليوار 'روشن سنڌ' (چتو چنڊ، ڦٽو):

هن نالي سان هڪ رسالو سال 2004ع ۾ چتي چنڊ، ٺٽي ضلعي مان شروع ڪيو ويو جنهن جو ايڊيٽر ممتاز گل هو. رسالو ڊيمي سائيز ۾ هو جنهن جو صرف هڪ پرچو شايع ٿي سگهيو.

### سلسليوار 'گلزار سنڌ' (حيدرآباد):

سلسليوار 'گلزار سنڌ' جي نالي سان ٻارٽن جو رسالو حيدرآباد مان جنوري 2004ع ۾ جاري ٿيو. هيءُ رسالو اين. اي جان فائونڊيشن، حيدرآباد پاران جاري ٿيو جنهن جو ايڊيٽر احسان لغاري هو جڏهن ته اسسٽنٽ ايڊيٽر راجا اديس لغاري ۽ سب ايڊيٽر عبدالرشيد وگهيو هو. سهڪاري سائين ۾ غلام محمد غازي، محمد اسحاق لغاري ۽ اياز مرزا هئا. احسان لغاريءَ جي محنت ۽ دوستن جي سهڪار سان هي رسالو ٻارن ۾ چڱو مقبول ٿيو ۽ سنڌ جي ڪيترن ئي شهرن تائين پهچندو هو. رسالي جي خاص ليکڪن ۾ غلام محمد غازي، گوهر سنڌي، سرمد قريشي، پرويز گل پالاري، نياز مسرور بدوي، آزاد هيچب، رشيد احمد وگهيو خالد آزاد ۽ ٻيا شامل هئا. هن رسالي جون 2006ع تائين تيرهن کان مٿي ڪٽيون شايع ٿيون ۽ پوءِ هيءُ رسالو بند ٿي ويو. حيدرآباد مان شايع ٿيندڙ رسالن ۾ هن رسالي جو پنهنجو هڪ ڌار مقام آهي.

## سلسليوار 'معصوم مرڪ' (سجاول):

ٻارن جو هي سلسليوار رسالو 'معصوم مرڪ' 2004ع ۾ سجاول، ضلعي ٺٽي مان شايع ٿيو. هن رسالي جو چيف ايڊيٽر ۽ پبلشر سرمد خان قريشي هو. رسالي جو ايڊيٽر سڪندر علي، اسسٽنٽ ايڊيٽر اياز عمرائي ۽ اعجاز عمرائي، جوائنٽ ايڊيٽرز فاروق احمد ميمڻ ۽ فضل الاهي چنا هئا. 32 صفحن تي ٻڌل هي رسالو استار پريس، سجاول مان شايع ٿيندو هو. هن رسالي جا ٽي پرچا شايع ٿي سگهيا. رسالو ضلعي ٺٽي ۽ لاڙپاسي جي ٻين شهرن ۾ چڱو مقبول ٿيو.

## سلسليوار 'شاگرد پبليڪيشن' (واره):

هي رسالو 2004ع ۾ وارھ ضلعي لاڙڪاڻي مان شايع ٿيڻ شروع ٿيو. رسالي جو سرپرست اعليٰ نياز پاڳت هو جڏهن ته چيف ايڊيٽر ممتاز علي 'من' گائڻچو ۽ ايڊيٽر وفا شفيق ٿنيو هو. اسسٽنٽ ۽ معاون ايڊيٽرن ۾ ذوالفقار 'زيد' گائڻچو اخلاق علي 'اي' گائڻچو عبدالعزيز ڇٽو ۽ ٻيا شامل هئا. هن رسالي جو پبلشر ۽ مئنيجنگ ايڊيٽر اعجاز قادر مهر هو. هي رسالو ڪراٽون سائيز جي 32 صفحن تي شايع ٿيندو هو هڪ ٻه پرچا شايع ٿيڻ کان پوءِ هي رسالو بند ٿي ويو.

## سلسليوار 'بالڪ دنيا' (ٺل):

ٻارن جو هي علمي ادبي رسالو 2004ع ۾ ٺل ضلعي جيڪب آباد مان شايع ٿيڻ شروع ٿيو. رسالي جو ايڊيٽر وفا گولو هو. هي رسالو ڊيمي سائيز جي 32 صفحن تي مشتمل هوندو جيڪو 4 پرچا شايع ٿيڻ بند ٿي ويو.

---

سنڌي ٻاراڻي ادب جي تاريخ، جلد ٻيو



## سلسليوار 'پالڪ منڊل' (ٽنڊو محمد خان):

ٻارن جو هي سلسليوار رسالو 'پالڪ منڊل' 2005ع ۾ ٽنڊي محمد خان مان شايع ٿيڻ شروع ٿيو. هن رسالي جي ايڊيٽر آمنه علي پلي هئي. جڏهن ته ٻانهن پيلي علي محمد پلي ۽ سرواڻ سنڌي هئا. هن رسالي جو سب ايڊيٽر امجد حسين لغاري هو. هي رسالو ڊيمي سائيز جي 48 صفحن تي شايع ٿيندو هو جيڪو ٻه چار پرچا شايع ٿيڻ کان پوءِ بند ٿي ويو.

## سلسليوار 'دوست' پبليڪيشن (سکر):

هي رسالو 2006ع ۾ سکر مان شايع ڪرائڻ شروع ڪيو ويو. رسالي جو سرپرست غلام محمد غازي هو جڏهن ته ايڊيٽر شيخ ارشاد هو. صلاحڪاري ڪميٽيءَ ۾ محمد حسين مهر احسان لغاري ۽ ٻيا شامل هئا. هي رسالو 18 صفحن تي ٻڌل هوندو هو جنهن جا 3 پرچا شايع ٿيڻ کان پوءِ رسالو بند ٿي ويو.

## ماهوار 'ادا سائين' (حيدرآباد):

نٽ ڪٽ گروپ آف پبليڪيشن پاران سنڌيءَ ۾ ٻارن جو هيءُ ماهوار رسالو 'ادا سائين' ڊسمبر 2006ع ۾ حيدرآباد مان شايع ڪيو ويو. هن رسالي جي مئنيجنگ ڪاميٽيءَ جو چيئرمين نواز علي پٽو ۽ چيف ايڊيٽر محمد وسيم خان هو جڏهن ته رسالي جو ايڊيٽر خالد آزاد ۽ اسسٽنٽ ايڊيٽرز قربان شيخ ۽ روپلو جويو هئا. ڊيمي سائيز جي 80 صفحن تي ٻڌل هيءُ رسالو پنهنجي دؤر ۾ ٻارن جو معياري ۽ سڀ کان وڌيڪ شايع ٿيندڙ رسالو هو. هن رسالي ۾ نوجوان ليکڪن کان سواءِ معروف ليکڪ ڊاڪٽر اڌ سومرو اياز گل، نصير مرزا، علي دوست عاجز ۽ ٻيا مستقل لکندا هئا. هيءُ رسالو محمد وسيم خان، ميسر ناصره ايڊورٽائيزرس مان ڇپائي، بي-7، نسيم اپارٽمينٽس حيدرآباد مان پڌرو

— سنڌي ٻارائي ادب جي تاريخ، جلد ٻيو —

ڪيو ۽ سڄي سنڌ جي ڪتاب گهرن تي موڪليو ويو. سال 2007ع تائين هن رسالي جا 10 پرچا شايع ٿيا. بعد ۾ سرڪيوليشن جي ڪن مسئلن جي ڪري رسالو بند ٿي ويو.

### ماهوار 'چاندوڪي' (ٺٽو):

ٻارن لاءِ هي علمي ادبي رسالو 2006ع کان مڪلي، ٺٽي مان جاري ٿيو جنهن جا 2007ع تائين 10 شمارا شايع ٿيا. ڊيمي سائيز جي هن رسالي جا 32 صفحا هئا. رسالي جو ايگزيڪيوٽو ايڊيٽر احمد ميمڻ، چيف ايڊيٽر محمد مارو خشڪ، پبلشر ۽ ايڊيٽر سرور دائود پوٽو ۽ اسسٽنٽ ايڊيٽرز پير سجاد گهايل ۽ اقبال منگي هئا. ايڊيٽوريل بورڊ ۾ ريڊنو خاصخيلي، احمد ميمڻ، اعجاز اسد پليجو ۽ محمد مارو خشڪ شامل هئا. رسالي جي اهم ليکڪن ۾ بشارت الياس جوڪيو محبوب علي سمون، احسان هاليپوٽو مبین جوڪيو قمر خشڪ، رقيه حسين خواجه ۽ ٻيا شامل هئا. هيءُ رسالو بتول پرنٽنگ پريس، گاڏي کاتي، حيدرآباد مان شايع ٿيندو رهيو.

### ماهوار 'بالڪ اسيمبلي' (ڪراچي):

هن نالي سان ٻارڙن جو علمي ادبي ماهوار رسالو مارچ 2006ع تي، ڪراچيءَ مان جاري ٿيو. ڊيمي سائيز جي هن رسالي جو چيف ايڊيٽر خاصخيلي لطيف راواڻي ۽ ايڊيٽر رياض مهدي خاصخيلي هو. هن رسالي جو صرف هڪ ئي شمارو جاري ٿي سگهيو.

### سلسليوار 'نئين لاٽ' (ڏهرڪي):

هن نالي سان ٻارڙن جو علمي ادبي سلسليوار رسالو سال 2006ع ۾ ڏهرڪيءَ مان جاري ٿيو. ڊبل ڪرائون سائيز جي 64 صفحن تي مشتمل

————— سنڌي ٻارڙي ادب جي تاريخ، جلد ٻيو —————

هن رسالي جو ايڊيٽر زمينس راجا بي ايم هو جڏهن ته محمد دين راجڙي  
مبارڪ لشاري ۽ نويت ناز ڏهر هن رسالي جي ست ۾ شامل هئا. هن  
رسالي جو صرف هڪ پرچو شايع ٿي سگهيو.

### سلسليوار 'زابيل' (جيڪب آباد):

هن نالي سان هڪ رسالو ڊاڪٽر داد محمد 'خادم' بروهي  
جيڪب آباد مان سال 2007ع ۾ شايع ڪرڻ شروع ڪيو جنهن جا ٻه پرچا  
ٿي شايع ٿي سگهيا. ڊيمي سائيز جي هن رسالي ۾ 48 صفحا هوندا هئا.  
رسالي جو ايڊيٽر ڊاڪٽر داد محمد خادم بروهي هو جڏهن ته سرپرست  
مير گل محمد ٽالائي ۽ صلاحڪار ڊاڪٽر غلام نبي سڌايو هو. رسالي ۾  
گهڻي ڀاڱي نصيحت آموز آکاڻيون ۽ معلوماتي مضمون شايع ٿيندا هئا.

### 'سائنٽيفڪ' ميگزين (شهدادڪوٽ):

هن نالي سان هڪ رسالو خادم حسين سيلري جي ادارت ۾ سال  
2007ع ۾ شهدادڪوٽ مان جاري ٿيو. رسالي جو سرپرست پروفيسر فضل  
محمد عمرائي هو. هي رسالو ڊيمي سائيز ۾ 32 صفحن ۾ ڇپيو هو. هن رسالي  
جا ٻه پرچا شايع ٿي سگهيا. هي رسالو حيدرآباد مان ڇپرايو ويندو هو.

### سلسليوار 'روشن تارا' (جاتي):

'بزم روح ادب' جاتيءَ پاران ٻارڻن جو علمي ۽ ادبي سلسليوار  
رسالو 'روشن تارا' مارچ 2008ع کان جاتيءَ، ضلعي ٺٽي مان جاري ڪيو  
ويو. رسالي جو چيف ايڊيٽر اقبال شاهين ۽ ايڊيٽر عبدالسلام ٿهيمر هو  
جڏهن ته رسالي جي ٻي ٽيم ۾ قادر بخش بخاري، نورالدين نفيس، زين  
العابدين قريشي ۽ ٻيا شامل هئا. رسالي جو پهريون ۽ ٻيو پرچو ڊبل  
ڪرائون سائيز ۾ ۽ باقي ٻيا پرچا ڊيمي سائيز ۾ ڇپيا. رسالي جي خاص

— سنڌي ٻارائي ادب جي تاريخ، جلد ٻيو —



ليڪن ۾ منظور احمد ٿهيمر عبدالحميد ميمڻ، شاد عظيم آخوند، آزاد هيچب، اعجاز حسين اعوان، محبوب علي نهڙيو، ذاڪر ڪٽي ۽ ٻيا شامل هئا. رسالي ۾ نامور اديبن ۽ ساڃاه وندن جا انٽرويو جديد ۽ سائنسي مضمون، ڪالم ڪهاڻيون، مستقل سلسلا ۽ ٻارن لاءِ ٻيو گهڻو مواد شايع ٿيندو هو. جاتي ۽ ٻارن تائين پهچائڻ نهايت اوکو ڪم هو جنهن جو ڪريڊٽ ايڊيٽر عبدالسلام ٿهيمر ڏانهن وڃي ٿو. رسالي جون ٻه سالگراهون پڻ جاتيءَ ۾ ملهايون ويون. رسالو 2012ع تائين مسلسل جاري رهي بعد ۾ بند ٿي ويو.

### ماهوار 'سجاڳي' (حيدرآباد):

ٻارن جي علمي، ادبي ۽ سياسي آبياريءَ لاءِ 1978ع ۾ قائم ڪيل تنظيم 'سجاڳ ٻار تحريڪ' پاران ٻارن جو هي رسالو 'سجاڳي' نومبر 2008ع کان حيدرآباد مان جاري ڪيو ويو. رسالي جو چيف ايڊيٽر روشن برهمائي هو جڏهن ته سرور ڪوسو ايڊيٽر ۽ شاهد لطيف ڀٽو نجيب جروار منصور برهمائي، اعتزاز نواز ڪنراڻي ۽ انور حسين خاصخيلي ست ۾ شامل هئا. هي رسالو ڊيمي سائيز جي 32 صفحن تي ٻڌل هو. رنگين ٽائٽل واري هن رسالي ۾ ڪهاڻيون، گيت، معلوماتي مضمون، عالمن ۽ اديبن جا انٽرويو ۽ سجاڳ ٻار تحريڪ جي سرگرمين جو احوال اهم سامان شايع ڪيو ويندو هو. رسالي جي پسمنظر ۾ تنظيم جي هجڻ جي ڪري هي رسالو سنڌ جي ڪيترن ئي ڳوٺن ۽ شهرن تائين پهچايو ويندو هو جنهن ذريعي سنڌ جي ٻارن جي علمي، ادبي ۽ سياسي آبياري ڪئي ويندي هئي. هي رسالو پنهنجي دور جو مقبول رسالو هو. 2010ع تائين باقاعدي شايع ٿيڻ کان پوءِ پاڻ مرادو بند ٿي ويو. رسالي کي چار چنڊ لڳائڻ لاءِ عوامي تحريڪ جي مرڪزي اڳواڻ روشن برهمائيءَ جي محنتن ۽ خدمتن کي ساراهڻ کان سواءِ رهي نٿو سگهجي.

— سنڌي ٻاراڻي ادب جي تاريخ، جلد ٻيو —

## سلسليوار 'سونهن' (جيڪب آباد):

هن نالي سان هڪ رسالو جيڪب آباد مان ڊاڪٽر داد محمد 'خادم' بروهي، ڪيرٿر پبلڪيشن پاران سال جنوري 2008ع ۾ جاري ڪيو. هن رسالي جو سرپرست مير گل محمد ٽالپي ۽ صلاحڪار ڊاڪٽر غلام نبي سڌايو هو. ڊيمي سائيز جي هن رسالي ۾ 32 صفحا هئا، جڏهن ته رسالي جا صرف ٻه پرچا شايع ٿي سگهيا.

## نماهي 'موتي هن مهران جا' (عمرڪوٽ):

هن نالي سان هڪ رسالو عمرڪوٽ مان جڳمال ماناڻي، آگسٽ سال 2008ع ۾ جاري ڪيو جنهن ۾ ڪهاڻيون، لطيفا، ذهين ٻارن جا انٽرويو، مزاحيه خبرون، ڏاهن جا قول، سائنس معلوماتي اقوال زرين ۽ ٻيو مواد شامل هوندو هو. هن رسالي جا 5 شمارا شايع ٿي سگهيا، جنهن بعد رسالو بند ٿي ويو.

## سلسليوار 'قلواڙي' (حيدرآباد):

ٻارن جو هي رسالو دراصل حيدرآباد جي هڪ تعليمي اداري 'اوسر پيڙهڪا' جي اوسر تعليمي نظام جي اسڪولن جو ترجمان رسالو آهي، جيڪو 2009ع کان شايع ٿيڻ شروع ٿيو. هي رسالو ڊبل ڪرائون سائيز جي 24 صفحن تي ٻڌل آهي، جنهن جي ايڊيٽر سنڌيا عرساڻي آهي. هي رسالو جيئن ته اوسر تعليمي نظام جي اسڪولن ۾ ٻارڙن جو رسالو آهي، ان ڪري هي مارڪيٽ ۾ دستياب نه هوندو آهي. هي رسالو انگريزي توڙي سنڌي ٻنهي ٻولين ۾ شايع ٿيندو آهي.

## ماهوار 'ست رنگ' (ٽنڊو ڄام):

ٻارڙن جو هي علمي ۽ ادبي- ماهوار رسالو 'ست رنگ' ڊسمبر 2009ع ۾ ٽنڊي ڄام مان شروع ڪيو ويو. رسالي جو ايڊيٽر غلام مرتضيٰ لوچي، جوائنٽ ايڊيٽر غلام مرتضيٰ چانڊيو، اسسٽنٽ ايڊيٽر وقار حسين

— سنڌي ٻاراڻي ادب جي تاريخ، جلد ٻيو —

لوڇي ۽ سهڪاري ست ۾ مظهر علي لشاري، مير شاهنواز ٽالپر، شبير ساگر ۽ عظمت حسين ابڙو هئا. رسالي جي سائيز ڊبل ڪرائون ۽ صفحا 32 هئا. پرچي جو لي آئوٽ منفرد ۽ جديد هو ڪهاڻيون، معلوماتي مضمون ۽ ٻيا مستقل ۽ مقابلي وارا سلسلا رسالي ۾ شامل هئا. هن رسالي جو هڪ پرچو شايع ٿيڻ بعد رسالو بند ٿي ويو.

### سلسليوار 'چنڊ' (چودگي - سانگهڙ)

ٻارڙن ۽ نوجوانن جو ترجمان هي رسالو سلسليوار 'چنڊ' چودگي، ضلعي سانگهڙ مان ايڊيٽر خان محمد خاطي ڪيري 1 جنوري 2010ع شايع ڪرڻ شروع ڪيو. هن رسالي ۾ خاص ڪري اصلاحي، اخلاقي ۽ معلوماتي مواد شامل هوندو آهي. رسالي جي مشهور سلسلن 'سوين چنڊ ساڻي'، 'روشنِي'، 'سهڻا گل ٽڙيا'، 'ڏاهن جا ڏس ۽ سهڻا قول'، 'جهرمر جهرمر شاعري'، 'شعر چنڊ ستارا'، 'چنڊ چهچتو'، 'سوچن جو چنڊ چمڪيو'، 'چنڊ چنڊون'، 'ساڻي چنڊ جا'، 'ساڃاهه سهائي'، 'معلومات ۽ ڄاڻ'، 'چنڊ جن جي هٿن' ۾ سميت ڪهاڻيون، تعليمي ماهرن جا انٽرويو ڪتابن جا تعارف، چونڊ نثري ٽڪرا ۽ ٻيو گهڻو ڪجهه هن ۾ شامل هوندو آهي.

48 صفحن تي مشتمل هن رسالي جي قيمت 30\_25 روپيا آهي. هن رسالي جو شمارو نمبر ڇهه 'استاد نمبر' ڪري شايع ڪيو ويو آهي، جنهن ۾ استاد جي عظمت تي ڪهاڻيون، شاعري، مضمون، تاثر ۽ ٻيو مواد شامل آهي.

### سلسليوار 'ٻاراڻو ادب' (ڪوٽڙي):

هي رسالو آگسٽ 2011ع کان ڪوٽڙيءَ مان شايع ٿيڻ شروع ٿيو جنهن جو مئنيجنگ ايڊيٽر نور محمد پٽو ۽ ايڊيٽر علي محمد پٽو هو. هي

— سنڌي ٻاراڻي ادب جي تاريخ، جلد ٻيو —



رسالو دراصل تہ ماہی 'پرک' کوئریءَ جي اسپیشل ایڈیشن طور شایع ڪیو ویندو هو جنهن جا چند پرچا شایع ٿیا ۽ پوءِ رسالو بند ٿي ویو. 32 صفحن تي ٻڌل هن رسالي جي قیمت 10 روپيا هئا.

### سلسلیوار 'ٻارڙن جو آواز' (خیرپور میرس):

ٻارن جو سلسلیوار رسالو 'ٻارڙن جو آواز' حفیظ عباسی 2012ع ۾ خیرپور میرس مان شایع ڪیو. رسالو ڊبل ڪرائون سائیز ۾ 28 صفحن تي ٻڌل هو جنهن جا صرف ٻہ شمارا شایع ٿي سگهیا. رسالي جو ایڊیٽر حفیظ عباسی ۽ سرپرست امیر عباسی هئا، جڏهن تہ اسسٽنٽ ایڊیٽرن ۾ الطاف راجا، پرویز ابڙو ۽ رفیق عباسی شامل هئا. هن رسالي ۾ ڪهاڻيون، شعر، معلوماتي مضمون ۽ ٻيو دلچسپ مواد شایع ڪیو ویندو هو.

### سلسلیوار 'گل تارا' (سیوهاڻي):

'سرهاڻ پبلیڪیشن' جي سرواڻ پرواڻي سیوهاڻي 2013ع ۾ 'گل تارا' جي نالي سان ٻارن لاءِ هڪ سلسلیوار رسالو شایع ڪیو. رسالي جو چیف ایڊیٽر پروانو سیوهاڻي، ایڊیٽر حفیظ ڏیرو سب ایڊیٽر نظیر حیات ۽ سهڪاري ساٿي گلغام ٻرڙو هو. هن رسالي جو هڪ ئي پرچو شایع ٿي سگهيو ۽ ان کان پوءِ هي رسالو بند ٿي ویو.

### سلسلیوار 'دي وي جي دنیا' (نیو سعید آباد):

'دي وي پبلڪ اسڪول نیو سعید آباد' طرفان ٻارن لاءِ علمی ۽ ادبی رسالو 'دي وي جي دنیا' جي نالي سان سال 2013ع ۾ شایع ڪیو ویو جنهن جو ایڊیٽر حزب الله ساگر سمون هو جڏهن تہ سرپرست اعليٰ سید امتیاز علي شاه راشدي، چیف ایڊیٽر غلام مصطفيٰ سولنگي هئا جڏهن تہ سب ایڊیٽرن ۾ محمد اشرف شاه راشدي، سید اڪرام الله شاه

— سنڌي ٻاراڻي ادب جي تاریخ، جلد ٻيو —

راشدي ۽ سيد اظهار علي شاه هن رسالي جا سب ايڊيٽر هئا. رسالو ڊيمي سائيز جي 32 صفحن تي مشتمل هو جنهن ۾ ڪهاڻيون، مضمون، شاعري ۽ اسڪولي ٻارٽن سان ڪيل مختصر ڳالهه ٻولهه سان گڏ ٻيو مواد شامل هو. هن رسالي جا صرف هڪ ٻه شمارا ئي شايع ٿي سگهيا.

### سلسليوار 'مهران جون مُرڪون' (ڪپرو):

ٻارٽن جو هي علمي ادبي رسالو 2013ع ۾ ڪپري مان شايع ٿيو جنهن جو چيف ايڊيٽر معصوم مصطفيٰ ڪنڀر ۽ ايڊيٽر ايم ملوڪ درس هئا. جڏهن ته منصور ڪنڀر، محمد جمن گجو محمد جمن ڪنڀر ۽ ڊاڪٽر پورا لال رسالي جي سهڪاري ست ۾ شامل هئا. هي رسالو ڊيمي سائيز جي 40 صفحن تي مشتمل هوندو هو ۽ رسالي جا صرف پنج پرچا شايع ٿي سگهيا، جنهن بعد هن رسالي کي صرف ٻاراڻي نوعيت مان ڪڍي، مجموعي طور سنڌي ادب جو رسالو ڪري شايع ڪيو پيو وڃي.

### تہ ماہي 'پنڪڙيون' (عمرڪوٽ):

ٻارٽن جو هي تہ ماہي رسالو 'پنڪڙيون' سهيل احمد ڪنڀر جنوري 2014ع کان عمرڪوٽ مان شايع ڪرڻ شروع ڪيو. رسالو ڊبل ڪرائون سائيز ۾ 54 صفحن تي ٻڌل آهي، جيڪو سنڌي ۽ انگريزي ٻنهي ٻولين ۾ شايع ٿيندو آهي. هن رسالي جو ايڊيٽر سهيل احمد ڪنڀر ۽ اسسٽنٽ ايڊيٽر ارشاد علي نهڙيو آهي. هن رسالي ۾ ڪهاڻيون، شعر، معلوماتي مضمون ۽ ٻيو دلچسپ مواد شايع ٿيندو آهي. هيءُ رسالو جيئن ته ٻارن جي علمي ۽ ادبي تنظيم 'پنڪڙيون پالڪ ادبي فورم' پاران شايع ٿيندو آهي، ان ڪري ان ۾ تنظيمي ڪاررواين جون رپورٽون پڻ شايع ٿينديون آهن.

## ماهوار 'اتساه' (ڪراچي):

هي رسالو ٻارڙن ۽ نوجوانن جي ذهني ۽ اخلاقي اوسر لاءِ اسلم ڪٽياڻ 2014ع، ڪراچي مان شايع ڪيو جيڪو اڃا تائين شايع ٿي رهيو آهي. ڊيمي سائيز جي 32 صفحن تي ٻڌل هن رسالي جو سهڪاري سٽ 15 ماڻهن تي ٻڌل آهي، جن ۾ غلام عباس پڻپرو، پروفيسر اعجاز قريشي، خالد ڀٽي ۽ ٻيا شامل آهن. هن رسالي ۾ ڪهاڻيون، شاعري، مضمون، لطيفا ۽ ٻيو مواد شايع ڪيو ويندو آهي.

## سلسليوار 'سجاڳ' (شڪارپور):

ٻارن جو هي رسالو سال 2014ع ۾ شڪارپور مان عبدالرحمان ٻرڙي، آصف علي ماکا، ساگر محمد حسين مهر، گوهر سنڌي ۽ ٻين دوستن گڏجي شايع ڪرڻ شروع ڪيو. رسالي جا ڊيمي سائيز ۾ 32 صفحا هئا. قمر الدين کوسو استاد راهي ۽ غلام محمد غازي هن رسالي جا ٻانهن ٻيلي هئا. رسالي جا ٻه پرچا شايع ٿي سگهيا ۽ پوءِ رسالو بند ٿي ويو. رنگين ٽائيتل واري هن رسالي ۾ ٻارن لاءِ معلوماتي مضمون، ڪهاڻيون، شعر، مستقل سلسلا ۽ ٻارن لاءِ دلچسپي جو ٻيو ڪيترو ئي مواد شامل هو.

## نماهي 'ٻارن جي سنگت' (حيدرآباد):

سنڌي ادبي سنگت، سنڌ پاران پنهنجي ادبي ۽ اشاعتي تاريخ ۾ پهريون ڀيرو ٻارن جو علمي، ادبي ۽ سائنسي رسالو 'ٻارن جي سنگت' شايع ڪرڻ شروع ڪيو ويو آهي، جنهن جو پهريون پرچو آڪٽوبر 2015ع ۾ پڌرو ڪيو ويو. رسالي جو چيف ايڊيٽر، سنڌي ادبي سنگت، سنڌ جو سيڪريٽري جنرل ڊاڪٽر مشتاق ڦل ۽ ايڊيٽر خالد آزاد آهي. ايڊيٽوريل

سنڌي ٻاراڻي ادب جي تاريخ، جلد ٻيو



بورڊ ۾ پريل دا يو مهر النساء لاڙڪ، ذوالفقار گاڏهي، فقير محمد انڙ ۽ زاهد راجپر شامل آهن.

سنڌي ادبي سنگت، سنڌ پاران جاري ڪيل هن رسالي جا 48 صفحا آهن، جيڪو ابتدائي طور تمامي بنيادن تي شايع ڪيو پيو وڃي، جڏهن ته اڳتي هلي ان کي ماهوار ڪرڻ جو پڻ پروگرام آهي.

### سلسليوار 'منڙا بار' (حيدرآباد):

هن نالي سان ٻارن جو علمي ۽ ادبي رسالو سال 2016ع ۾ حيدرآباد مان انور حسين سومري شايع ڪرڻ شروع ڪيو. هي رسالو ڊيمي سائيز جي 32 صفحن تي ٻڌل آهي، جنهن جو چيف ايڊيٽر انور حسين سومرو ايڊيٽر نور محمد ڀٽو، جوائنٽ ايڊيٽر خالد آزاد ۽ سهڪاري ساٿي الطاف ملڪاڻي ۽ شوڪت علي ڪوڪر آهن.

هن رسالي ۾ ٻارن جون ڪهاڻيون، شعر، معلوماتي مضمون ۽ ٻارن جي دلچسپيءَ جا ٻيا ڪيترائي سلسلا آهن. مختصر عرصي ۾ رسالو مستقل طور تي شايع ڪرڻ سان گڏ معياري مواد جي اشاعت ۽ سنڌ جي ڳوٺن ۽ شهرن ۾ رسالي کي پهچائڻ جي سلسلي ۾ انور سومري جون محنتون قابلِ ديد آهن.

### 'گلن جهرڙا بارڙا' پبليڪيشن (نصرپور):

ٻارڙن جو هي سلسليوار رسالو انور عباسي نصرپور مان شايع ڪيو جنهن جا هڪ ٻه شمارا شايع ٿيا ۽ بعد ۾ رسالو بند ٿي ويو.

### 'گل' پبليڪيشن (سانگهڙ):

ٻارن جو هي سلسليوار رسالو سانگهڙ مان ۾ شايع ٿيو جنهن جو ايڊيٽر بادشاهه لغاري هو. رسالي جو هڪ پرچو شايع ٿيو.

**‘تحفو‘ (لاڙڪاڻو):**

هن نالي سان هڪ رسالو لاڙڪاڻي مان عبدالحق ‘اسلم’ جاري ڪيو. رسالي جا هڪ ٻه پرچا جاري ٿي سگهيا.

**‘پرھ ڦٽي‘ (ننڊو الهيار):**

ٻارٽن جي علمي ادبي تنظيم ‘پرھ ڦٽي’ جي سهاري هيٺ ننڊي الهيار مان ‘پرھ ڦٽيءَ’ جي نالي سان هڪ رسالو پڻ جاري ڪيو ويو جنهن جا ٻه پرچا شايع ٿي سگهيا. هن رسالي جو چيف ايڊيٽر غلام رسول نهڙيو ۽ ايڊيٽر ارمان گل اوڏ هئا.

**‘سنڌي ٻالڪ‘ (ميرپور ساڪرو):**

هي رسالو ميرپور ساڪري مان ضلعي نٿي مان پنهنون مل عرف پيمراج مهيشوري جاري ٿيو. رسالو ڊبل ڪرائون سائيز ۾ ڇپجندو هو. هن رسالي جا ٻه پرچا شايع ٿي سگهيا.

## (ب) ٻارن جي رسالن جي سھاري هيٺ

### ھلندڙ تنظيمون

سنڌ ۾ ٻارن جي علمي ۽ ادبي، توڙي سياسي ۽ سماجي تربيت لاءِ مختلف وقتن تي تنظيمون، ٻارن جو ٻاريون ۽ بزمون قائم ٿينديون رھيون آھن. اھڙيءَ ريت انھن تنظيمن ۽ بزم جي پليٽ فارم تان ئي سنڌ جي ٻارن کي مختلف شعبن ۾ پنھنجي پاڻ کي مڃائڻ ۽ صلاحيتون اجاگر ڪرڻ جو موقعو پئي مليو آھي.

سنڌ اندر ٻارن لاءِ قائم ٿيل تنظيمن جا مختلف قسم ۽ ڪم رھيا آھن. ھڪڙيون تنظيمون خالص ٻارن جي ادب کي ھٿي ڏيڻ ۽ ٻارن جي ذهني صلاحيتن کي اجاگر ڪرڻ لاءِ قائم ڪيون ويون تہ وري ٻئي پاسي ڪن سياسي پارٽين پاران ٻارن جون ذيلي تنظيمون قائم ڪري انھن جي پليٽ فارم تان سنڌ جي ٻارن جي سياسي ۽ ادبي آبياريءَ جو ڪم ڪيو ويو. ساڳيءَ طرح ھڪڙيون اھڙيون تنظيمون بہ ھيون، جن کي ٻارن جي رسالن يا اخبارن جي ھفتيوار ٻاراڻن صفحن جي سھاري ھيٺ ھلايو پئي ويو آھي.

’سنڌي ٻاراڻي ادب جي تاريخ‘ جي ھن ٻئي جلد ۾ ڇاڪاڻ تہ ھند ۽ سنڌ ۾ شايع ٿيل رسالن جو تفصيل ڏنو ويو آھي، ان ڪري ھن جلد ۾ انھن تنظيمن جو پڻ تفصيل شامل ڪجي ٿو جيڪي ٻارن جي مختلف رسالن جي سھاري ھيٺ قائم ڪيون ۽ ھلايون ويون.

### ٻارن جي ڦلواڙي (ماھوار ’گل ڦل‘):

سال 1959ع ۾ سنڌي ادبي بورڊ ڄام شوري پاران ٻارن جو ماھوار ادبي رسالو ’گل ڦل‘ جاري ڪيو ويو. رسالي ۾ ڪھاڻين، شعرن ۽ معلوماتي مضمونن کان سواءِ مستقل سلسلن ۾ ھڪ سلسلو ’ديس ديس‘

— سنڌي ٻاراڻي ادب جي تاريخ، جلد ٻيو —



جون خبرون، پڻ شروع ڪيو ويو جنهن ۾ ڏيهه توڙي پرڏيهه ۾ ٿيندڙ بالڪ سرگرمين کي جاءِ ڏني ويندي هئي. سڀ کان پهرين 'ٻارن جي ڦلواڙي' جي خبر سال 1960ع جي 'گل ڦل' جي ٽئين شماري ۾ سلسلي 'ديس ديس جون خبرون' ۾ شايع ٿي. خبر موجب 'ٻارن جي ڦلواڙي' جي دستوري گڏجاڻي، حامد علي قريشيءَ جي صدارت ۾ لا ڪاليج نواب شاھ ۾ ٿي، جنهن ۾ استادن منظور حسين، خاوند ڏني چني، سانوڻ خان جمالي، ۽ استاد نذير قاضيءَ کان سواءِ ٻارڙن: پير بخش، ابراهيم بهرام خان الهجڙئي، غلام اڪبر، ساجن، عبدالرئوف، غلام مجتبيٰ، منير احمد، قادر نواز اقبال نذير ۽ رحمت الله شرڪت ڪئي ۽ پنهنجون لکڻيون پيش ڪيون. آخر ۾ استاد منظور حسين هڪ تاريخي ٺهراءُ پيش ڪيو جيڪو يڪراءِ منظور ٿيو. ٺهراءُ جو متن هن ريت هو:

“ٻارن جي ڦلواڙيءَ جو هي ميٽر تعليمي ڪميشن جي ڪيل سفارش تہ: 'صوبي سرحد ۽ صوبي سنڌ ۾ ٽئين درجي کان اردو پڙهڻ لازمي قرار ڏني وڃي، ۽ ٻين درجي کان پوءِ، سنڌيءَ جي جاءِ تي اردو قائم ڪئي وڃي؛ ان کي تشویش جي نگاه سان ڏسي ٿو. هي حقيقت آهي تہ ٻار پنهنجي مادري زبان جي ذريعي ئي تعليم ۽ ترقيءَ جون منزلون آسانيءَ ۽ ڪاميابيءَ سان طئي ڪري ٿو. تنهنڪري ٻارن جي ڦلواڙيءَ جي، وزير تعليم جي خدمت ۾ پُرزور اپيل آهي تہ، سنڌي ادب ۽ زبان جي بقا لاءِ، تعليمي ڪميشن جي سفارش تي، سنجيدگيءَ سان غور فرمائي، سنڌي زبان ۽ ادب کي پنهنجو مناسب حق ڏين. ٻارن جو هيءُ ميٽر حيدرآباد ۾ قائم ڪيل 'سنڌي زبان سوسائٽيءَ' سان پنهنجي مڪمل تعاون ۽ ساٿ جو يقين ڏياري ٿو.”<sup>8</sup>

<sup>8</sup>. ماهوار 'گل ڦل'، سال 1960ع، شمارو ٽيون، سنڌي ادبي بورڊ ڄامشورو ايڊيٽر: غلام رباني آگرو

مٿي ڄاڻايل 'گل ڦل' جي ان پرچي ۾ شايع ٿيل هي خبر، سنڌ ۾ 'ٻارن جي ڦلواڙي' جي پيڙهه جو پٿر ثابت ٿي. جيئن ته ورهاڱي کان پوءِ ٻارن جي علمي ادبي تنظيم 'ٻالڪن جي ٻاري' هندستان شفٽ ٿي وئي هئي، ان ڪري گل ڦل جي تڏهوڪي ايڊيٽر غلام رباني آگري، گل ڦل 1960ع جي شماري چوٿين جي ايڊيٽوريل ۾ نواب شاهه ۾ قائم ٿيل 'ٻارن جي ڦلواڙي' کي نه صرف ساراهيو پر ان کي 'ٻالڪن جي ٻاري' جي ڪوت کي پورو ڪرڻ لاءِ متبادل تنظيم پڻ قرار ڏنو. آگري صاحب سنڌ جي ٻارن کي دعوت پڻ ڏني ته اهي پنهنجي ڳوٺن، شهرن ۽ آسپاس ۾ 'ٻارن جي ڦلواڙي' جون شاخون کولين، گل ڦل انهن جي سمورين سرگرمين کي شايع ڪندو ۽ اهڙيءَ ريت سنڌ ۾ 'ٻارن جي ڦلواڙي' نالي سان باقاعدي هڪ تحريڪ جو آغاز ڪيو ويندو. آگري صاحب پنهنجي ايڊيٽوريل پراڻو به ڄاڻايو ته "هن پرچي جي صفحي 39 تي 'ٻارن جي ڦلواڙي' جو تعارف پڻ شايع ڪيو پيو وڃي، جنهن کي پڙهي، تنظيم جي مقصدن جي ڄاڻ حاصل ڪري سگهجي ٿي."

'ٻارن جي ڦلواڙي' جو اهو تعارف ڇاڪاڻ ته هڪ تاريخي مواد آهي، ان ڪري ان مواد کي هتي جيئن جو تيئن شامل ڪري، تاريخ جو حصو بڻائجي ٿو:

### ٻارن جي ڦلواڙي نواب شاهه:

1947ع ۾ ملڪ جي ورهاڱي کان اڳ، اسان جي ديس ۾ ٻارن جي هڪ جماعت هوندي هئي، جنهن جو نالو هو 'ٻالڪن جي ٻاري'. انهيءَ جماعت جون سنڌ جي ڪنڊ ڪڙڇ ۾ شاخون هونديون هيون. دادا شيوڪ ان جماعت جو سيڪريٽري جنرل هوندو هو. جماعت جي مکيه آفيس

ڪراچيءَ ۾ هئي. لڏپلاڻ کان پوءِ، ان جماعت جي مکيه آفيس جا ڪارڪن، جي اسان جا هندو ڀائر هئا، سي هندستان هليا ويا، ۽ اتي وڃي ان جماعت جون نئين سر پايو وڌائون. اها جماعت اتي ايتري قدر ڪامياب ٿي جو هاڻي هندستان جي سيني صوبن ۾ انهيءَ جو شاخون آهن. ملڪ جو صدر ان جماعت جو سرپرست آهي. سنڌ ۾ ان جماعت جي 1947ع ۾ خاتمي کان پوءِ، جو خال رهيو ان کي ڀرڻ جي ڪوشش نه ورتي وئي. ٻارن جي ڪابه جماعت نه ٺهي. اها وڏي ڏک جي ڳالهه چئبي جو 'آئيندي جي ابن' جي جماعت ۽ انهن جي تنظيمي تربيت ڏانهن سرڪار توڙي عام ماڻهوءَ مان ڪنهن به ان ڳالهه تي توجه نه ڏنو. هاڻي اسان هن سال جي شروعات کان نواب شاهه شهر ۾ 'ٻارن جي ڦلواڙي' نالي هڪ جماعت قائم ڪئي آهي. ان جماعت جي ٻن ڪچهرين جو احوال 'گل ڦل' رسالي جي 'ديس ديس جون خبرون' ۾ ڪالم ۾ ڇپيو آهي، ۽ ان سان سنڌي اخبارن ۾ پڻ ڇپيو آهي. اسان جي جماعت جي ميمبر ٻارن جو تعداد ڪو ايترو وڏو نه آهي، پر سڀنيءَ کي گهڻو شوق آهي. اسان پندرهن پندرهن ڏينهن کان پوءِ هڪ هنڌ گڏ ٿيندا آهيون ۽ ننڍا ننڍا مضمون، ٽوٽڪا، آکاڻيون ۽ شعر وغيره پڙهندا آهيون. گهڻو ڪري لوڪل بورڊ اسڪول جو ڪو ماستر صاحب، اسان جي ميٽر جي صدارت ڪندو آهي. ميٽر پوري ٿيڻ تي اسان چانهه پيائيندا آهيون. اڃا ته اسان جو پروگرام ايترو آهي، پر ارادا وڌا آهن. اسان کي پنهنجي بزرگ اديبن ۽ شاعرن سان محبت آهي. اسان انهن جي ورسين ملهائڻ جو پروگرام

سنڌي ٻاراڻي ادب جي تاريخ، جلد ٻيو



رڪون ٿا. اسان کي رانديڪن ٺاهڻ ۽ انهن کي ملڪي توڙي غير ملڪي چٽاڀيٽين ۾ موڪلڻ جو ارادو آهي. اسان کي ڊرائينگ سان خاص شوق آهي ۽ ان کي وڌائڻ گهرون ٿا ۽ انهن ڳالهين سنئون اسان راندين ۽ ڪسرت ڏانهن توجه ڏيئي، پنهنجي بدني بيهڪ ۽ تندرستيءَ کي بهتر ڪرڻ جو پڻ ارادو رکون ٿا. سڀ کان آخر ۾ سڀ کان ضروري ڳالهه هي آهي ته اسان تعليم ڏانهن ڌيان ڏيئي، اسڪولن ۾ نالي ڪيڙ جو پڪو پهر رکون ٿا. انهن ۽ ٻين اهڙين انيڪ ڳالهين سان اسان جي دلچسپي آهي. پنهنجي ننڍڙي جماعت سان اها واقفيت ڪرائڻ کان پوءِ مان گل ڦل جي پڙهندڙ ٻارن کي عرض ٿو ڪريان ته اهي به ان ڳالهه تي سوچ ويچار ڪن ۽ جي ڏسن ته اسان جا خيال سٺا آهن ۽ اسان جي ڪن ڪن مان هر ڪنهن کي فائدو پهچندو ته هو به اسان وانگر پنهنجي شهر ۽ ڳوٺ ۾ ’ٻارن جي ڦلواڙي‘ ٺاهڻ لاءِ ڪوشش ڪن. ان باري ۾ هو ڪا اسان سان صلاح ڪرڻ چاهين ٿا ته هيٺينءَ ائڊريس تي خط لکن:

منير احمد ميمڻ

سيڪريٽري ’ٻارن جي ڦلواڙي‘ نواب شاھ

پڙهندڙ درجو ڇهون (ڀارت ٻي)

لوڪل بورڊ هاءِ اسڪول، نواب شاھ<sup>9</sup>

گل ڦل پاران ’ٻارن جي ڦلواڙي‘ واري ڪوششن کي همٿائڻ ۽ انهن پاران ٿيندڙ سرگرمين کي گل ڦل جي صفحن ۾ اهميت سان شايع ڪرڻ سان سڄيءَ سنڌ ۾ ’ٻارن جون ڦلواڙيون‘ قائم ٿيڻ لڳيون. اهو

<sup>9</sup>. ماهوار ’گل ڦل‘، 1960ع، شمارو چوٿون، سنڌي ادبي بورڊ، ڄامشورو، ايڊيٽر: غلام رباني آگرو.

پهريون پيرو هو جو 'منير احمد ميمڻ' جي نالي سان 'گل ڦل' ۾ هڪ عهديدار ظاهر ٿيو ۽ ان پاران جاري ڪيل پيغام کان پوءِ تنظيم هڪ باقاعدي شڪل اختيار ڪئي. اهڙيءَ ريت ميرپورخاص، حيدرآباد، نصرپور، ڳوٺ خير شاهه، ٽنڊو الھيار، سيتا روڊ، ماتلي، بدين، پنوعاقل، هالا، ٺٽو، دادو، ڀاٽ، لاڙڪاڻو، شهدادڪوٽ، قمبر، جيڪب آباد، شڪارپور، گهوٽڪي، خيرپوميرس ۽ ٻين شهرن ۽ ڳوٺن ۾ باقاعدي ٻارن جو ڦلواڙيون قائم ٿيون، جيڪي باقاعدي ۽ سان هفتيوار يا پندرهن روزه گڏجاڻيون ڪري رپورٽون گل ڦل کي موڪلڻ لڳيون. ٻين شهرن وانگر، حيدرآباد ۾ پڻ 'ٻارن جي ڦلواڙي' قائم ٿي، جنهن جو پهريون صدر نواز علي پٽو ٿيو، جيڪو اڳتي هلي سنڌ يونيورسٽيءَ سميت سنڌ جي ٻين يونيورسٽين جو رجسٽرار به ٿيو ۽ هن وقت ٻارن جي ادب جي هڪ اداري 'نٽ ڪٽ گروپ آف پبليڪيشنس' جي انتظامي ڪاميٽيءَ جو چيئرمئن آهي. هن تنظيم کي قاعدا ۽ ضابطا ڏيڻ ۽ تنظيمي جوڙجڪ لاءِ جولاءِ 1960ع واري 'گل ڦل' جي پرچي ۾ ايڊيٽر غلام رباني آگري صاحب ڪجهه قاعدا وضع ڪيا، جن مطابق سنڌ ۾ قائم ٿيل سمورين ڦلواڙين جي جوڙجڪ ساڳي هجي ۽ سيڪريٽريءَ کي جوڙجڪ جي هڪ ڪاپي 'گل ڦل' کي موڪلڻ گهرجي. اهڙيءَ ريت 'ٻارن جي ڦلواڙيءَ' کي هڪ باقاعدي تحريڪ جي شڪل ڏني وئي. باقاعدي هڪ تنظيمي شڪل ملڻ کان پوءِ ٻارن جي ڦلواڙي جو سرگرميون به وڌي ويون.

'گل ڦل' جي سهاري قائم ٿيل هن تنظيم پاران هونئن ته سڄيءَ سنڌ ۾ ننڍو وڏو سرگرميون ڪيون ويون، پر 1961ع ۾ گل ڦل جي ٻي سالگرهه جي موقعي تي سنڌ جي مختلف شهرن ۾ قائم ٿيل 'ٻارن جي ڦلواڙين' پاران ٻارن جي ميلا ۽ تقريبون ڪوٺايون ويون. سالگرهه جي مڪ تقريبن حيدرآباد ۾ ٿي، جنهن کي منعقد ڪرائڻ لاءِ سنڌ جي هن عالمن، اديبن ۽ ساڃاهه وندن وڏو ڪردار ادا ڪيو. هي رڳو رسالي جي سالگرهه جو

— سنڌي ٻارائي ادب جي تاريخ، جلد ٻيو —

پروگرام نه هو پر سرڪاري سطح تي ملهائيل ٻارن جو تن ڏينهن وارو پهريون ادبي ميلو هو. ٻارن جي تن ڏينهن واري ميلي ۽ هن مرڪزي تقريب بابت گل ڦل جي سال 1962ع واري فيبروري واري شماري ۾ اڪين ڏٺو احوال شايع ڪيو ويو. جيئن ته هي هڪ تاريخي رڪارڊ آهي، ان ڪري ان رپورٽ جا ڪجهه حصا، تاريخ جو حصو بنائڻ لاءِ هيٺ ڏجن ٿا:

”تاريخ 11 نومبر 1960ع تي، ٽريننگ ڪاليج فارمين، حيدرآباد ۾ صبح جو 11 بجي، ڪاليج جي تڏهوڪي پرنسپال مسٽر غلام رضا ڀٽي جي جاءِ تي، محمد ابراهيم جويي جي دعوت تي هڪ گڏجاڻي ڪوٺائي وئي، جنهن ۾ غلام رضا ڀٽو، مسٽر محمد اسماعيل عرساڻي، ڊاڪٽر غلام علي الانا، يار محمد پنهور، جمال رند، علي اڪبر ۽ محمد دائود بلوچ شرڪت ڪئي. گڏجاڻيءَ ۾ سائين محمد ابراهيم جويي ڄاڻ ڏني ته 31 ڊسمبر 1960ع تي، سنڌي ادبي بورڊ جي ماهوار ٻارن جي رسالي ’گل ڦل‘ کي جاري ٿئي ٻيو سال پورو ٿيندو. ان موقعي تي، رسالي جي ٻي سالگرهه ملهائڻ لاءِ ٻارن جو هڪ ميلو منعقد ڪرائڻ جي تجويز آهي. سمورن ميمبرن کي اها تجويز وٺي ۽ طئي ٿيو ته نئين سال جي پهرئين ڏينهن يعني 1 جنوري 1961ع تي، حيدرآباد ۾ ’گل ڦل‘ جي ٻي سالگرهه ملهائڻ لاءِ ٽريننگ ڪاليج فارمين ۾ ٻارن جي مقامي ڦلواڙين ۽ تعليمي ادارن طرفان، سنڌي ادبي بورڊ جي مدد سان ٻارن جو ميلو ٿئي ۽ ساڳئي وقت سنڌ جي مختلف شهرن ۾ جيڪي ’ٻارن جون ڦلواڙيون‘ قائم ٿيون آهن، تن کي اپيل ڪجي ته اهي به پنهنجي منهن، پنهنجي پنهنجي شهرن ۽ ڳوٺن ۾ ان تاريخ تي رسالي جي ٻي سالگرهه جو جشن ملهائين. اهڙيءَ ريت حيدرآباد ۾ ميلي جو پروگرام هيٺينءَ طرح رٿيو ويو:

---

سنڌي ٻارائي ادب جي تاريخ، جلد ٻيو



(الف) نمائش: ٻارن جي ڊرائنگ جو ڪم ٻارن جي دستڪاريءَ جو سامان، ٻارن جون ٺاهيل مڪڻو واريون شيون، ٻارن جي سنڌي راندين جا سامان، ٻارن جي دلچسپيءَ جا گڏ ڪيل سامان، مثلاً ٽڪليون، فوٽا، پراڻا ملڪي ۽ غير ملڪي سڪا، ۽ صحت جا چارٽ وغيره نمائش لاءِ رکجن.

(ب) فئسي ڊريسون: هن پروگرام ۾ ٻار سنڌ جي مختلف قبيلن جا ڪپڙا پائيندا ۽ ٻئي قسم جا ويس ڌاري مثلاً فقير، اخبارن جو هاڪر، گهورڙيو ٽپالي ۽ پيرسن وغيره بنجي ايندا ۽ پنهنجو پنهنجو مناسب پارٽ ادا ڪرڻ لاءِ ٻه چار گفتا چوندا.

(ج) راڳ، ناچ ۽ ڪيل: هن پروگرام ۾ ٻار سنڌي راڳ، سنڌي ناچ، ننڍا ناٽڪڙا، تقريرون، پراڻا ٻول، سوال جواب ۽ گجھارتون وغيره پيش ڪندا.

(د) رانديون: هن پروگرام هيٺ ٻار ڏهاڪو ڪن سنڌي رانديون پيش ڪندا.

(و) فلمون: هن پروگرام موجب ٻارن کي سندن ڏاڻو جون ڪي ملڪي ۽ غير ملڪي فلمون ڏيکاريون وينديون.

هن پروگرام کي عمل ۾ آڻڻ واسطي ضروري انتظام ڪرڻ لاءِ هڪ 'جشن ڪاميٽي' مقرر ڪئي وئي، جنهن ۾ ڊاڪٽر غلام علي الانا صاحب ڪنوينر ٿيو جڏهن ته ميمبرن ۾ جمال رند، يار محمد، علي اڪبر، عبدالحق، عبدالڪريم لغاري، محمد دائود بلوچ ۽ غلام رباني آگرو شامل هئا. ميلي جي رٿيل پروگرام جا مختلف ڪم مختلف ميمبرن کي ورهائي ڏنا ويا. تاريخ 8 نومبر تي ڪاميٽيءَ جي گڏجاڻي ڪوٺائي، ٿيل ڪم جو جائزو ورتو ويو ۽ فيصلو ڪيو ويو ته ڊائريڪٽر تعليم جي آفيس کان حيدرآباد تعليمي ادارن کي

سنڌي ٻار اٿي ادب جي تاريخ، جلد ٻيو

سفارش ڪرائجي ته هو هن علمي ۽ عام دلچسپيءَ جي ڪم ۾ شريڪ ٿين. ان لاءِ غلام رباني آگري صاحب جي ذميواري رکي وئي ته هو ليٽر تيار ڪرائي، ڊائريڪٽر تعليم ۽ ٻين عملدارن سان گڏجاڻيون ڪري اهڙيءَ ريت هن ميلي کي ڪامياب بنائڻ جي سلسلي ۾ آگري صاحب تعليم کاتي جي مختلف عملدارن سان گڏ گورنمينٽ هاءِ اسڪول، نور محمد هاءِ اسڪول، ميران گرلس هاءِ اسڪول، بوائز ماڊرن هاءِ اسڪول، گرلس ماڊل هاءِ اسڪول، قاضي عبدالقيوم گرلس اسڪول، قاضي عبدالقيوم بوائز اسڪول ۽ ڪانوينٽ هاءِ اسڪول ۽ حيدرآباد جي ٻين اسڪولن جي هيڊ ماسترن سان ڀڄ ملاقاتون ڪيون. ان کان پوءِ حيدرآباد جي ٻارن جي ٻن ڦلواڙين 1. 'دينوءَ جي پڙ واري ٻارن جي ڦلواڙي' ۽ 2. 'خواجہ محلي جي ٻارن جي ڦلواڙي' سان گڏجي مختلف پروگرام ترتيب ڏنا ويا. خواجن جي ڦلواڙي ڊاڪٽر غلام علي الانا جي نظرداريءَ هيٺ پنهنجي ڪم جو هڪ سهڻو پروگرام رٿيو. جيستائين سنڌ جي ٻين شهرن ۾ قائم ٿيل ٻارن جي ڦلواڙين جو تعلق هو ته انهن کي هدايتون ڏنيون ويون هيون ته هو پنهنجي پنهنجي شهرن ۽ ڳوٺن ۾ پنهنجي منهن "گل ڦل" جي ٻئي سالگره جو جشن ملهائين. ابراهيم آباد، ٽنڊي باگي ۽ دادوءَ جي ڦلواڙين اطلاع موڪليو ته هنن "گل ڦل" جي ٻئي سالگره جو جشن سهڻي نموني ملهائيو. ڪن شهرن مان "گل ڦل" جي ڪن پڙهندڙن، انفرادي طور اطلاع ڏنا ته هو ميلي ۾ شريڪ ٿيڻ لاءِ مقرر تاريخ تي حيدرآباد ايندا. ٽنڊي الهيار مان، ممتاز پنهور شاگرد پنهنجا گڏ ڪيل تصويرن ۽ ٽڪلين جا البم نمائش ۾ رکيا ويا ۽ بعد ۾ ممتاز کي ان سهڻي ڪم ڪرڻ لاءِ 'آفرين نامو' موڪليو ويو.

تعليمي ادارن ۽ مقامي ڦلواڙين جي وسيلي ٻارن

سان تعلق ڳنڍڻ شرط ڪين رٿيل ڪمن جي سکيا ڏيڻ جو ڪم شروع ڪيو ويو. اهو ڪم به ڪاميٽيءَ جي مختلف ميمبرن کي ورهائي ڏنو ويو. جيئن ته ٻارن جي سکيا جي ڪم سان گڏ، ميلي جي ٻئي ڏينهن سموري انتظام جو ڪم به ڪاميٽيءَ جي ئي ميمبرن کي سنڀالڻو هو تنهنڪري ڏنو ويو ته مقرر تاريخ، يعني 1 جنوري، تي سموري ڪم جواڪلاءَ تي نه سگهندو. ان ڪري ضروري ٿي پيو ته ميلي جي تاريخ بدلائي وڃي. آخر فيصلو اهو ٿيو ته ميلي جي نئين تاريخ 15 جنوري مقرر ٿئي. 14 تاريخ منجهند تائين، ميلي جو سمورو انتظام - ٻارن جي سکيا، نمائش جو سامان ڪڍڻ ۽ ان کي استالن ۾ سينگاري رکڻ، راندين جو ميدان سينگارڻ، شاميانو هٽائڻ ان ۾ فرنيچر ترتيب سان رکڻ، اسٽيج تيار ڪرائڻ ۽ سينگارڻ، بجليءَ ۽ بجليءَ جي سامان، لائوڊ اسپيڪرن ۽ گرائموفون رڪارڊن، سازن، ٽيپ رڪارڊر فلم پروجيڪٽر جو انتظام ڪرڻ ۽ ٻيا سڀ سنڀالڻا ڪم مڪمل ڪيا ويا. مهمانن ڏانهن دعوتون اڳئين ڏينهن تي موڪليون ويون هيون. پندارل ۾ انتظام سنڀالڻ لاءِ ڊاڪٽر الانا صاحب جي معرفت، 'خواجہ فدائي فوج' جي والٽيئر جنون خدمتون حاصل ڪيون ويون هيون. ان کان سواءِ سنڌي ادبي بورڊ مان ميان علي بخش، محمد امين بلوچ، فضل الرحيم سومرو قاضي عبدالحق، محمد دائود بلوچ ۽ ابراهيم شاهه کي مختلف انتظام سونپيا ويا. جڏهن ته آجيان ڪاميٽيءَ حميد سنڌي، سراج الحق، تنوير عباسي، مقبول احمد پٽي ۽ عبدالغفور انصاري موجود هئا.

15 جنوري 1961، آچر ڏينهن صبح جو 8 بجي کان، رنگا رنگي ڪپڙن ۾ ملبوس ٻار - چوڪريون ۽ چوڪرا - قطار در قطار ٽريننگ ڪاليج فارمين ۾ ايندا رهيا. 9 بجي

— سنڌي ٻارائي ادب جي تاريخ، جلد ٻيو —



تائين، ٽريننگ ڪاليج جي مکيه عمارت اڳيان جيڪو باغيچو آهي، سو سڄو ئي ٻارن ۽ سائن گڏ آيل ماسٽريائين، ماسٽر صاحبن ۽ معزز شهرين سان پرڄي ويو. سوائين نائين بجي جلبي جو صدر سيد غلام مصطفيٰ شاھ، پندال ۾ آيو ۽ ڪاليج جي پرنڪٽسنگ اسڪول ۾ نمائش جو افتتاح ڪيائين. پرنڪٽسنگ اسڪول جا ٽي ڪمرا نمائش جي سامان سان ڀريل هئا. ٻن ڪمرن ۾ ٻارن جون ڪڍيل تصويرون هيون ۽ ٻارن جا پنهنجا ننڍپڻ جا فوتا هئا، ٽڪلين جا البم هئا ۽ سهڻن نظارن جي گڏ ڪيل تصويرون جا البم هئا، ٻارن جا قسمن قسمن رنگا رنگي ڪپڙا هئا، ڀرت جا نمونا هئا، ڀريل چادرون، ٽڪ وارا رلڪا، ڪاٺ وارا ٽوپ، ستارن ۽ زريءَ وارا رومال، ۽ ڀانت ڀانت جا عجب جهڙا رانديڪا هئا ۽ ٻيون سوين اهڙيون ننڍڙيون ننڍڙيون، پياريون شيون هيون، جي ٻارن يا سندن مائرن وڏي قرب ۽ محنت سان خاص هن نمائش لاءِ جوڙيون هيون. هڪ الڳ ڪمري ۾ ٻارن لاءِ ڪتاب ۽ رسالا هئا، جي سنڌي ادبي بورڊ ۽ ٻين ناشرن جا ڇپايل هئا. جن جن اسڪولن هن نمائش ۾ حصو ورتو هو تن پنهنجي نالي جا بورڊ پنهنجي اسٽال وٽ هڻي ڇڏيا هئا ۽ پنهنجون ماسٽريائين يا ماسٽر اسٽال وٽ بيهاريا هئا ته مختلف شين بابت ڏسندڙن جي سوالن جا جواب ڏين. نمائش جو سڄو انتظام ٽريننگ ڪاليج فارمين جي ڊرائنگ ٽيچر، مسٽر علي اڪبر جي نظرداريءَ هيٺ ٿيو هو. نمائش ميلي واري ڏينهن کان پوءِ به ٻه ڏينهن، يعني 16 ۽ 17 جنوريءَ تي ڪليل رهي. ٻئي ڏينهن ٻارن ۽ عام ماڻهن لاءِ ۽ ٽئين ڏينهن ٻارن ۽ عورتن لاءِ.

نمائش کان پوءِ مهمان ۽ ٻار راندين جي ميدان تي آيا، ۽ ٻارڙن پنهنجون رانديون شروع ڪيون. سڀ کان اول

گرلس ماڊل اسڪول جي 'بلويرڊ' بئنڊ تي ڊرل پيش ڪئي. ڊرل ۾ تمام سهڻو نظارو ٿيو جڏهن ٻارڙن سورج مڪيءَ جو گل ٺاهيو. ڊرل کان پوءِ قاضي عبدالقيوم بوائز اسڪول ۽ پرنڪٽسنگ اسڪول جي چوڪرن 'قرر سونٽو' راند ڪئي. وومينس ٽريننگ ڪاليج جي چوڪرين 'رومالي' راند ڪئي. قاضي عبدالقيوم بوائز اسڪول جي چوڪرن 'ستوليا' راند ڪئي. وومينس ٽريننگ ڪاليج جي چوڪرين 'بال' راند پيش ڪئي. وومينس ٽريننگ ڪاليج جي چوڪرين 'گلاسن' راند ڪئي. قاضي عبدالقيوم بوائز اسڪول ۽ پرنڪٽسنگ اسڪول جي چوڪرن 'ڪوڏي ڪوڏي' راند پيش ڪئي. وومينس ٽريننگ ڪاليج جي چوڪرين 'لوئين' راند پيش ڪئي. وومينس ٽريننگ ڪاليج جي چوڪرين آئي ۽ ڏوڪڙ واري راند پيش ڪئي ۽ آخر ۾ گرلس ماڊل اسڪول جي 'بلويرڊ' نينگرين آيل ٻارن ۽ مهمانن کي سلامي ڏني. اهڙيءَ ريت رانديون منجهند جو ساڍي ٻارهين ڌاري پوريون ٿيون، ۽ ٻار ۽ مهمان ماني ڪاٺ لاءِ گهرن ڏانهن روانا ٿيا.

ميلي ۾ شام واري گڏجاڻي چئين بجي شروع ٿيڻي هئي. ساڍي ٽين بجي تائين شاميانو ٻارن ۽ مهمانن سان پر جي ويو. شاميانا ۾ ڏيڍ هزار کن ماڻهن جي ويهڻ جو انتظام رکيو هو ۽ چئين بجي تائين تعداد وڌي وڃي ٻن اڏائن هزارن کي پهتو. لاچار شاميانا جون قناتون کولي، وڌيڪ ڪرسيون رکائي ماڻهن کي ويهاريو ويو. پر چئين بجي، جلبي شروع ٿيڻ کان پوءِ به، ڪيترا ماڻهو ايندا رهيا، جن مان ڪي ويهڻ جي جاءِ نه هئڻ سبب بيهي رهيا. پوري چئين بجي صدر صاحب تشریف فرما ٿيو. صدر صاحب جي اجازت سان، 'گل ڦل' جي ايڊيٽر غلام رباني آگري، جلبي جي شام واري ڪاروائي

شروع ٿيڻ جو اعلان ڪيو. قرآن مجيد جي تلاوت کان پوءِ، پريڪٽسنگ اسڪول ۽ قاضي عبدالقيوم گرلس اسڪول جي ٻارن کي ڪوشچند 'بيوس' جي لکيل ڌڻيءَ در دعا 'قدرت وارا' پيش ڪئي. دعا ڳائڻ جي ڏن تريننگ ڪاليج فارمين جي ميوزڪ ماسٽر، استاد پير بخش ٺاهي هئي ۽ جمال رند جي مدد سان ٻارن کي ان جي سازن تي سکيا ڏني هئي. دعا کان پوءِ، خواجہ قلواڙيءَ جي شاگرد، سڪندر اسڪاٽو تحريڪ جي بانيءَ لارڊ بئڊن پاويل جي حياتيءَ تي دلچسپ تقرير ڪئي. سڪندر جي تقرير سڀني کي وڻي. ٻارن ۽ ٻين سڀني تقرير جي ختم ٿيڻ تي تازيون وڄايون. قاضي عبدالقيوم گرلس اسڪول جي ٻارن، سازن تي، ماءُ جي لولي ڳائي. اها لولي مس بشري ٻارن کي سڀڪاري هئي ۽ اسٽيج تي پڻ، پاڻ پڙهي جي پٺيان ويئي، ٻارن سان گڏ ڳايائين. لوليءَ جي ڏن استاد پير بخش ميوزڪ ماسٽر، ٻڌائي هئي.

لوليءَ کان پوءِ، بوائز ماڊرن هاءِ اسڪول جي ٻارن 'ڪٿي جو اڏ' ناٽڪ نظم ۾ پيش ڪيو. اهو ناٽڪ محمد اسماعيل عرساڻيءَ جو لکيل آهي ۽ سندس ڪتاب 'ڊزن ڊائلاگ' ۾ ڇپيل آهي. ٻارن کي اداڪاريءَ جون هدايتون مسٽر عبدالڪريم لغاريءَ ڏنيون هيون. پوريءَ ڪاميابيءَ سان اسٽيج تي پيش ڪيائون. ان کان پوءِ، پريڪٽسنگ اسڪول جي ٻارن 'سوال جواب' پيش ڪيا: اهي سوال جواب خاص نموني ۾ پيش ڪرڻ جي ٻارن کي سکيا يار محمد پنهور ڏني هئي. سوال جواب 'گل ڦل' جي 'پلا ٻڌايو ته...؟' ڪالمن مان چونڊيل هئا. خواجہ قلواڙيءَ جي نينگرين 'راسوڙو' لوڪ ناچ پيش ڪيو. ان ناچ ۾ نچڻ سان گڏ ڳائڻ به هو. راڳ جا ٻول گجراتي ٻوليءَ ۾ هئا. 'راسوڙي' کان پوءِ، پريڪٽسنگ اسڪول جي ٻارن سنڌ جي سدا حيات شاعر شاه



عبداللطيف ڀٽائيءَ جا بيمثال بيت پيش ڪيا. بيتن کان پوءِ،  
 خواجه قلواڙي جي نينگرِيءَ مس گلبدن 'علم' تي تقرير  
 ڪئي. هن اها تقرير ڊاڪٽر غلام علي الانا جي هدايتن  
 موجب تيار ڪئي هئي. ان کان پوءِ، قاضي عبدالقيوم گرلس  
 اسڪول جي چوڪرين سرائڪي سهرڙو 'من مرادن پنيان'  
 ڳايو. نَو جڻيون ڳائي رهيون هيون، ۽ ٻه جڻيون نچي رهيون  
 هيون. نور محمد هاءِ اسڪول جي هڪ شاگرد سنڌ جي  
 تاريخ جو هڪ حقيقي واقعو پيش ڪيو. مختلف اسڪولن ۽  
 قلواڙين جا ٻار ڪچهريءَ ۾ ويٺا ۽ هڪ ٻئي کي ڳجهارتون  
 ڏنائون. اهي ڳجهارتون يار محمد پنهور 'گل ڦل' مان چونڊي،  
 ٻارن کي سيکاريون هيون. ڳجهارتن کان پوءِ 'پاڇيون' ناٽڪ  
 اسٽيج تي آيو. اهو ناٽڪ وومينس ٽريننگ ڪاليج جي  
 چوڪرين مس عزيز جي هدايتڪاريءَ هيٺ پيش ڪيو.  
 ناٽڪ ج. م. ناگراڻيءَ جو لکيل آهي ۽ "گل ڦل" جي سال  
 1959ع جي ڊسمبر مهيني جي پرچي ۾ ڇپيل آهي. ناٽڪ کان  
 پوءِ فئسنسي ڊريسون پيش ٿيون، جن ۾ گورنمينٽ هاءِ اسڪول،  
 ڪانوينٽ هاءِ اسڪول، پريڪٽنگ اسڪول، وومينس  
 ٽريننگ ڪاليج ۽ خواجه قلواڙي جي ٻارن شرڪت ڪئي.  
 فئسنسي ڊريس کان پوءِ جمال رند سنڌي لوڪ گيت 'مورو'  
 پيش ڪيو. 'موري' کان پوءِ خواجه قلواڙي 'ٻارن جي  
 اجائي پاسخاطريءَ جو نتيجو'، مزاحيه ناٽڪ پيش ڪيو.  
 جنهن حاضرين ۾ چڱو تهڪڙو پيدا ڪيو. وومينس ٽريننگ  
 ڪاليج جي چوڪرين سنڌ جو مشهور لوڪ ناچ 'هو جمالو'  
 پيش ڪيو. 'جمالي' کان پوءِ پريڪٽنگ اسڪول ۽ نور  
 محمد هاءِ اسڪول جي چوڪرين، 'ٽيبلو' (Tableau) جي نموني  
 تي، شيخ اياز جو گيت 'منهنجا مٿڙا پٽ' پيش ڪيو. پڙدي  
 پنيان ڳائيندڙ يار محمد پنهور هو. ٻارن کي اداڪاريءَ جون

— سنڌي ٻاراڻي ادب جي تاريخ، جلد ٻيو —

هدايتون به هن ٿي ڏنيون هيون. هي گيت 'گل ڦل' جي گذريل پرچي يعني 1960ع جي 'سالنامي' ۾ ڇپيل آهي. 'اياز' جي گيت کان پوءِ سازن تي سرائڪي لولي 'لوليان لو' پيش ٿي. اسٽيج تي اسان جو مٿيون پروگرام رات جو 9 بجي ڌاري پورو ٿيو. پروگرام جي خاتمي تي اول سائين محمد ابراهيم جويي آيل مهمانن جو شڪريو ادا ڪيو ۽ پوءِ محترم سيد غلام مصطفيٰ شاه صاحب مختصر صدارتي ڪئي. شاه صاحب جي تقرير کان پوءِ، پروگرام ۾ حصي وٺندڙ ٻارن سائس گڏ اسٽيج تي گروپ فوٽو ڪڍايو.

ميلي جو باقي هڪ پروگرام رهيل هو. فلمون. اسٽيج جي پروگرام ختم ٿيڻ بعد اڌ ڪلاڪ رسيس ڪئي ويئي، ۽ ان کان پوءِ فلمون ڏيکاريون ويون. ڪل چار فلمون به پاڪستاني ۽ ٻه هندستاني هيون، جن جا نالا 1. سنڌو درياءُ، 2. آدمشماري، 3. هندستان ۾ ٻارن جو ڏينهن، 4. جامع مليه اسلاميه. فلمون رات جو ڏهين بجي پوريون ٿيون. ان بعد قومي ترانو وڄايو ويو جنهن جي خاتمي سان ميلي جي ڪاروائي پوري ٿي.<sup>10</sup>

اهڙيءَ رپٽ حيدرآباد سميت سنڌ جي ٻين شهرن ۾ پڻ گل ڦل جون سالگراهون ملهائون ويون. ان کان سواءِ 'ٻارن جي ڦلواڙيءَ' جي شاخن پاران هفتيوار پندرهن روزه ۽ ماهوار بنيادن تي علمي ادبي سرگرميون جاري رهيون. هن تنظيم جي ڪا مرڪزي جوڙجڪ نه هئي، البت مرڪز جو ڪم 'گل ڦل' رسالي پاران ئي ڪيو ويندو هو. ٻئي پاسي سڄيءَ سنڌ جون شاخون پاڻمرادو پنهنجون پنهنجون سرگرميون ڪنديون هيون، جن جون رپورٽون 'گل ڦل' ۾ شايع ڪيون وينديون هيون. 'گل ڦل' رسالي جو پسمنظر هئڻ ڪري جتي جتي رسالو پهچندو

<sup>10</sup> ماهوار 'گل ڦل'، فيبروري 1962ع، سنڌي ادبي بورڊ ڄامشورو، ايڊيٽر: غلام رباني آگرو

هو اتي ٻارن جي ڦلواڙي قائم ٿي ويندي هئي. هن تنظيم ٻارن ۾ وڏو علمي ادبي چاهه پيدا ڪيو ۽ پنهنجي علم ادب، ثقافت ۽ تاريخ سان وابستگي پيدا ڪئي. هي اهو دور هو جڏهن ٻارن جي علمي ادبي تنظيمن جي جوڙجڪ جو سلسلو تيز ٿيو هو. هن دور ۾ ٻارن جون جيڪي تنظيمون اڳ ئي ڪم ڪري رهيون هيون، تن ۾ عبرت اخبار جي 'ٻارن جي ڀاري'، غلام مرتضيٰ ڀٽي ۽ مقبول ڀٽي جي 'بزم گلستان' ۽ 'بزم گلزار' ۽ اياز ڀاٽوليءَ جي 'بزم گلشن سنگت' شامل آهن، پر سرڪاري سطح تي هي ٻارن جي ڦلواڙي ئي، ورهاڱي کان پوءِ پهرين تنظيم هئي، جنهن ذريعي سنڌ جي ٻارن جي شعوري آبياري ڪئي وئي. هن تنظيم جي ڪم ۽ ڪارڪردگيءَ ۾ سائين محمد ابراهيم جويي، سائين ڊاڪٽر غلام علي الانا، غلام رباني آگري، غلام رضا ڀٽي، محمد دائود بلوچ ۽ ٻين جو وڏو هٿ هو.

'گل ڦل' رسالي پاران قائم ٿيل ٻارن جي هن علمي ادبي تنظيم 'ٻارن جي ڦلواڙيءَ' جو سلسلو 1965ع تائين هليو ۽ 1966ع ۾ سنڌ حڪومت جي اطلاعات کاتي پاران گل ڦل تي پابنديءَ کان پوءِ هي تنظيم پاڻمرادو بند ٿي وئي. سنڌ اندر ٻارن جي علمي ادبي سرگرمين جي حوالي سان هن تنظيم جي ڪم ۽ ڪارڪردگيءَ کي هميشه ياد رکيو ويندو.

### لالِي چلڊرينس ڪلب/ لالِي ٻارڙا سنگت:

ٻارڙن جي مشهور رسالي 'لالِي' جي سهاري هيٺ 1981ع ۾ آغا قيوم 'لالِي چلڊرين ڪلب' جي نالي سان هڪ تنظيم قائم ڪئي، جيڪا 'لالِي ٻارڙا سنگت' جي نالي سان پڻ سڃاتي ويندي هئي. تنظيم جو چيئرمئن آغا قيوم هو جڏهن ته سرپرست محمد علي ٻڍاڻي ۽ آرگنائيزر نثار دائود پوٽو هو. تنظيم جا ڪنٽرولر، ڊپٽي، پائوٽر، هالائي، شڪارپور ۽ ٻين شهرن ۾ يونٽ ڪليا. اهڙيءَ ريت سنڌ ۾ 13 يا 14 شاخون

— سنڌي ٻارائي ادب جي تاريخ، جلد ٻيو —



ڪم ڪرڻ لڳيون.

لالِي چلڊرينس ڪلب جي ڪارڪردگيءَ ۾ يونٽ ڏيپلي جو وڏو هٿ هو جتي پهريون ڀيرو ٻالڪ ميلو منعقد ڪيو ويو. ان کان سواءِ قربان منگيءَ جي سهڪار سان خيرپور ضلعي جي شهر ڪنب ۾ پڻ هڪ پروگرام ٿيو. هي تنظيم 1988ع تائين هلي ۽ پوءِ پاڻمرادو بند ٿي وئي.

### گل ڦل ادبي سنگت (ماهور 'گل ڦل')

جنوري 1983ع جي گل ڦل ۾ صفحي 51 تي 'گل ڦل ادبي سنگت' قائم ڪرڻ لاءِ اشتهار شايع ٿيو جنهن ۾ ٻارن کي صلاح ڏني وئي ته اهي 'گل ڦل ادبي سنگت' جي جوڙجڪ ۽ مقصدن جي سلسلي ۾ پنهنجا مشورا ڏين. اشتهار ۾ سنگت لاءِ ڪجهه رهنما اصول پڻ واضع ڪيا ويا جيڪي هيٺين ريت هئا:

1. سنگت جا ميمبر پرائمري کان ميٽرڪ تائين جا ٻار هوندا، جڏهن ته ميٽرڪ کان مٿي جا ٻار هن تنظيم جا ميمبر نه ٿي سگهندا.
2. گل ڦل ادبي سنگت جي 15 ڏينهن ۾ هڪ دفعو ڪنهن نه ڪنهن موڪل واري ڏينهن گڏجاڻي منعقد ڪئي ويندي.
3. تنظيم جا عهديدار ٻارن جي فلاح ۽ بهبود لاءِ ڪم ڪندا.
4. عهديدارن ۾ چيئرمين، وائيس چيئرمين، جنرل سيڪريٽري، پريس سيڪريٽري، خزانچي ۽ ڏهن ميمبرن تي ورڪنگ ڪميٽي شامل هوندي تنظيم جي گڏجاڻي جي خبر گل ڦل ۾ شايع ڪئي ويندي ۽ اداري پاران ڪڏهن ڪڏهن ڪو نمائندو انهن ادبي ڪچهرين ۾ شريڪ ٿيندو.<sup>11</sup>

هن اعلان کان پوءِ سنڌ جي مختلف شهرن ۾ 'گل ڦل ادبي سنگت' جون شاخون کلڻ لڳيون پهرين شاخ جيڪب آباد ضلعي جي

<sup>11</sup> 'ماهور 'گل ڦل'، فيبروري 1983ع، سنڌي ادبي بورڊ ڄامشورو

’بدائي‘ شهر ۾ ڪولي وئي، جڏهن ته چوهڙ جمالي، ميرپورخاص، ڏيپلو بخشاپور سجاول، ۽ ٻين شهرن ۾ پڻ شاخون کڻڻ لڳيون. اهڙيءَ ريت گل ڦل ادبي سنگت آهستي آهستي سنڌ جي سڀني وڏن شهرن ۾ پکڙجي وئي. هن تنظيم پاران مختلف يونٽن جي سطح تي ٻارن جا تقرير ۽ تحريري مقابلا ۽ ذهن آزمائش جا پروگرام ٿيا.

’گل ڦل ادبي سنگت‘ جو مرڪزي ڍانچو پڻ گل ڦل پاران اڳ قائم ٿيل ’ٻارن جي ڦلواڙي‘ جهڙو ئي هو جنهن ۾ مرڪز جو ڪم رسالي جي انتظاميا پاران ئي ڪيو ويندو هو جڏهن شهرن، ڳوٺن ۽ وستين ۾ قائم ٿيل شاخون پنهنجو پاڻ سرگرميون ڪري رپورٽون رسالي کي موڪلينديون هيون. هي تنظيمي سلسلو سال 1983ع جي چند مهينن تائين جاري رهيو جنهن کان پوءِ اوچتو گل ڦل ۾ ’گل ڦل ادبي سنگت‘ جون رپورٽون شايع ٿيڻ بند ٿي ويون. سيپٽمبر 1983ع واري پرچي ۾ ٻارن خطن ۽ تجويزن واري سلسلي ۾ هڪ ٻار ’گل ڦل ادبي سنگت‘ جي سرگرمين جي رپورٽن شايع نه ٿيڻ تي معلوم ڪيو ته کيس جواب ڏنو ويو ته ڇاڪاڻ ته ڪن شاخن ’گل ڦل ادبي سنگت‘ کي غلط استعمال پئي ڪيو ۽ ان سلسلي ۾ ڪافي شڪايتون پڻ اچڻ لڳيون هيون، ان ڪري تنظيم کي بند ڪيو ويو آهي.<sup>12</sup>

’گل ڦل ادبي سنگت‘ کي قائم ڪرڻ جو خواب اڪبر جسڪاڻي ڏٺو هو جيڪو ان وقت ’گل ڦل‘ جو انچارج ايڊيٽر هو. سندس خواهش هئي ته هي تنظيم هڪ ڀيرو وري ’ٻارن جي ڦلواڙي‘ وانگر، سنڌ جي ٻارن ۾ علمي ادبي روح ڦوڪي، پر اڪبر جو اهو خواب پورو نه ٿي سگهيو ۽ تنظيم بند ٿي وئي.

<sup>12</sup> ماهوار ’گل ڦل‘، سيپٽمبر 1983ع، سنڌي ادبي بورڊ ڄامشورو انچارج ايڊيٽر، اڪبر جسڪاڻي

## نٽ ڪٽ گروپ آف پبليڪيشنس (پروگرام ۽ ورڪشاپس):

‘نٽ ڪٽ گروپ آف پبليڪيشنس’ نالي سان هڪ علمي ادبي ادارو حيدرآباد جي نوجوان صحافي ۽ اديب محمد وسيم خان، 1993ع ۾ لطيف آباد نمبر 2، حيدرآباد ۾ قائم ڪيو. ابتدائي طور محمد وسيم خان اردوءَ ۾ ٻارن جو ماهوار رسالو ‘نٽ ڪٽ’ جاري ڪيو جيڪو اڃا تائين شايع ٿيندو پيو اچي. اڳتي هلي هن اداري اردوءَ ۾ ٻارن جا مختلف ڪتاب شايع ڪرڻ سان نٽ ڪٽ جا ساليانا پروگرام ڪرڻ شروع ڪيا، جن ۾ اردوءَ سان سنڌيءَ ۾ لکندڙ ٻارن جي نوجوان اديبن کي مڃتا طور ايوارڊ ڏنا ويا.

سال 2000ع ۾ ‘نٽ ڪٽ گروپ آف پبليڪيشنس’ جي چيئرمئن محمد وسيم خان، سنڌيءَ جي نوجوان ليکڪ خالد آزاد سان گڏجي، سنڌ ۾ سنڌيءَ ۽ اردو ڳالهائيندڙن جي گڏيل ادبي ورڪشاپ منعقد ڪرائڻ جو پروگرام رٿيو. هن سلسلي ۾ دعوه اڪيڊميءَ جي طرز تي حيدرآباد ۾ ٽن ڏينهن جا ورڪشاپ منعقد ڪرائڻ جو سوچيو ويو. فرق اهو رکيو ويو ته دعوه اڪيڊميءَ جي ورڪشاپن ۾ مذهبي تربيت تي زور ڏنو ويندو هو جڏهن ته نٽ ڪٽ جي ورڪشاپن ۾ خالص ٽيڪنيڪي بنيادن تي تربيت ڏيڻ جو سوچيو ويو. ان کان سواءِ جيئن ته دعوه اڪيڊميءَ جي ورڪشاپن ۾ صرف مسلمانن کي شرڪت ڪرڻ جي اجازت هئي، ان ڪري اهو پڻ طئي ڪيو ويو ته جيئن ته سنڌ ۾ غير مسلم ليکڪن جي به گهڻائي آهي، ان ڪري انهن جي شرڪت تي زور ڏنو ويندو.

اهڙيءَ ريت جولاءِ 2001ع ۾ پهريون ڀيرو حيدرآباد ۾ نوجوان اردو ۽ سنڌي ليکڪن جو ٽن ڏينهن جو گڏيل ورڪشاپ ڪوٺايو ويندو جنهن ۾ سڄيءَ سنڌ مان 30 کان مٿي نوجوان ليکڪن کي شرڪت جي دعوت ڏني وئي. ٽن ڏينهن تائين انهن ليکڪن جي رهائش، کاڌي پيئي ۽

— سنڌي ٻاراڻي ادب جي تاريخ، جلد ٻيو —



تربيت جو بندوبست 'نٽ ڪٽ گروپ آف پبليڪيشنس' جي ئي حوالي رهيو. ورڪشاپ جا جيڪي موضوع رکيا ويا، تن ۾ ڪهاڻي لکڻ جو فن، شاعريءَ جا لوازمات، مضمون نگاريءَ جو فن، بيهڪ جي نشانين جو استعمال ۽ تحقيق جا اصول وغيره شامل هئا. جيئن ته ٻارن جي ليکڪن لاءِ هن قسم جي ادبي ورڪشاپن جو سنڌ جي ادبي تاريخ ۾ پهريون ڀيرو تجربو ٿي رهيو هو ان ڪري مدد لاءِ مختلف ادارن کي لکيو ويو. ان سلسلي ۾ سنڌي لئنگئيج اٿارٽيءَ جي ان وقت جي چيئرمئن ڊاڪٽر غلام علي الانا تربيتي ڪلاس هلائڻ لاءِ اٿارٽيءَ جو ڄاڻ مهيا ڪيو ته سنڌ يونيورسٽيءَ تڏهوڪي رجسٽرار ۽ 'نٽ ڪٽ گروپ آف پبليڪيشنس' جي انتظامي ڪميٽيءَ جي چيئرمئن نواز علي ڀٽي اسٽڊي ٽوئر لاءِ بسون مهيا ڪيون. ان کان سواءِ سنڌ ايڊيوڪيشن فائونڊيشن سنڌ پاران به ٽيڪنيڪي ۽ مالي مدد ڪئي وئي. اهڙيءَ ريت جولاءِ 2001ع ۾ پهريون ڀيرو حيدرآباد ۾ ٻارن لاءِ لکندڙ نوجوان اديبن جو پهريون ادبي ورڪشاپ منعقد ڪيو ويو.

ورڪشاپ ۾ شرڪت لاءِ هڪ ڏينهن پهرين سڄيءَ سنڌ مان نوجوان ليکڪ حيدرآباد پهتا، جتي سندن رهائش ۽ کاڌي پيتي جو بندوبست اسپورٽس ڪامپليڪس هاسٽل، نياز اسٽيڊيم ۾ ڪيو ويو. ٻئي ڏينهن صبح کان سنڌي لئنگئيج اٿارٽيءَ جي ڄاڻ ۾ تربيتي ڪلاس شروع ڪيا ويا. ان پهرئين ورڪشاپ ۾ سنڌ جي مختلف شهرن مان جن نوجوان ليکڪن شرڪت ڪئي، تن ۾ وفا مولا بخش قمبراڻي، سنجڻ ڪمار ساگر، پير نويد شاهه هاشمي، سنڌو شڪيل جوڻيجو شوڪت ڇاڇڙ نوشاد عادل، خادم حسين سيلرو عاشق شمس سومرو ۽ ٻيا شامل هئا. ورڪشاپ ۾ جن اديبن ۽ عالمن نوجوان ليکڪن کي مختلف موضوعن تي ليڪچر ڏنا، تن ۾ تاج جويو، زيب سنڌي، ابن آس، اديس

جتوئي ۽ ٻيا شامل هئا. ان دوران نوجوان ليکڪن کي ڪينجهر، مڪلي ۽ بادشاهي مسجد نٿي جو مطالعاتي دورو پڻ ڪرايو ويو.

ورڪشاپ ۾ تربيتي ڪلاس، مطالعاتي دورن ۽ ادبي مقابلن جي ترتيب ائين رکي ويندي هئي، جو پهرئين ڏينهن تي صبح 9 بجي کان شام 5 بجي تائين مختلف موضوعن تي ليڪچر هوندا هئا، جڏهن ته شام جو هاسٽل تي شريڪ ٿيندڙ پاڻ ۾ گڏجي ڪو مشاعرو يا مذاڪرو منعقد ڪندا هئا. ڏينهن جو جنهن صنف تي ليڪچر ٿيندو هو رات جو ان صنف جو ادبي مقابلو پڻ ٿيندو هو. ٻئي ڏينهن صبح جو هڪ ليڪچر وٺڻ کان شريڪ ٿيندڙن کي ڪنهن علمي، ادبي، تاريخي يا ثقافتي هنڌ جو دورو ڪرايو ويندو هو. جتان واپسيءَ کان پوءِ ڪنهن مخصوص صنف تي ادبي مقابلو ڪرايو ويندو هو. آخري ڏينهن رهيل ليڪچر وٺڻ کان پوءِ شام جو رنگا رنگ اختتامي تقريب ٿيندي هئي، جنهن ۾ شريڪ ٿيندڙ نوجوان ليکڪن کي ايوارڊ ۽ سرٽيفڪيٽ ڏنا ويندا هئا، جڏهن ته موسيقيءَ جي محفل پڻ ٿيندي هئي، جنهن ۾ ناميارن فنڪارن کان سواءِ شريڪ ٿيندڙ نوجوان اديب به فن جو مظاهرو ڪندا هئا.

اهڙيءَ ريت اڳتي هلي هر سال ان سلسلي کي جاري رکيو ويو جيڪو 2010ع تائين هليو. سال 2001ع کان 2010ع تائين 'نٽ ڪٽ گروپ آف پبليڪيشنس' پاران ڪل 10 تربيتي ورڪشاپ ڪرايا ويا، جن ۾ تقريبن 400 کان مٿي سنڌ جي نوجوان اديبن، شاعرن ۽ صحافين لکڻ جي مختلف صنفن جي تربيت ڏني وئي. ان دوران جن عالمن ۽ اديبن مختلف موضوعن تي ليڪچر ڏنا، تن ۾ پروفيسر عنايت علي خان، تاج جويو، زيب سنڌي، حفيظ ڪنڀر، انور بربلوي، جامي چانڊيو، اسحاق سميجو، ابن آس، ڊاڪٽر محمود مغل، اديس جتوئي، نصير مرزا، ڊاڪٽر محمد علي مانجهي، تبسم صغيير، علي حسن، مرزا سليم بيگم، امر سنڌو

— سنڌي ٻار اٿي ادب جي تاريخ، جلد ٻيو —

مرحب قاسمي، نصير مرزا، ڊاڪٽر محمد افتخار ڪوڪر، محمد وسيم خان  
آغا رفيق، انور ساگر ڪانڌڙو، سيد عاطف حسين، اعجاز احمد اعجاز  
عبدالرشيد فاروقي، ناظم ماتلوي، اعجاز مهر، حميد الرحمان، سهيل  
سانگي، سليم ملاح، عبدالله شيخ، ڪليم چغتائي، عابده شيخ، محمد  
وسيم خان، خالد آزاد ۽ ٻيا شامل هئا.

’نٽ ڪٽ گروپ آف پبليڪيشنس‘ جي هنن ورڪشاپن ۾  
ڪيترن ئي نوجوان ليکڪن اتساه ورتو ۽ اڄ اهي مختلف شعبن ۾  
پنهنجون خدمتون سرانجام ڏيئي رهيا آهن. اهڙن ليکڪن ۾ وفا مولا  
بخش قمبرائي، شوڪت چاچڙ، نوشاد عادل، پيرنويد شاهه هاشمي، سنڌو  
شڪيل جوڻيجو، خادم حسين سيلرو، سنجڻ ڪمار ساگر، عاشق شمس  
سومرو، سعيد آزاد ڪوڪر، عاطف حسين وگهيو، فرزانه سومرو، صائما  
يوسف، حنا اسحاق بلوچ، ثنا اسحاق بلوچ، قرت العين ڪلهوڙو، شمع  
بلوچ، انيلا ميمڻ، ارشاد جوڻيجو، ڪوي حسن بلوچ، حيدر زرياب، نعيم  
ملاح، هيومن ڪالاڻي، عبید الله سنڌي، سارنگ جوڻيجو، روپلو جوڻيجو، احمد  
سينا سيلرو، عدنان هاليپوٽو ۽ ٻيا شامل آهن.

’نٽ ڪٽ گروپ آف پبليڪيشنس‘ جي هنن ورڪشاپن جا  
انتظام محمد وسيم خان، خالد آزاد ۽ قربان شيخ حوالي رهيا، جڏهن ته  
مختلف وقتن تي جن ٻين دوستن رضاڪارانه طور تي ڪم ۾ هٿ وٺايو تن ۾  
وفا مولا بخش قمبرائي، فرزانه سومرو، شوڪت چاچڙ، عاطف حسين وگهيو،  
روپلو جوڻيجو، سارنگ جوڻيجو، عمير مهيسر، زبير سومرو، سرمد دارا، عدنان  
هاليپوٽو، نعيم ملاح ۽ ٻيا شامل هئا.

سال 2010ع ۾ سنڌي نوجوان ليکڪن لاءِ علمي ۽ ادبي  
ورڪشاپن جو هي سلسلو پنهنجي پڄاڻي تي پهتو.



## روشن دنيا پالڪ سنگت (ماهور روشن دنيا):

ٽنڊي ڄام مان شايع ٿيندڙ ٻارڙن جي مشهور رسالي 'روشن دنيا' جي سھاري هيٺ، ٻارن جي ھيءَ علمي ۽ ادبي تنظيم 'روشن دنيا پالڪ سنگت' 14 نومبر 2000ع تي ٽنڊي ڄام ۾ قائم ڪئي وئي. هن تنظيم جو سرپرست مير شاھنواز ٽالپر هو. جڏهن ته مرڪزي چيئرمئن رحمت الله ڪنڀر چونڊيو ويو. ٻين مرڪزي عھديدارن ۾ وائيس چيئرمئن سائي ٺھڙيو جنرل سيڪريٽري امداد ٺھڙيو ماليات سيڪريٽري رميش ڪمار سوٽھڙ ۽ اطلاعات ۽ پريس سيڪريٽري ظفر علي پنھور چونڊيا ويا. سينٽرل ايگزيڪيوٽو ڪميٽيءَ کان سواءِ 15 جڙن تي ٻڌل ھڪ سينٽرل ڪميٽي پڻ ھئي، جنھن ۾ مٿين پنجن جڙن سميت علي احمد جمالي، خالد آزاد، روهت ڪمار الطاف ڪنڀر، محمد علي ڪنڀر، ممتاز ڪنڀر ۽ ٻيا شامل ھئا. تنظيم جو منشور ھيٺين 15 نڪتن تي ٻڌل ھو:

1. ٻارن کي متحد ڪرڻ ۽ شعوري سگھ ۾ اضافو آڻڻ
2. ضلعي سطح تي ٻارن جون تنظيمون ٺاھي رابطو ڪاري کي ھٿي ڏيڻ
3. ٻارن جي مجموعي تعليمي ميدان ۾ مڪمل رھنمائي ڪرڻ
4. ٻارن جي تخليقي صلاحيتن ۾ واڌارو آڻي اعتماد ۾ اضافو آڻڻ
5. ٻارن لاءِ ننڍي سطح تي لائبريريون قائم ڪرڻ
6. ٻارن لاءِ مختلف موضوعن تي تربيتي پروگرام ڪرائڻ
7. ٻارن لاءِ ثقافتي توڙي ٻين راندين جا مقابلا ڪرائڻ
8. ٻارن جي لاءِ مطالعاتي دورا ڪرڻ
9. ٻارن ۾ بچت جي رجحان کي وڌائڻ
10. ٻارن ۾ لکڻ، پڙھڻ واري شوق کي ھٿي ڏيڻ
11. ٻارن تي ٿيندڙ تشدد ۽ جنسي ڏاڍاين خلاف آواز اٿارڻ

سندھي ٻار اٿي ادب جي تاريخ، جلد ٻيو

12. ٻارن متعلق بين القوامي قانونن جهڙوڪ (UN Child Right Convention)

(CRC) متعلق آگاهي ڏيڻ ۽ عمل لاءِ ڪوششون وٺڻ

13. ٻارن تي ٿيندڙ جبري پورهي خلاف آواز اٿارڻ

14. ٻارن جي بنيادي صحت متعلق آگاهي ڏيڻ

15. معذور ٻارن جي ترجيحي بنيادن تي فلاح ويهيو ڪرڻ

هن تنظيم جا سنڌ جي مختلف شهرن، جهڙوڪ: اسلام ڪوٽ، مٺي، ڇاڇرو، ٽنڊو ڄام، ڪپري موري، عمرڪوٽ، سانگهڙ، جهول، ٽنڊوالهيار، ميرپور خاص، ڊگهڙي، ڪوٽ غلام محمد، ڪنري ۽ ٻين شهرن ۾ يونٽ هئا، جن طرفان ٻارڙن لاءِ مختلف پروگرام ڪرايا ويندا هئا. تنظيم جي مرڪز پاران مئي 2001ع تي سنڌي لئنگئيج اٿارٽيءَ جي هال ۾ 'جشن لطيف' ملهايو ويو. جنهن ۾ خالد آزاد جي ڪتاب 'جيگل جي هنج ۾' جو مهورت پڻ ڪيو ويو. هن تقريب ۾ سنڌي ٻارائي ادب ۾ خدمتن جي مڃتا طور اسرار شام، شبير ساگر، خالد آزاد، زبير سومري ۽ ٻين کي ايوارڊ ڏنا ويا. ٻارن جي هيءَ تنظيم ٻه سال کن سرگرم رهڻ کان پوءِ پاڻمرادو ختم ٿي وئي.

ٻارن جي دنيا سنگت (ماهور ٻارن جي دنيا):

'ڪاوش گروپ آف پبليڪيشنس' پاران سال 2001ع ۾ شايع ٿيل ٻارن جي رسالي ٻارن جي دنيا پاران، رسالي جي چنڊ پرچن جي شايع ٿيڻ کان پوءِ، رسالي جي سهاري هيٺ ٻارن جي علمي ۽ ادبي تنظيم 'ٻارن جي دنيا سنگت' قائم ڪئي وئي. رسالي ۾ اهڙو اعلان شايع ٿيڻ کان پوءِ ٻارڙن سنڌ جي مختلف شهرن ۽ ڳوٺن ۾ تنظيم جا يونٽ قائم ڪيا ۽ پنهنجي علمي ادبي سرگرمين جي شروعات ڪئي.

تنظيم جو نگران رسالي جو ايڊيٽر سيد زوار نقوي هو. جڏهن ته ضلعي سطح تي پڻ نگران رکيا ويا. تنظيم جا مختلف شهرن ۾ يونٽ هئا.

— سنڌي ٻارائي ادب جي تاريخ، جلد ٻيو —

جن ۾ لاڙڪاڻو سکر ۽ پنو عاقل، قمبر، شهدادڪوٽ، مٺي، ڏيپلو، سجاول، ٺٽو، مٽياري، ٽنڊوالهيار، عمرڪوٽ، ڇاڇرو، اسلامڪوٽ ۽ ٻيا شامل هئا. يونٽ پنهنجو پارٽي سرگرميون ڪندا هئا ۽ رپورٽون رسالي ۾ موڪليون وينديون هيون.

هن تنظيم پاران جيتوڻيڪ مرڪزي سطح يا شاخن پاران ڪا وڏي سرگرمي نه ڪئي وئي، البت شاخون ننڍا ننڍا پروگرام ڪرائينديون رهنديون هيون. هي تنظيم رسالي جي شايع ٿيڻ تائين قائم رهي ۽ پوءِ بند ٿي وئي.

### گلڙا سنگت، سنڌ (ماهور ’گلڙا‘):

ٻارن جي مقبول رسالي ماهوار ’گلڙا‘ جي سهاري هيٺ ٻارن جي عملي، ادبي تنظيم ’گلڙا سنگت، سنڌ‘ 2003ع ڌاري ٽنڊي ڄام ۾ قائم ڪئي وئي. هن تنظيم جو سرپرست شبير ساگر هو. جڏهن ته مرڪزي صدر واحد پارس هيسباڻي، نائب صدر اختر سمون ۽ جنرل سيڪريٽري خالد آزاد چونڊيا ويا. ٻين مرڪزي عهديدارن ۾ وفا مولا بخش جوائنٽ سيڪريٽري، راجيش گوسوامي ماليات سيڪريٽري، دليپ ساگر گوسوامي رابطا سيڪريٽري، احسان راهو جو پريس سيڪريٽري ۽ نذير احمد ميمڻ آفيس سيڪريٽري چونڊيا ويا. تنظيم جي هڪ سپريم ڪائونسل پڻ جوڙي وئي، جنهن جو چيئرمئن گل شير لوجي ۽ وائيس چيئرمئن همسفر نواز تنيو هئا. جڏهن ته ميمبرن ۾ حبيب الله ميمڻ، معراج خالد نظاماڻي، پير نويد شاهه هاشمي ۽ خادم حسين لاکو شامل هئا. ’گلڙا سنگت‘ جو آئين هيٺين نڪتن تي ٻڌل هو:

مڪيه مقصد: ٻارن جي ادب ۽ تعليم جي واڌاري ۽ سڌاري لاءِ ڪم ڪرڻ ۽ سماج ۾ ٻارن جي حقن بابت آگاهي پيدا ڪرڻ.



## \* ٻارن جو ادب:

سنڌي ٻارائي ادب جي واڌاري ۽ سڌاري لاءِ ڪم ڪرڻ، سنڌي ٻارائن رسالن جي ترقي ۽ مالي سهائتا لاءِ وسيلن جي ڳولا ڪرڻ، سنڌي ٻارن لاءِ معياري تعليمي ۽ اخلاقي مواد جي تياريءَ لاءِ ڪم ڪرڻ، سنڌي ٻارائي ادب جي تاريخ کي سهيڙڻ، سنڌي ٻارن لاءِ انسائيڪلوپيڊيائن، ڊڪشنريون، ليکڪن جو ڊائريڪٽريون ۽ معياري ڪتابڙا تيار ڪرڻ، ٻارن لاءِ لکندڙ نوجوان ليکڪن لاءِ تربيتي ورڪشاپ ڪرائڻ سميت، مختلف تخليقي مقابلا ڪرائڻ، انعام ايوارڊ ۽ شيلڊون ڏيڻ ۽ سندن ڪتاب ڇپائڻ، ٻارائي ادب ۽ ٻارائن ليکڪن جي مسئلن بابت سيمينار ڪانفرنسون ۽ مذاڪرا ڪرائڻ، رسالن جا خاص نمبر شايع ڪرائڻ.

## \* ٻارن جي تعليم:

تعليم جي واڌاري ۽ سڌاري لاءِ ڪم ڪرڻ، هر ٻار لاءِ بنيادي تعليم حاصل ڪرڻ بابت سماج ۾ آگاهي پيدا ڪرڻ، طبقاتي تعليم جي خاتمي لاءِ جدوجهد ڪرڻ، پسمانده علائقن ۾ مفت ٽيوشن سينٽر ۽ علمي مرڪز قائم ڪرڻ، پرائيويٽ اسڪولن ۾ سنڌي سبجيڪٽ لازمي طور پڙهائڻ لاءِ ڪم ڪرڻ، ڪاپي ڪلچر، سفارش ۽ رشوت جي خاتمي لاءِ جدوجهد ڪرڻ، غريب شاگردن جي في معاف ڪرائڻ لاءِ ڪم ڪرڻ ۽ کين ڪتاب ۽ ڪپڙا وغيره فراهم ڪرڻ، تعليمي شعور پيدا ڪرڻ ۽ مذاڪرا، ڪانفرنسون ۽ سيمينار ڪرائڻ.

## \* ٻارن جا حق:

اقوام متحده طرفان منظور ڪيل، گهڻ ملڪي ٻارن جي حقن واري پڌرنامي تي عمل ڪرائڻ، جبري پورهئي، جنسي ڏاڍاين، تشدد ۽ ٻارن جي اغوا خلاف ڪم ڪرڻ، بيگار ڪمپن ۾ قيد ٻارڻن جي آزاديءَ لاءِ ڪوششون ڪرڻ، ٻارن جي حقن بابت مذاڪرا، سيمينار ۽

ڪانفرنسون ڪرائڻ، ٻارڻن جي حقن جي ٿيندڙ لتاڙ خلاف رپورٽون تيار ڪري لاڳاپيل ادارن ۽ وزارتن ڏانهن اماڻڻ، ٻارن جي مسئلن کي ميڊيا تي آڻي، سماج ۾ آگاهي پيدا ڪرڻ.

ابتدا ۾ تنظيم جو آئين، تعارفي پمفليت ۽ ٻيو آگاهيءَ وارو مواد تيار ڪيو ويو ۽ ان ڏس ۾ ڪجهه تنظيمي گڏجاڻيون ٽنڊي ڄام ۾ پڻ ٿيون، پر پوءِ تنظيم گهڻو وقت هلي نه سگهي ۽ آخر ان ئي سال يعني 2003ع ۾ بند ٿي وئي.

### گل ڦل ٻارڙا سنگت، سنڌ: (ماهور 'گل ڦل'):

سنڌي ٻارڻن جي مشهور رسالي 'گل ڦل' جي سهاري هيٺ، ٻارڻن جي علمي ۽ ادبي تنظيم 'گل ڦل ٻارڙا سنگت' مارچ 2007ع ۾ قائم ٿي. ان وقت اديب ۽ محقق دين محمد ڪلهوڙو 'گل ڦل' جو ايڊيٽر هو ان ڪري کيس 'گل ڦل ٻارڙا سنگت' جو ڪو آرڊينيٽر مقرر ڪيو ويو جڏهن ته نامياري سماج سڌارڪ 'ڀاڻو در محمد ٻرڙي' کي تنظيم جو چيئرمئن بڻايو ويو. 'گل ڦل ٻارڙا سنگت سنڌ' جو آئين هيٺين نڪتن تي ٻڌل هو:

1. ٻارڻن جي معلومات وڌائڻ لاءِ ڪتابن ۽ ليڪچرن وسيلي تربيت ڪرڻ.
2. ٻارڻن ۾ تقرير، تحرير ۽ بحثن مباحثن وسيلي ڳالهائڻ ۽ لکڻ جون صلاحيتون اجاگر ڪرڻ.
3. ٻارن ۾ سماجي خدمتن جو اخلاقي معيار بلند ڪرڻ.
4. ٻارن کي اڳتي آڻڻ جي ڏس ۾ استادن ۽ والدين جي رهنمائي حاصل ڪرڻ.
5. ٻارڻن کي ننڍپڻ ۾ ئي اجاين ڳالهين ۽ ڪمن کان پري رکي، بهترين خوبيون وارو انسان بنائڻ لاءِ 'گل ڦل ٻارڙا سنگت سنڌ' کي منظم ڪرڻ واري عمل ۾ مصروف رکڻ.
6. سٺي علم سان گڏ سٺو انسان بنائڻ لاءِ ڪوششون ڪرڻ.

7. سنڌي ٻارڙن کي علمي ادبي، سائنسي ۽ تفريحي ماحول پيدا ڪري ڏيڻ سان گڏ هڪ پليٽ فارم تي هڪ منظم سگهارو آواز ڏيڻ سان يقيناً هو اڳتي هلي باڪردار ۽ سٺا شهري ٿيندا جيڪو اسان جو مقصد آهي.

• ڪنهن اسڪول ڳوٺ، شهر ۽ تعلقي ۾ جتي يونٽ قائم نه آهي ته اتي آرگنائيزر جو ڪم آهي ته ٻارڙا گڏ ڪري 'گل ڦل ٻارڙا سنگت سنڌ' جو يونٽ قائم ڪري ۽ ان جي هر وقت سار سنڀال لهي. اهو سمورو ڪم مرڪزي ڪوآرڊينيٽر جي اجازت سان ڪيو ويندو.

تنظيم جي مرڪزي آفيس ڪنٽرول ۾ هوندي هئي، جڏهن ته چوٿين درجي کان ڏهين درجي تائين هر هڪ ٻار 'گل ڦل ٻارڙا سنگت سنڌ' جو ميمبر ٿيڻ جي اهل هو. حالتن آهر عمر ۾ گهٽ وڌائي ٿي پئي سگهي، 'گل ڦل ٻارڙا سنگت سنڌ' جي سموري ڪم کي وڌائڻ، سرگرم رکڻ ۽ نظرداري ڪرڻ سان گڏ تنظيمي فيصلن تي عمل ڪرائڻ لاءِ پڇا ڳاڇا ۽ اڳواڻيءَ وارو ڪردار ادا ڪرڻ جي ذميداري صدر جي رکي وئي. نائب صدر تنظيمي ڪم لاءِ هر وقت سرگرم رهڻ، صدر جي غير موجودگيءَ ۾ صدر سمورا اختيار استعمال ڪرڻ، هر وقت صدر سان صلاح مصلحت ۾ گڏ هجڻ ۽ سندس ڪمن ۾ مددگار رهڻ جو پابند هو جڏهن ته جنرل سيڪريٽري، تنظيمي ڪمن جي اڳواڻي ڪرڻ، ڪارروائي هلائڻ، تنظيمي ڪمن جي لکت پڙهت ڪرڻ، رجسٽر ۽ فائيل ٺاهڻ، سموري ڪاروهنوار کي پنهنجي اڳواڻي، نظرداريءَ ۾ هلائڻ، تنظيم کي وڌائڻ لاءِ نت نوان رايو ڏيڻ، تنظيمي ڪيل فيصلن تي نه ٿيندڙ عملن جو خيال رکي ذميدار اڳواڻن ۽ ميمبرن کي لکت ۾ آگاهي ڏيڻ، صدر سان هر وقت صلاح مصلحت ڪرڻ، پنهنجي پڙهائي ۽ تنظيمي ڪمن کي بهتر انداز ۾ هلائڻ لاءِ ذميدار هو. ان کان سواءِ جوائنٽ سيڪريٽري، خزانچي، پريس



سيڪريٽري ۽ آفيس سيڪريٽريءَ جون ٻن مختلف ذميداريون هيون.  
مٿي ڄاڻايل عهدن کان سواءِ هيٺيون ڪاميٽيون پڻ جوڙيون ويون.  
1. **تعلق ڪاميٽي:**

تعلق ڪاميٽيءَ ۾ ان تعلق جي هر هڪ يونٽ جا صدر جنرل  
سيڪريٽري ۽ خزانچي ميمبر هوندا. اهي پنهنجي اڪثريت راءِ سان  
'گل ڦل ٻارڙا سنگت سنڌ' جا ٽي ميمبر تعلق ڪاميٽيءَ ۾ ڪٿي سگهندا.  
ان کان پوءِ انهن مان اڪثريت راءِ سان تعلق باڊي چونڊي ويندي، جنهن  
جا عهديدار هن ريت هئا: تعلق صدر جنرل سيڪريٽري، خزانچي ۽  
پريس سيڪريٽري

## 2. **ضلعي ڪاميٽي:**

'گل ڦل ٻارڙا سنگت سنڌ' جي ضلعي باڊيءَ ۾ هر هڪ ضلعي ۾  
سموري تعلقن جا چونڊيل صدر جنرل سيڪريٽري ۽ آرگنائيزر کان  
سواءِ جيترا يونٽ هوندا، اوترا ميمبر ضلعي ڪاميٽيءَ تي اڪثريت راءِ  
سان ڪنيا ويندا. ضلعي جي سموري ميمبرن مان اڪثريت راءِ سان ضلعي  
باڊيءَ لاءِ تعلق صدر جنرل سيڪريٽري، خزانچي ۽ پريس سيڪريٽري  
چونڊيا ويا.

## 3. **مرڪزي ڪاميٽي:**

مرڪزي باڊيءَ ۾ هر هڪ ضلعي جا صدر جنرل سيڪريٽري،  
آرگنائيزر ان کانسواءِ انهن جي اڪثريت راءِ سان 'گل ڦل ٻارڙا سنگت  
سنڌ' جا ڪي به 5 اڳواڻ ان ۾ ميمبر طور ڪٿي سگهيا. پوءِ اڪثريت راءِ سان  
مرڪزي باڊي انهن مان چونڊي ويندي، مرڪز ۾ به ساڳيا چار عهدا هوندا.  
مئي 2007ع ۾ 'گل ڦل ٻارڙا سنگت سنڌ' جي چيئرمئن پائو  
در محمد ٻرڙي مختلف شهرن جا دورا ڪيا ۽ اتي آرگنائيزر مقرر ڪيا.  
ستت ئي تنظيم جو شاخون سنڌ جي مختلف شهرن ۾ ڪلي ويون. ان

دوران عبدالحي ڀٽي کي گهوٽڪي، بيخود بلوچ کي سکر، زوهيب سومري کي خيرپور ميرس، امداد جسڪاڻي کي تعلقي پنوعاقل ۽ حمير جاني ٻرڙي کي تعلقي قنبر تي آرگنائيزر مقرر ڪيو ويو. اهڙيءَ ريت ’گل ڦل ٻارڙا سنگت سنڌ‘ جون سڄيءَ سنڌ ۾ سرگرميون شروع ٿي ويون. ٻارڙن جي سرگرمين جا احوال گل ڦل ۾ شايع ٿيڻ لڳا. هي سلسلو پورو هڪ سال هليو جنهن کان پوءِ سنڌي ادبي بورڊ ۾ انتظامي تبديلين جي پيش نظر ’گل ڦل ٻارڙا سنگت سنڌ‘ پاڻمرادو بند ٿي وئي. ويجهي ماضيءَ ۾ گل ڦل ٻارڙا سنگت ئي سنڌي ٻارڙن جو وڏو علمي ۽ ادبي فورم سمجهي پئي وئي، پر بدقسمتيءَ سان هي سلسلو انتظامي معاملن جي ور چڙهي ويو.

### پنڪڙيون ٻالڪ ادبي فورم (تماهي ’پنڪڙيون‘)

’پنڪڙيون ٻالڪ ادبي فورم‘ نالي هي تنظيم عمرڪوٽ جي نوجوان سهيل احمد ڪنڀر 2013ع ۾ ٻارن جي تماهي رسالي ’پنڪڙيون‘ جي پليٽ فارم تان قائم ڪئي. سهيل احمد ڪنڀر هن تنظيم جو باني ۽ سرپرست آهي، جڏهن ته سندس ٽيم ۾ ڀرت ڪمار ارشاد نهڙي ۽ حاڪم داس شامل آهن.

هي تنظيم عمرڪوٽ ۾ مختلف علمي ۽ ادبي پروگرام ڪرائيندي رهندي آهي، جڏهن ته ٻارن جي حقن جي تحفظ جي سلسلي ۾ پروگرامن کان سواءِ سوشل ميڊيا تي مهمون پڻ هلائيندي رهندي آهي. تنظيم پاران شايع ٿيندڙ ٻارن جو رسالو تماهي ’پنڪڙيون‘ تنظيم جي ترجمان رسالي هجڻ سان گڏ، ٻاراڻي ادب جو بهترين رسالو آهي، جنهن ۾ تنظيمي ڪارڪردگيءَ سان گڏ ٻارن لاءِ ڪهاڻيون، معلوماتي مضمون، نظم ۽ گيت شايع ڪيا ويندا آهن.

## ورهاڱي کان پوءِ

### سنڌ ۾ شايع ٿيل ڪتابي سلسلا:

[1957 – 1990]

سنڌ ۾ ٻارن جي ماهوار ٻه ماهي ۽ ٽه ماهي رسالن سان گڏ ٻارن جا 'ڪتابي سلسلا' پڻ شايع ٿيڻ شروع ٿيا، جيڪي ٻارن ۾ بيحد مقبول ٿيا. هي ڪتابي سلسلا پڻ هڪ قسم جا 'رسالا' ٿي هوندا هئا، پر جيئن ته ماهوار ٻه ماهي يا ٽه ماهي رسالن جو نالو هڪ ئي يعني ساڳيو رهندو هو ۽ انهن جو مواد پڻ ساڳي نوعيت جو هوندو هو پر ڪتابي سلسلن ۾ فرق اهو هو ته هر پرچي جو نالو يا عنوان ڌار ۽ مخصوص هوندو هو جڏهن ته سڄي پرچي جو مواد ان مخصوص عنوان هيٺ شايع ٿيندو هو. ڪتابي سلسلن جو ڪو مقرر وقت يا مڌو نه هوندو هو جڏهن ته هنن ڪتابي سلسلن جا ايڊيٽر پليچيف ايڊيٽر هجڻ بجاءِ 'مرتب' ۽ 'سهيڙيندڙ' هوندا هئا. هي ڪتابي سلسلا مختلف موضوعن، عنوانن ۽ نالن سان جاري ٿيندا رهندا هئا، جن ۾ سنڌ ۾ ٻارن اندر وڏو علمي ادبي چاهه پيدا ڪيو ۽ ٻارن کي معاشري ۾ سرگرم ۽ مثبت ڪردار ادا ڪرڻ لاءِ اُتساهيو.

ٻارن جي ڪتابي سلسلن جي شروعات 1957ع ۾ ٽنڊي محمد خان مان اياز پاٽوليءَ جي ڪتابي سلسلي 'اداره گلشن ادب' جي اشاعت سان ٿي. اياز پاٽولي، 'اداره گلشن ادب' جي نالي هيٺ، ڌار ڌار عنوانن سان پرچا شايع ڪندو هو جيڪي هڪ قسم جا رسالا ٿي هئا. اياز پاٽوليءَ

---

سنڌي ٻاراڻي ادب جي تاريخ، جلد ٻيو



جي هن ڪتابي سلسلي ورهاڱي کان پوءِ متاثر ٿيل پاراڻي ادب کي سهارو ڏنو ۽ سنڌ ۾ ٻارن جي ادب جي سلسلي ۾ ماحول پيدا ڪيو. بعد ۾ 1960ع ۾ گل محمد مستوئي ۽ اسلم آزاد حيدرآباد مان هڪ ڪتابي سلسلو 'شاگرد پبليڪيشن' جي نالي سان شروع ڪيو. 1966ع ڌاري غلام رسول ميمڻ ۽ بيدل مسرور بدوي ساڻين سان گڏ شڪارپور مان 'گلشن سيريڙ' نالي ٻارن جو ڪتابي سلسلو شروع ڪيو جنهن جا 5 سلسلا شايع ٿيا. ساڳئي ئي سال شڪارپور مان 'گلستان سيريڙ' ۽ 'پالڪ سيريڙ' نالي ٻارن جا ڪتابي سلسلا شايع ٿيا. ان دوران 1966-67ع ڌاري غلام مرتضيٰ ڀٽي 'شمع سيريڙ' جي نالي سان حيدرآباد مان ٻارن جو ڪتابي سلسلو شروع ڪيو جنهن جو مرتب محمود يوسفائي ۽ اشرف واصفائي هئا. 'شمع سيريڙ' ان دور جو بيحد مقبول ڪتابي سلسلو هو. هن سلسلي جا ڪرائون سائيز ۾ 25 کان 30 ڪتاب شايع ٿيا، جن ٻارن ۾ وڏو علمي ادبي چاهه پيدا ڪيو.

1973ع کان 1980ع تائين سنڌ جي مختلف شهرن مان 14 مختلف ڪتابي سلسلا شايع ٿيا جن مان سڀ کان مقبول ڪتابي سلسلو 'چٽنگ پبليڪيشن' هو جيڪو ناز سنائي 1973ع ۾ سن مان جاري ڪيو. هن سلسلي جا مختلف عنوانن تحت 15 ڪتابي سلسلا شايع ٿيا. ٻارن جي رسالن ۽ ڪتابي سلسلن جي تاريخ ۾ هي اهو واحد ڪتابي سلسلو آهي، جنهن تي ان وقت جي سرڪار پابندي وڌي ۽ ان جي مرتب ناز سنائيءَ کي جيل موڪليو. 'چٽنگ پبليڪيشن' سنڌ جي ٻارن ۾ علمي ۽ ادبي شعور پيدا ڪرڻ سان گڏ سندن سياسي آبياري پڻ ڪئي. هن ڪتابي سلسلي مستقبل جا ڪيترائي اديب ۽ سياسي اڳواڻ پيدا ڪيا، جيڪي اڄ سماج جي مختلف شعبن ۾ پنهنجو ڪردار ادا ڪري رهيا آهن.

هن ڏهاڪي جو هڪ ٻيو مشهور ڪتابي سلسلو 'سنڌي محفل

ادب' (حيدرآباد) هو جيڪو 1975ع ۾ ناصر جمال پناڻ حيدرآباد مان شروع ڪيو. هن سلسلي جا 8 پرچا شايع ٿيا. 1977ع ڌاري خيرپور ميرس مان قربان منگي 'پويٽ پبليڪيشن' نالي ٻارن جو ڪتابي سلسلو شروع ڪيو جنهن جون 5 يا 6 ڪڙيون منظر عام تي آيون. هي پڻ ڪتابي سلسلو ان دور جي مقبول ڪتابي سلسلن مان هڪ هو. 1977ع ۾ نظام عباسي لاڙڪاڻي مان 'راييل پبليڪيشن' جي نالي سان ڪتابي سلسلو شروع ڪيو جنهن جا پڻ 6-7 ڪتاب شايع ٿيا. هي ڪتابي سلسلو پڻ ٻارن ۾ گهڻو مقبول ٿيو. 1977-78ع ڌاري سيد زوار نقوي حيدرآباد مان 'ٻارن جي محفل' نالي هڪ ڪتابي سلسلو شروع ڪيو جنهن جا چار پرچا شايع ٿيا. هي ڪتابي سلسلو پڻ ان دور جي مقبول ڪتابي سلسلن مان هڪ هو بعد ۾ ان نالي سان ٻارن جي علمي ادبي تنظيم قائم ڪئي وئي. آگسٽ 1978ع ۾ معمور يوسفائي عمرڪوٽ مان 'ٻارڙا پبليڪيشن' جي نالي سان هڪ ڪتابي سلسلو شروع ڪيو جنهن جا پڻ چار پرچا شايع ٿيا. پنهنجي گيت اپ ۽ مواد جي لحاظ کان هي تمام بهترين ڪتابي سلسلو هو پر بدقسمتيءَ سان گهڻو وقت هلي نه سگهيو. 1980ع ۾ هالا مان عرفان مهدي 'وک وڌايو پبليڪيشن' نالي سان ٻارن جو هڪ علمي ادبي سلسلو شروع ڪيو جيڪو ٻارن ۾ بيحد مقبول ثابت ٿيو. هن سلسلي جا 5 کان مٿي ڪتاب شايع ٿيا. هن دور جو هڪ ٻيو مشهور ۽ اهم ڪتابي سلسلو 'لالِي پبليڪيشن' 1980ع ۾ حيدرآباد مان آغا قيوم شروع ڪيو. آغا قيوم هن هي ڪتابي سلسلي کي ٻارن ۾ تمام گهڻو مقبول ڪيو جنهن جا ڪراڻون سائيز ۾ 30 کان مٿي ڪتابي سلسلا شايع ٿيا. هن دور جي ٻين ڪتابي سلسلن ۾ 'روشن تارا پبليڪيشن' (حيدرآباد)، 'وطن دوست ٻار پبليڪيشن' (ڏوڪري)، 'گلشن پبليڪيشن' (داد لغاري)، 'ٻارن جي محفل پبليڪيشن' (تنبوياگو)، 'روشن تارا پبليڪيشن'

(مٽياري)، 'روشن تارا پبليڪيشن' (هالا پراڻا) شامل آهن.

1981ع کان 1990ع تائين سنڌ جي مختلف شهرن مان 20 کان مٿي ٻارن جا ڪتابي سلسلا جاري ٿيا. هنن ڪتابي سلسلن ۾ سنڌ اندر جيڪي ٻارن جا پسنديدہ ڪتابي سلسلا ثابت ٿيا، تن ۾ 'مهران پبليڪيشن' (حيدرآباد) ۽ 'صداءِ وطن پبليڪيشن' (هالا) شامل آهن. 'مهران پبليڪيشن' 1988ع ۾ الطاف ملڪاڻي حيدرآباد مان شروع ڪئي. هن ڪتابي سلسلي جا 6 ڪتاب شايع ٿيا. 'صداءِ وطن پبليڪيشن' 1981ع ۾ هالا مان عبدالڪريم ميمڻ شروع ڪئي، جنهن جا ڪتابي سلسلا پڻ ٻارن ۾ بيحد مقبول ٿيا. هن دور جي ٻين ڪتابي سلسلن ۾ 'سنياسي پبليڪيشن' (هالا)، 'ڪتاب پبليڪيشن' (حيدرآباد)، 'گل ڦل ادبي سنگت پبليڪيشن' (هالا)، 'نصرت پبليڪيشن' (تلهار)، 'چانڊوڪي پبليڪيشن' (مٽياري)، 'پرير پبليڪيشن' (ڪنڌڪوٽ)، 'موتي داڻا پبليڪيشن' (ڪپرو)، 'چنڊ تارا پبليڪيشن' (ميرپور ماٿيلو)، 'پريات پبليڪيشن' (حيدرآباد)، 'لطيف پبليڪيشن' (حيدرآباد)، 'چانڊوڪي پبليڪيشن' (نوشهروفيروز)، 'روشن تارا پبليڪيشن' (هالا)، 'سڳند پبليڪيشن' (هالا)، 'سنڌي ٻالڪ پبليڪيشن' (ميهڙ)، 'مکڙي ڪتابي سلسلو' (بدين)، 'لات پبليڪيشن' (لاڙڪاڻو)، 'گونچ پبليڪيشن' (حيدرآباد) ۽ 'جوت پبليڪيشن' (خيرپور ميرس) شامل آهن.

اهڙي ريت سنڌ ۾ ڪتابي سلسلن جو دور پنهنجي پڄاڻي تي پهتو ۽ 1990ع کان پوءِ ٻارن جا پندرهن روزه، ماهوار ٻه ماهي ۽ ٽه ماهي رسالا شايع ٿيڻ شروع ٿيا. هيٺ 1957ع کان 1990ع تائين شايع ٿيل سمورن ڪتابي سلسلن جو مڪمل تفصيل پيش ڪجي ٿو.



## اداره گلشن ادب: ڪتابي سلسلو (فنديو محمد خان):

اداره گلشن ادب جي نالي سان ٻارن لاءِ هي علمي، ادبي ۽ اشاعتي ادارو فندي محمد خان پرايڙ پاتولي، جنوري 1957ع ۾ قائم ڪيو. اداري جو بانيڪار اياز پاتولي هو جڏهن ته سندس ساٿين ۾ محمد ابراهيم پياسي ۽ خواجا محمد اشرف شاد شامل هئا. هن اداري ٻارن جي مختلف ڪتابن سان گڏ اشاعتي سلسلو پڻ شروع ڪيو جنهن جا 300 کان مٿي شمارا شايع ٿيا. هر شماري جو نالو ڌار هوندو هو جڏهن ته ان شماري ۾ رسالي وانگر ئي ٻارن جون لکڻيون شامل هونديون هيون. اداره گلشن ادب جو هي ڪتابي سلسلو ساندھ 35 سان جاري رهڻ کان پوءِ 1990ع ڌاري بند ٿي ويو. اياز پاتولي ٻيهر هن سلسلي کي 1995ع ڌاري شروع ڪيو ۽ ڪتابي سلسلا ڇپائڻ شروع ڪيائين. اهڙيءَ ريت 'پريات'، 'ڦليلي' ۽ ٻين عنوانن تحت مختلف شمارا شايع ٿيا. هي سلسلو وقفي وقفي سان جاري رهي سال 2000ع کان پوءِ بند ٿي ويو.

ان کان سواءِ هن اداري مختلف ادبين جا ٻارن لاءِ لکيل ۽ سهيڙيل ڪتاب پڻ ڇپايا، انهن ۾ محمد ابراهيم جويي، فدا سُرهيي، محمد ابراهيم 'شوق' سنڌي، فضل احمد بچائي، رشيد احمد لاشاري، پروان پٽي، اياز پاتولي ۽ ٻين ليکڪن جا لکيل ۽ ترتيب ڏنل ڪتاب شامل آهن. هن اداري پاران 76-1977 ۾ 'ٻارن جو ڊائجيسٽ' ۽ 'گلشن ڊائجيسٽ' پڻ شايع ڪيا.

هن وقت هي ادارو غير فعال آهي. سنڌيءَ ۾ ٻارن جي ادب جي ترقي ۽ ترويج جي سلسلي ۾ هن اداري جي خدمتن کي سدائين ياد رکيو ويندو. هن اداري پاران 'بزم گلشن سنڌ' نالي هڪ تنظيم قائم ڪئي وئي، جنهن پڻ سنڌ ۾ ٻارن اندر علمي ادبي جاڳرتا لاءِ وڏو ڪم ڪيو.

## 'اسٽوڊنٽس پبليڪيشن' (حيدرآباد):

هن نالي سان ٻارن ۽ خاص طور تي شاگردن لاءِ هڪ ڪتابي سلسلو حيدرآباد مان اسلم آزاد ۽ گل محمد مستوئيءَ پاران 1960ع واري ڏهاڪي ۾ شروع ڪيو ويو. هي ڪتابي سلسلو جمالي پرنٽنگ پريس حيدرآباد مان ڇپايو ويندو هو. 16 صفحن تي ٻڌل هي ڪتابي سلسلو شاگردن جو ترجمان سلسلو ٿي اڀريو. گل محمد مستوئي هن ڪتابي سلسلي کي شاگردن تائين پهچائڻ، مواد ايڊٽ ڪرڻ ۽ ڇپائيءَ جي ڪم ۾ وڏي محنت ڪئي. هن سلسلي جا 5-6 پرچا شايع ٿيا ۽ پوءِ هي سلسلو پاڻ مرادو بند ٿي ويو. هن ڪتابي سلسلي جي چوٿين ڪٽي جو عنوان 'ستا اٿي جاڳ' هو.

## 'گلشن سيريز' (شڪارپور):

سال 1966ع ۾ غلام رسول ميمڻ ۽ بيدل مسرور ساٿين سان گڏ شڪارپور مان 'گلشن سيريز' نالي هڪ ٻاراڻي ڪتابي سلسلي جو بنياد وڌو. 'گلشن سيريز' جا پنج ڪتاب شايع ٿيا، جيڪي 'سنڌي ادب محل پبليڪيشن شڪارپور' پاران منظر عام تي آيا. هن ٿيهر ۾ عبدالغني چنو ۽ نديم قاضي به شامل هئا. گلشن سيريز جي ٻئي شماري ۾ 'گلشن جا پاسبان' جي عنوان هيٺ ڪجهه تعارف ۽ فوٽو شايع ڪيا ويا هئا، جن مان اها خبر پوي ٿي ته ننڍن جي سرپرستي ڪندڙ وڏا به موجود هئا.

## 'گلستان سيريز' (شڪارپور):

آگسٽ 1966ع ۾ 'گلستان سيريز' جي نالي سان جميل صديقيءَ جي سرپرستيءَ ۾ 'گلستان سيريز' جي نالي سان هڪ ڪتابي سلسلو شروع ڪيو ويو. هن سلسلي جا ڪجهه پرچا شايع ٿيا ۽ بعد ۾ هي سلسلو پاڻ مرادو بند ٿي ويو.

### ’بالڪ سيريز‘ (شڪارپور):

هن نالي سلسليوار ڪتابي سلسلو شڪارپور مان مظهر شڪارپوريءَ پاران 1966ع ڌاري شروع ڪيو ويو. ان دور ۾ جيڪي ٻار لکي رهيا هئا، انهن ۾ حيدر بخش هڪڙو آصف علي، مشتاق احمد ۽ بشير احمد هڪڙو کان علاوه ضياءُ الدين گوهر، نظير احمد هڪڙو محمد اڪبر هڪڙو مرچومل همدرديءَ جمال الدين علوي شامل هئا.

### ’شمع سيريز‘ (حيدرآباد):

هن نالي سان ٻارن جي لاءِ هڪ ڪتابي سلسلو 67-1966ع ڌاري غلام مرتضيٰ ڀٽي، دينوءَ جي پٽ حيدرآباد مان جاري ڪيو. هن ڪتابي سلسلي جو روح روان غلام مرتضيٰ ڀٽي هو. جڏهن ته اشرف واصفائي ۽ محمود يوسفائي هن ڪتابي سلسلي جا سهڪاري ساٿي هئا. هن اداري پاران ٻارن لاءِ ڪرائون سائيز جا 25 کان 30 ڪتابڙا شايع ڪرايا ويا، هن ڪتابي سلسلي ۾ ٻارن ۾ وڏو علمي ادبي چاهه پيدا ڪيو.

### ’روشن تارا‘ پبليڪيشن (حيدرآباد):

1973ع ۾ حيدرآباد مان ’روشن تارا‘ نالي هڪ ڪتابي سلسلو پڻ جاري ٿيو جنهن جا ٻه ٽي پرچا شايع ٿيا. هن ڪتابي سلسلي جا روح روان ناز ڀٽو ۽ سندس ساٿي هئا. هي ڪتابي سلسلو ٻه ٽي پرچا شايع ڪرڻ کان پوءِ بند ٿي ويو.

### ’چٽنگ پبليڪيشن‘ (سن):

هيءُ ڪتابي سلسلو سن مان 1973ع ڌاري ناز سنائي جاري ڪيو. سرور سهتو هن ڪتابي سلسلي جو مددگار هو. پنهنجي دور هي ڪتابي سلسلو سڀ کان وڌيڪَ مقبول ۽ مشهور ٿيو. هي ڪتابي سلسلو 1979ع

— سنڌي ٻارائي ادب جي تاريخ، جلد ٻيو —



تائين جاري رهيو ۽ ان جا پندرهن سلسلا: ترتيبوار (1) اجورو (2) شهيد عبدالرزاق سومرو (3) لولي (4) ڪڙيا ڪٽهار (5) باغي ماءُ (6) ڪهاڻي نمبر (7) ٻاراڻي راند (8) سندر سوچ (9) ههڙا هاڃا ٿين (10) بغاوت (11) جنگ جاري رهي (12) جي ايم سيد نمبر (13) ٻارن جو عالمي پڌرنامو (14) عيد (15) سونازيور شايع ٿيا. ان کان سواءِ هن ڪتابي سلسلي پاران تحريري چٽاڀيٽين تي ٻڌل پنج ڪتاب تيار ڪرايا ويا، جن ۾ (1) وڏي جڏهن آئون وڏو ٿيندس (2) لطيف: قومي شاعر (3) هڪ ڏينهن جي بادشاهي ملي ته... (4) مون ڪيئن عيد ڪئي (5) وڏي ۾ وڏي تمنا اٿم ته... انهن ڪتابن ما چار ڪتاب شايع ٿيا، جڏهن ته پنجين ڪتاب جي اشاعت کان اڳ تنظيم ۽ ڪتابي سلسلي تي پابندي لڳي وئي ۽ تنظيم جي سربراھ ناز سنائيءَ کي جيل اماڻيو ويو. هيءُ اهو واحد ٻارن لاءِ ڪتابي سلسلو هو جنهن تي سرڪار پابندي وڌي ۽ سلسلي جي مرتب ناز سنائيءَ کي جيل موڪليو. هن ڪتابي سلسلي، سنڌ جي ٻارن ۾ علمي ۽ ادبي شعور پيدا ڪرڻ سان گڏ سياسي آبياري پڻ ڪئي. جيئن ته هي ڪتابي سلسلو 'چڻنگ سنگت' جي سهاري هيٺ جاري ٿيو هو ان ڪري سنگت جي ميمبرن وٽ گهڻو پهچندو هو ۽ ميمبرن سان گڏ سنڌ جي ٻارن ۾ تمام گهڻو مقبول ٿيو. هن ڪتابي سلسلي مستقبل جا اديب ۽ سياسي سماجي اڳواڻ پيدا ڪيا، جيڪي اڄ سنڌ جي مختلف شعبن ۾ پنهنجو ڪردار ادا ڪري رهيا آهن.

### سنڌي محفل ادب (حيدرآباد):

1975ع ۾ 'سنڌي محفل ادب' جي نالي سان هڪ ڪتابي سلسلو ناصر جمال پٺاڻ، گورنمينٽ سوسائٽي هاءِ اسڪول حيدرآباد (هاڻوڪي هاءِ اسڪول نمبر ون) مان جاري ڪيو. جنهن جو سرپرست غلام مصطفيٰ دادوي هو. ڊاڪٽر رفيق شيخ ۽ نديم مغل، هن ڪتابي سلسلي ۾

سنڌي ٻاراڻي ادب جي تاريخ، جلد ٻيو

ٻانهن ٻيلي هئا. هن ڪتابي سلسلي جا ٽي شمارا ناصر جمال پناڻ ايدٽ ۽ مرتب ڪيا، جڏهن ته ان جي مئٽرڪ ڪري وڃڻ کان پوءِ ٻين دوستن هن سلسلي کي هلايو ۽ ڪل 8 پرچا شايع ٿيا. پهرئين پرچي جو عنوان ’هو جمالو‘ هو جنهن جي ٽائيٽل تي ذوالفقار علي ڀٽي جي تصوير ڏنل هئي.

**’پوپٽ پبليڪيشن‘ (خيرپور ميرس):**

خيرپور ميرس مان قربان منگي 1977ع ڌاري ’پوپٽ پبليڪيشن‘ جي نالي سان ٻارن جو هڪ ڪتابي سلسلو شروع ڪيو جنهن جي ٻي ڪڙي ’مڪار مهمان‘ جي نالي سان هئي. هن ڪتابي سلسلي ۾ پهرين ڪڙيءَ تي ڪوبه عنوان ڏنل نه هو. ٽين ڪڙيءَ جو عنوان ’جيگل ماءُ‘ هو جڏهن ته چوٿين ڪڙي ’ڪل سنڌ ٻالڪ ميلي‘ بابت خاص نمبر طور شايع ڪئي وئي. اسحاق انصاري، عزيز گويانگ، الطاف سومري، قربان منگي، اخلاق انصاري، اڌل سومري ۽ ٻين جون ڪهاڻيون ۽ نظم شايع ٿيل هئا. ان وقت ڪتابي سلسلي جي قيمت ڏيڍ روپيو هئي. هن ڪتابي سلسلي جون 5 يا 6 ڪڙيون منظر عام تي آيون.

19 فيبروري 1982ع تي پوپٽ رسالي پاران خيرپور ميرس ۾ ڪل سنڌ ٻالڪ ميلو منعقد ڪيو ويو. ان ٻالڪ ميلي ۾ ٻارن جي علمي ادبي تنظيم ’سنڌ ٻالڪ سنگت‘ جو بنياد وڌو ويو. بعد ۾ ٻارن جون علمي ادبي سرگرميون هن ئي تنظيم پاران شروع ڪيون ويون.

**ٻارن جي محفل (حيدرآباد):**

ٻارن لاءِ هي علمي ادبي ڪتابي سلسلو 1977-1978ع ڌاري سيد زوار نقوي حيدرآباد مان جاري ڪيو. ڪرائون سائيز ۾ ڇپجندڙ هن ڪتابي سلسلي جا چار پرچا شايع ٿيا. انهيءَ سال هن ڪتابي سلسلي سان گڏ ’ٻارن جي محفل‘ نالي هڪ تنظيم پڻ قائم ڪئي وئي، جنهن جو

— سنڌي ٻارائي ادب جي تاريخ، جلد ٻيو —

آرگنائيزر ۽ باني پڻ زوار نقوي هو. جڏهن ته چيئرمين روشن سندر چانڊيو هو. هي ڪتابي سلسلو ٻارن ۾ بيحد مشهور ٿيو.

**‘ٻارڙا پبليڪيشن’ (عمر ڪوٽ):**

‘ٻارڙا پبليڪيشن’ نالي سان هڪ ڪتابي سلسلو 1978ع ڌاري عمر ڪوٽ مان جاري ٿيو. هن ڪتابي سلسلي جو نگران معمور يوسفائي هو. جڏهن ته مرتب ۽ ساٿي سيف الله خالد، رميش ڪمار، ناشاد فقير، محبوب علي، محبوب، موتي رام، موتي ۽ شير ومل رانڙو هئا. هيءُ ڪتابي سلسلو نيوگرين پرنٽرس حيدرآباد مان شايع ٿيندو هو. سلسلي جي پهرئين پرچي جو عنوان ‘گلزن رنگ لائو’ هو. هن سلسلي جا چار ڪتاب شايع ٿيا.

**‘راييل پبليڪيشن’ (لاڙڪاڻو):**

لاڙڪاڻي مان نظام عباسيءَ 1978ع ۾ ‘راييل پبليڪيشن’ جي نالي سان ڪتابي سلسلو شروع ڪيو. هن ڪتابي سلسلي جا ڇهه - ست ڪتاب شايع ٿيا. ڪتابي سلسلي جي ڇهين ڪٽيءَ جو نالو ‘لڙڪ ۽ مرڪ’ هو. هي ڪتابي سلسلو پڻ ٻارن ۾ چڱو مشهور ٿيو.

**‘وطن دوست ٻار پبليڪيشن’ (ڏوڪري):**

ٻارن لاءِ هيءُ ترقي پسند ادبي، معلوماتي ڪتابي سلسلو ڏوڪريءَ مان 1979ع ۾ جاري ٿيو. هن سلسلي جا مرتب امر منڌي، مجيب پيرزادو ۽ جي ايم مغل هئا. هي ڪتابي سلسلو انٽرنيشنل پريس ڪراچيءَ مان ڇپيو هو.

**‘گلشن پبليڪيشن’ (دادلغاري - سکر):**

ٻارن لاءِ هي علمي ۽ معلوماتي ڪتابي سلسلو داد لغاري، سکر

— سنڌي ٻارائي ادب جي تاريخ، جلد ٻيو —



مان 1979ع ۾ جاري ٿيو. عبدالرشيد سومرو ۽ الطاف سومرو هن سلسلي جا مرتب هئا. هن سلسلي جا هڪ ٻه ڪتاب شايع ڪيا ويا. ٻي ڪڙيءَ جو نالو 'سچو دوست' هو جنهن ۾ ابن لائق سومري جي ڪهاڻي، دادا سنڌيءَ جو انٽرويو ۽ ٻيا نظم ۽ ڪهاڻيون شامل هئا. ٽين ڪڙيءَ جو عنوان 'سچ جا سرواڻ' هو جنهن ۾ رادل سومري جو انٽرويو ۽ ٻارن جي عالمي سال جي حوالي سان مضمون ۽ ڪهاڻيون شامل هئا.

### **'ٻارن جي محفل پبليڪيشن' (ننڊوباگو):**

ٻارن جو هي ڪتابي سلسلو 1979ع ۾ تندي باگي مان شهزادي شڪر لعل شايع ڪرڻ شروع ڪيو جيڪو 48 صفحن تي ٻڌل هو. ٻن رنگن جي ٽائيل واري هن ڪتابي سلسلي جي قيمت 2 روپيا هئا. هن سلسلي جو پهريون ڪتاب 'مارڪيس ۽ لاچار' جي عنوان سان شايع ڪيو ويو جنهن ۾ قربان جمالي، رزاق انصاري، اشوڪ ڪمار آزاد، وزير منگي، عالم جمالي، ڪاشف چانگ، محمد يعقوب خاصخيلي ۽ محبوب ٽالپر جون لکڻيون ڏنيون ويون هيون.

### **'فخر ادب پبليڪيشن' (نواب شاه):**

ٻارن جو هي ڪتابي سلسلو 1980ع ۾ نواب شاه مان قمر ميمڻ شروع ڪيو جيڪو 24 صفحن تي ٻڌل هوندو هو. قمر ميمڻ سان گڏ تيمر ۾ صلاح الدين خشڪ، غلام حيدر شيخ، مشتاق علي لشاري، احمد خان جمالي، محمد صالح، وزير احمد ۽ عبدالستار عمرائي شامل هئا. هن ڪتابي سلسلي ۾ نظم، ڪهاڻيون، مضمون، پهاڪا، لطيفا ۽ ٻيو مواد شامل هوندو هو. هن سلسلي جو ٻيو ڪتاب 'سوڀ' جي نالي سان شايع ڪيو ويو.

## ’روشن تارا پبليڪيشن‘ (مٽياري):

ٻارن جو هي ڪتابي سلسلو 1980ع ۾ مٽياريءَ مان اعجاز حسين هاشمائي ميمڻ شروع ڪيو جيڪو 48 صفحن تي ٻڌل هوندو هو. هن ڪتابي سلسلي جي اڪثر ڪتابن جي قيمت اڍائي روپيا هوندي هئي، جن ۾ نظر ڪهاڻيون، مضمون، پهاڪا، لطيفا ۽ ٻيو مواد شامل هوندو هو. هن سلسلي جو پهريون ڪتاب ’اميدن جو آشيانو‘ شايع ڪيو ويو.

## ’روشن تارا پبليڪيشن‘ (هالا پراڻا):

ٻارن جو هي علمي ادبي ڪتابي سلسلو روشن تارا پبليڪيشن هالا پراڻا مان 1980ع ۾ جاري ڪيو ويو جيڪو 78 صفحن تي ٻڌل هو ۽ ان جي قيمت 3 روپيا هئي، جڏهن ته مرتب جو نالو معلوم نه ٿي سگهيو آهي.

## ’وڪ وڌايو پبليڪيشن‘ (هالا):

ٻارن لاءِ هي علمي ادبي ڪتابي سلسلو عرفان مهدي 1980ع ۾ هالا مان شروع ڪيو جيڪو 48 صفحن تي ٻڌل هو. ڪتاب گهرائڻ لاءِ ٻن روپين جون پوست جون ٽڪليون موڪليون وينديون هيون. هن پبليڪيشن پاران ’چورن مٿان مور‘، ’بوندون بس نه ڪن‘، ’مياپ‘، ’ورهين جا وچوڙا‘ ۽ ٻيا ڪتاب شايع ڪيا ويا. هن ڪتابي سلسلي جو مرتب عرفان مهدي هو جڏهن ته مددگارن ۽ صلاحڪارن ۾ غلام قادر ارباب ۽ پرويز احمد شيخ شامل هئا. ڪتابي سلسلي ۾ ڪهاڻيون، مضمون، شعر، لطيفا ۽ ٻيو مواد شامل هو.

## ’سگند پبليڪيشن‘ (حيدرآباد):

هن نالي سان فضل قادر ميمڻ حيدرآباد جي صحافي ڪالونيءَ مان مئي 1980ع ۾ ٻارن لاءِ ڪتابي سلسلو شروع ڪيو. هن ڪتابي

— سنڌي ٻاراڻي ادب جي تاريخ، جلد ٻيو —

سلسلي ۾ فضل قادر ميمڻ سان گڏ آفتاب احمد ميمڻ ۽ افتخار احمد ميمڻ پڻ ست ۾ شامل هوندا هئا. هن ڪتابي سلسلي جو پهريون پرچو ڪرائون سائيز ۾ جڏهن ته باقي ٻيا پرچا ڊيمي سائيز ۾ شايع ڪيا ويا.

**’فيروز پبليڪيشن‘ (هالا):**

ٻارن لاءِ هي ڪتابي سلسلو هالا مان 1980ع ۾ شروع ڪيو ويو جنهن طرفان ’موتيءَ داڻا‘، ’ميرو تن اجرو من‘ ۽ ٻيا ڪتابڙا شايع ڪيا ويندا هئا. هن ڪتابي سلسلي جو مرتب عبدالقيوم ميمڻ هو جڏهن ته مفتون احمد شيخ ۽ سجاد حسين شيخ سندس ٻانهن ٻيلي هئا. 48 صفحن تي ٻڌل هن ڪتابي سلسلي جي قيمت 2 روپيا هوندي هئي.

**لالي پبليڪيشن (حيدرآباد):**

1980ع ۾ حيدرآباد مان آغا قيوم ٻارن لاءِ هڪ علمي ادبي ڪتابي سلسلو ’لالي پبليڪيشن‘ جي نالي سان شروع ڪيو جيڪو ان وقت ٻارڙن ۾ بيحد مقبول ٿيو. هن ڪتابي سلسلي جو سرواڻ آغا قيوم هو جڏهن ته محمد علي ٻيڙائي، نثار دائودپوٽو، قربان منگي، بخشش مهر ٿوي ۽ ٻيا ست ۾ شامل هئا. ٻارن جو هي ڪتابي سلسلو ٻارن ۾ بيحد مقبول ٿيو. هن سلسلي جا ڪرائون سائيز ۾ 20 کان وڌيڪ شمارا شايع ٿيا. 1981ع ۾ هن رسالي جي سھاري هيٺ ٻارن جي هڪ تنظيم ’لالي چلڊرينس ڪلب‘ پڻ قائم ٿي، جنهن کي ’لالي ٻارڙا سنگت‘ پڻ چيو ويندو هو.

**’سنيا سي پبليڪيشن‘ (هالا):**

هن نالي سان هڪ ڪتابي سلسلو 1981ع ۾ خالد ظفر نالي هڪ نوجوان هالا مان شروع ڪيو جنهن پاران ’قرر سونٽو‘ ۽ ٻين نالن سان مختلف ڪتابڙا شايع ڪيا ويا. وڌيڪ تفصيل معلوم نه ٿي سگهيو آهي.



## ’ڪتاب پبليڪيشن‘ (حيدرآباد):

جنوري 1981ع جي گل ڦل رسالي ۾ ڇپيل اشتهار موجب حيدرآباد مان ٻارائن ڪتابن جو هڪ سلسلو ’ڪتاب پبليڪيشن‘ جي نالي سان شروع ڪيو ويو هو جنهن جو پهريون ڪتاب ’هڪ وحشي ڇوڪر جي آتم ڪهاڻي‘ جي عنوان سان هو. هي ڪتابي سلسلورنگين ۽ باتصوير هو جنهن جي قيمت هڪ روپيو هئي. خرم نيوز ايجنسي هن ڪتابي سلسلي ناشر هئي.

## ’گل ڦل ادبي سنگت پبليڪيشن‘ (هالا):

’گل ڦل ادبي سنگت پبليڪيشن‘ هالا هڪ ڪتابي سلسلي جو نالو آهي، جيڪو 1981ع ڌاري هالا مان شروع ڪيو ويو. هن ڪتابي سلسلي جو مرتب امتياز ايڙو ۽ ٻانهن ٻيلي پير فضل حسين، وزير رونجهائي، مصري انٽر الهوساير سمون ۽ محمد شفيق متقي هئا. هن ڪتابي سلسلي پاران 32 صفحن جا ڪتابڙا شايع ڪيا ويندا هئا، جن ۾ ’پريءَ جو پاڇولو‘، ’ڪومل جذبا‘ ۽ ٻيا ڪتاب شامل هئا.

## ’نصرت پبليڪيشن‘ (تلهار):

نصرت پبليڪيشن تلهار 1981ع ڌاري ٻارن جا مختلف ڪتابڙا شايع ڪرڻ شروع ڪيا، جنهن جو مرتب قربان جمالي هو. ڪتابن جي قيمت 3 روپيا هوندي هئي، جن ۾ ڪهاڻيون، شاعري، لطيفا ۽ انعامي مقابل شامل هوندا هئا. هن ڪتابي سلسلي پاران ’سچائيءَ جي سرهاڻ‘ ۽ ٻين عنوانن سان ڪتاب شايع ڪيا ويندا هئا.

## ’صداءِ وطن پبليڪيشن‘ (هالا):

هن نالي سان هالا نوان مان 1981ع ۾ عبدالڪريم ميمڻ ڪتابي سلسلو شروع ڪيو جتان ڪافي ڪتاب شايع ڪرايا ويا. پهرئين

ڪتاب جو عنوان 'پيچ پٽائي' بڻي ڪتاب جو عنوان 'پتنگن په ڪيو' جڏهن ته ٽئين ڪتاب جو نالو 'سوري سڏ ٿيو' هو. هي دراصل، سنڌي ٻالڪ ادبي سنگت جي سھاري هيٺ ڪتابي سلسلو شروع ڪيو ويو هو. پهرئين شماري ۾ سنڌي ٻالڪ ادبي سنگت جو پڌرنامو ۽ منشور به ڏنل هو. ڪتابي سلسلي جي هنن ڪترين جا مکيه ليکڪ ذوالفقار شيخ، ڪوثر ٻرڙو ظفر عباسي، عاشق هالائي، آفتاب نثار ۽ ٻيا هئا.

### 'چاندوڪي پبليڪيشن' (مٽياري):

ٻارن جو هي ڪتابي سلسلو 1982ع ۾ احمد علي سمي مٽياريءَ مان شروع ڪيو. هن ڪتابي سلسلي پاران 'تنهنجي تات طلب' ۽ ٻين عنوانن سان ٻارن جا ڪتابڙا شايع ڪيا ويندا هئا.

### 'پريم پبليڪيشن' (ڪنڌڪوٽ):

ٻارن جو هي ڪتابي سلسلو 1982ع ۾ ڪنڌڪوٽ مان مختيار ناز شروع ڪيو جنهن پاران 'هيڏا هاڃا ٿين' ۽ ٻيا ڪتابڙا شايع ڪيا ويا.

### 'موتيءَ دا پبليڪيشن' (کپرو):

ٻارن لاءِ هي علمي ادبي ڪتابي سلسلو 1982ع ۾ امام بخش بيوس مگري کپري مان شروع ڪيو. هن ڪتابي سلسلي پاران 'انمول موتي' ۽ ٻين عنوانن هيٺ ڪتابڙا شايع ڪرايا ويا.

### 'چنڊ تارا پبليڪيشن' (ميرپور ماٿيلو):

ميرپور ماٿيلي مان 1983ع جي ڊسمبر مهيني ۾ لطيف ادبي اڪيڊمي پاران 'چنڊ تارا' جي عنوان هيٺ ٻارن جو هڪ ڪتابي سلسلو شروع ڪيو ويو. وڌيڪ تفصيل معلوم نه ٿي سگهيو آهي.

## ‘مهران پبليڪيشن’ (حيدرآباد):

1988ع ڌاري حيدرآباد ۾ ٻاراڻي ادب جي ترقي ۽ واڌ ويجهه لاءِ هڪ ڪتابي سلسلي ‘مهران پبليڪيشن حيدرآباد’ جو بنياد وڌو ويو. هن اشاعتي اداري جو سرپرست نوجوان ليکڪ ۽ شاعر الطاف ملڪاڻي هو جڏهن ته ذوالفقار پٽي ۽ مير جمالي باني ميمبر هئا. بعد ۾ خرم عباس ڪوڪر ۽ عمران لغاري به ست ۾ شامل ٿيا. هن اشاعتي اداري پاران ٻارن لاءِ هيٺيان ڪتاب شايع ڪيا ويا.

- وسڪارو هن ڪتاب ۾ ٻارن لاءِ ڪهاڻيون شامل هيون ۽ مير جمالي هن ڪتاب جو مرتب هو.
- سوري سزاوار: هن ڪتاب ۾ صوفي شاهه عنايت شهيد جي زندگيءَ تي سوال جواب شامل ڪيا ويا هئا. ڪتاب جو مرتب الطاف ملڪاڻي هو.
- سوري سڏ ڪري: هن ڪتاب جو ليکڪ آزاد سمون ۽ سهيڙيندڙ الطاف ملڪاڻي هو. هن ڪتاب ۾ ٻارڙن جي تنظيم ‘لطيف سنگت’ جي ميمبرن ڏانهن نظرياتي مواد تي ٻڌل خط شامل هئا.
- لڱ جنين جا لوهه: هي ٻارڙن لاءِ تاريخي ناول هو جنهن جو ليکڪ خرم عباس ڪوڪر هو.
- پلٽ پايو سچ: لطيف سنگت جي ڪارڪنن جي نظرياتي تربيت لاءِ سياسي سوالن جوابن تي ٻڌل هيءَ ڪتابڙو الطاف ملڪاڻي سهيڙيو.
- خوفناڪ سازش: هيءَ ٻارڙن لاءِ جاسوسي ناول هو جنهن جو ليکڪ ذوالفقار پٽي هو.

## ‘پريات پبليڪيشن’ (حيدرآباد):

هن نالي سان ٻارن هڪ ڪتابي سلسلو حيدرآباد مان 1988.89 ۾ جاري ٿيو رسالي جا جاري ڪندڙ نصير سارنگه مير جمالي ۽ عبدالجبار گهنچو هئا. هن رسالي جا پنج ڇهه پرچا جاري ٿيا ۽ بعد ۾ بند ٿي ويو.

————— سنڌي ٻاراڻي ادب جي تاريخ، جلد ٻيو —————



## ’لطيف پبليڪيشن‘ (حيدرآباد):

ٻارٽن جي علمي ادبي تنظيم ’لطيف سنگت‘ جي سهاري هيٺ ٻارٽن جو ڪتابي سلسلو ’لطيف پبليڪيشن‘، حيدرآباد مان 1989ع ڌاري جاري ٿيو. هن ڪتابي سلسلي جو ايڊيٽر اظهار سومرو هو. رسالي ۾ ٻارٽن لاءِ عملي، ادبي ۽ تنظيمي مواد شامل هوندو.

## ’چانڊوڪي پبليڪيشن‘ (نوشهروفيروز):

’چانڊوڪي پبليڪيشن‘ جي نالي سان هڪ ڪتابي سلسلو منظور جوکيي، مئي 1990ع ۾، ڪنڊياري، ضلعي نوشهري فيروز مان جاري ڪيو. هن ڪتابي سلسلي جو سرپرست منظور جوکيو ۽ سهيڙيندڙ فوزيه جوکيو هئا. ڪتابي سلسلي ۾ ڪهاڻيون، شاعري، معلوماتي مضمون ۽ ٻارن لاءِ ٻيا وندرائيندڙ سلسلا هئا. هن سلسلي جا ٻه پرچا شايع ٿي سگهيا.

## ’ٻارن جي دنيا‘ سيريز (ڏيپلو):

ٻارن جو هي ڪتابي سلسلو ڏيپلي مان 1995ع ڌاري محمد عثمان عطا شروع ڪيو. هن ڪتابي سلسلي پاران ’بهارِ چمن‘ ۽ ٻيا ڪتابڙا شايع ڪيا ويا.

## ’روشن تارا پبليڪيشن‘ (هالا):

هن نالي سان خالد مهر هالا پراڻا مان ڪتابي سلسلو جاري ڪيو. اشاعت جو سال ۽ وڌيڪ معلومات نه ملي سگهي آهي.

## ’سنڌي بالڪ پبليڪيشن‘ (ميهڙ):

هن نالي سان ميهڙ مان اڪبر عباسي هڪ ڪتابي سلسلو شروع ڪيو جنهن پاران ٽي چار ڪتاب شايع ڪيا ويا.

————— سنڌي ٻاراڻي ادب جي تاريخ، جلد ٻيو —————

## ’مڪڙي ڪتابي سلسلو‘ (بدين):

ٻارن لاءِ هيءَ علمي ادبي ۽ معلوماتي ڪتابي سلسلو بدين مان شروع ٿيو. حڪيم محمد عثمان سرپرست ۽ محمد سومار شيخ مرتب هئا. بدين پريس مان هيءَ ڪتاب سلسلو شايع ٿيندو. هن اداري پاران ٻارن جا ڪيترائي ڪتابڙا شايع ڪيا ويا.

## ’لاٽ پبليڪيشن‘ (لاڙڪاڻو):

لاڙڪاڻي مان مرتضيٰ شيخ ’لاٽ‘ پبليڪيشن نالي هڪ ڪتابي سلسلو شروع ڪيو جنهن جا هڪ ٻه پرچا شايع ٿيا.

## ’گونج پبليڪيشن‘ (حيدرآباد):

ٻارن لاءِ هي ڪتابي سلسلو اداره هلچل پاران حيدرآباد مان جاري ڪيو ويو. نذر حسين بلوچ ۽ عابد بلوچ هن سلسلي جا مرتب هئا. هيءَ سلسلو زينت پريس حيدرآباد مان ڇپيو هو. هن پبليڪيشن جا ٻه ٽي ڪتاب شايع ٿيا ۽ پوءِ هي سلسلو بند ٿي ويو.

## ’جوت پبليڪيشن‘ (خيرپور ميرس):

خيرپور ميرس مان مختيار ملڪ ’جوت‘ پبليڪيشن نالي هڪ ڪتابي سلسلو 80 واري ڏهاڪي ۾ خيرپور ميرس مان شروع ڪيو جنهن پاران هڪ ڪتاب شايع ڪيو ويو. بعد ۾ حيدرآباد مان غفران عاقل ٿي ۽ سندس دوستن جي تعاون سان ٻيهر هن سلسلي کي شروع ڪيو ويو. جتان هن ڪتابن شايع ٿيڻ کان پوءِ هي ڪتابي سلسلو بند ٿي ويو.

## ورهاڱي کان پوءِ هندستان ۾

### شايع ٿيل ٻارن جا رسالا

[2012ع - 1948ع]

ننڍي کنڊ جي ورهاڱي کان پوءِ سنڌي هندو ليکڪن، اديبن ۽ شاعرن، هندستان ۾ پاڻ کي سماجي ۽ معاشي طور پاڻيڙو ڪرڻ سان گڏ، سنڌي ڳالهائيندڙن جي علمي ۽ ادبي اوسر لاءِ پڻ وسان نه گهٽايو. اهو ئي سبب آهي جو سنڌي ٻوليءَ جو ٻاراڻو ادب جيترو وسيع ۽ شاندار پسمنظر رکندڙ سنڌ ۾ آهي، اوترو ئي هندستان ۾ پڻ آهي، بلڪ ڪن ڳالهين ۾ هندستان ۾ شايع ٿيل يا شايع ٿيندڙ سنڌي ٻاراڻو ادب، سنڌ ۾ شايع ٿيندڙ ٻاراڻي ادب کان گهڻو بهتر آهي. هندستان جي ڪيترن ئي شهرن مان نه رڳو ٻارن جا ماهوار ٻه ماهي، ته ماهي ۽ سلسليوار رسالا جاري ٿيا، پر سنڌي اخبارن پڻ ٻارن جا صفحا شايع ڪيا ۽ اديبن ۽ شاعرن پنهنجو قلم ٻارن لاءِ پڻ اڀريو.

هندستان ۾ دراصل سنڌيءَ ۾ ٻارن جي رسالن جي اشاعت جو سلسلو 1948ع کان ئي شروع ٿي چڪو هو جڏهن دادا شيوڪ پوڄراج، جنهن سنڌ ۾ 'پالڪن جي ٻاري' تنظيم ۽ ماهوار 'گلستان' ذريعي وڏو علمي ادبي انقلاب آندو هو تنهن ورهاڱي کان ستت ئي پوءِ 1948ع ۾ ئي ممبئيءَ مان سنڌيءَ ۾ ٻارن جو ماهوار رسالو 'گلستان' شايع ڪرڻ شروع

— سنڌي ٻاراڻي ادب جي تاريخ، جلد ٻيو —



ڪيو. هي رسالو 1953ع تائين مسلسل ممبئيءَ مان شايع ٿيندو رهيو ۽ پوءِ  
ڪن سببن جي ڪري بند ٿي ويو. هن رسالي هندستان ۾ سنڌي ٻارن لاءِ  
علم ادب جو بنياد وڌو.

ماهوار 'گلستان' کان پوءِ جيتوڻيڪ هندستان جي ٻين شهرن  
مان ماهوار 'وير پالڪ' اجمير 1949ع، ماهوار ڦولستان اجمير، ماهوار 'چندا  
ماما' مدراس 1952ع، ماهوار 'قارزن' ممبئي 1952ع، ماهوار 'گلڪاري'  
اجمير 1952ع، ماهوار 'ڦلواڙي' اجمير 1953ع، ماهوار 'جوت' ممبئي 1953ع،  
ماهوار 'گلدستا' گانڌي ڌام 1955ع، ماهوار 'پشپ' ممبئي 1958ع، ماهوار  
'گلڙا' الهاس نگر 1963ع جاري ٿيا، پر سال 1966ع ڌاري ٻارن جي ٻن رسالن  
ماهوار 'گل ڦل' ممبئي 1966ع، ماهوار 'گلستان' احمد آباد 1966ع کي وڏي  
اهميت حاصل آهي. هندستان ۾ ٻارن جي ادب تي پي ايڇ. ڊي ڪندڙ  
اسڪالر ۽ اديب هوندراج بلواڻي، احمد آباد مان شايع ٿيندڙ ٻارن جي  
رسالو ماهوار 'گلستان' پهرئين پرچي جي ايڊيٽوريل جو ٽڪرو هيٺينءَ  
ريت ڏنو آهي:

”سنڌي ساهتيڪار ۽ ساهتيه پريمي ان کان ڪڏهن به  
انڪاري ٿي نه سگهندا ته اڄ ڀارت ۾ سنڌي ٻال ساهتيه نه  
جهڙو نڪري ٿي. جڏهن ته ٻين ٻولين جي هر روزاني اخبار  
جي هفتيوار پرچي ۾ ٻارن لاءِ خاص ڪالم ته ايندا رهن ٿا،  
تنهن کان سواءِ خاص ٻارن جا هفتيوار ماهوار رسالا ۽ خاص  
ساليانا انڪ پڻ نڪرندا رهن ٿا، جن جي بيهڪ، ڇپائي،  
رچنائون ٻارن جي دل وٽان هونديون آهن، پر ڀارت ۾ سنڌي  
ٻارن لاءِ ان ڏس ۾ ڇا ٿو نڪري؟ جيتري قدر ڄاڻ اٿئون ته  
اجمير کان نڪرندڙ ماهوار رسالو 'ڦلواڙي' ۽ ممبئيءَ مان  
نڪرندڙ 'هندو واسي' ۾ ٻارن جي ڦلواڙي جو هڪ وڏو پيڇ،  
بس! چئجي ڪٿي ته اهي ٻال ساهتيه جي پورائي ۾ اوائلي

— سنڌي ٻاراڻي ادب جي تاريخ، جلد ٻيو —

ڪوششون آهن ۽ انهن ڪوششن ۾ هي 'گلستان' احمد آباد جي سنڌي ٻارن طرفان ساري ڀارت جي سنڌي ٻارن وٽ پهچڻ لاءِ باتصوير ماهوار رسالي جي روپ ۾ هڪ وڏي ڪوشش آهي، جا ڪوشش اُميد ته اوهان جو ساٿ ۽ پيار پائي پنهنجي اڳيان رکيل مقصد ۾ ضرور ڪامياب ٿيندي“<sup>13</sup>

مٿئين پئراگراف مان صاف ظاهر آهي ته هندستان جي سنڌي اديبن، خاص ڪري هوندراج بلواڻي، جيئي لعلواڻي، هيري نڪر ۽ ٻين کي سنڌيءَ ۾ ٻارن جي ادب جي ڪوٽ ۽ ان جي پورائي لاءِ ڪيتري نه اون هوندي هئي. 'گلستان' رسالي سان گڏ ممبئيءَ مان ساڳئي سال شايع ٿيندڙ رسالي 'گل ڦل' جو پڻ ان ڏس ۾ وڏو ڪردار آهي. ڊاڪٽر هوندراج بلواڻي پنهنجي ڪتاب 'سنڌي ٻال ساهتيه' ۾ هن رسالي جي جنوري 1967ع واري پرچي ۾ 'ٻه اکر' نالي سان ايڊيٽوريل جو ٽڪرو هيٺينءَ ريت ڏنو آهي، جنهن ۾ ٻاراڻي ادب جي اهميت ۽ ضرورت بابت ۽ سنڌي ٻوليءَ کي درپيش مسئلن ۽ خطرن بابت نشاندهي ٿيل آهي:

”ٻال ساهتيه جي سنڌيءَ ۾ سخت ضرورت آهي ۽ خاص ڪري جڏهن سرڪار سنڌي ٻوليءَ کي تسليم ڪري وڌان جي ائين شيڊول ۾ آڻي رهي آهي. ٻارن لاءِ ٻال ساهتيه نه هوندو ته هو ٻين ٻولين کي اپنائيندا ۽ ائين سنڌي ٻولي ساهتيه ۽ سنڌي سنسڪرتي تباهه ٿي ويندو اچو ته اسان پنهنجي ماتريشا کي بچايون ۽ زندهه رکون.“<sup>14</sup>

هي انتهائي اهم ڳالهه آهي، جنهن کي تاريخ جو حصو ڪري به بڻائجي ٿو ته هندستان جي سنڌي اديبن کي ٻاراڻي ادب جي ترقيءَ جي

<sup>13</sup> بلواڻي، ڊاڪٽر هوندراج، سنڌي ٻال ساهتيه ڇاپو ٻيو 2007ع سنڌي ساهت گهر، حيدرآباد

<sup>14</sup> بلواڻي، ڊاڪٽر هوندراج، سنڌي ٻال ساهتيه ڇاپو ٻيو 2007ع سنڌي ساهت گهر، حيدرآباد

نه رڳو ڳڻتي هئي، پر کين اهو ادراڪ هو ته ٻوليءَ جي بچاءَ جو آخري مورچو به ٻاراڻو ادب آهي. ٻارن جو ادب پروان نه چڙهندو ته ايندڙ نسل پنهنجي ٻولي، علم، ادب، تهذيب ۽ ثقافت سان ڪيئن سلهاڙيو.

بعد ۾ هندستان مان ٻارن جا جيڪي ٻيا رسالا شايع ٿيا، تن ۾ ته ماهي 'مڪڙيون' نيو دهلِي 1966ع، ماهوار 'گلشن' احمد آباد 1968ع، ماهوار 'ديشي وديشي لوڪ ڪٿائون' احمد آباد 1969ع، ماهوار 'جهرمر' احمد آباد 1969ع، ماهوار 'گلابي گلڙا' الهاس نگر 1970ع، ماهوار 'ببلو' احمد آباد 1971ع، ماهوار 'ٻارڙا' احمد آباد 1977ع، ماهوار 'چانڊوڪي' آگرا 1985ع، ماهوار 'ٻال منچ' احمد آباد 1986ع، ته ماهي 'گلدستو' الهاس نگر 1986ع، ته ماهي 'باغ بهار' گانڌي نگر گجرات 2008ع، ماهوار 'پوپٽڙا' نيو دهلِي 2012ع ۽ ٻيا شامل آهن.

هنن رسالن ۾ رسالو 'ديشي وديشي لوڪ ڪٿائون' وڏي اميد ۽ ان مقصد هيٺ شايع ڪيو ويو هو جنهن تحت سنڌي ٻارن ۽ نوجوانن کي ٻين ٻولين جو آکاڻيون سنڌيءَ ۾ ترجمو ڪري پيش ڪيون وينديون هيون. رسالي جي ايڊيٽر چئنلعل آهوجا پهرئين پرچي ۾ رسالو ڪيڙ جو مقصد ٻڌائيندي ٻالڪن کي مخاطب ٿي لکيو:

”سنڌ ۾ ايسپ جون آکاڻيون پڙهيون هئ - جي لوڪ ڪٿائون چئجن يا لوڪ ڪٿائن جي آڌار تي رچيل ڪهاڻيون! هندستان ۾ 'عربستان جون آکاڻيون'، 'جاتڪ ڪٿائون'، 'پنچتنتر' ۽ گجراتي، هندي ۽ انگريزيءَ ۾ ڪهاڻيون پڙهڻ ڪري شوق پيدا ٿيو ته دنيا جي ٻين ملڪن ۽ هندستان جي ٻين ٻولين جي ڪهاڻين جو مزو سنڌي نوجوانن وٽائجي، اُن شوق کي هڪ ماهوار رسالي جي روپ ۾ ساڪار ڏسندي مون سان گڏ اوهان کي به آندڙ ايندو.“<sup>15</sup>

<sup>15</sup> بلواڻي، ڊاڪٽر هوندراج، سنڌي ٻال سامهه، ڇاپو ٻيو 2007ع، سنڌي سامهه گهر، حيدرآباد



هنن رسالن مان گهڻا رسالا ممبئي، اجمير احمد آباد ۽ الهاس نگر مان شايع ٿيا آهن. جيڪي رسالا ٻارن ۾ بيحد مقبول ٿيا، تن ۾ ماهوار 'گلستان'، ماهوار 'قلواڙي'، ماهوار 'گل ڦل'، ماهوار 'جهرمر'، ماهوار 'گلابي گلڙا'، ماهوار 'بيلو'، ته ماهي 'پال منچ'، ته ماهي 'گلدستو' ۽ ٻيا شامل آهن. هتي هندستان ۾ شايع ٿيل سمورن رسالن جو تفصيل ڏجي ٿو.

### ماهوار 'گلستان' (ممبئي):

جيئن ته ورهاڱي کان اڳ سنڌ ۾ دادا شيوڪ پوچراج واري ٻارن جي مشهور رسالي 'گلستان'، سنڌي ٻارن ۾ علمي ۽ ادبي سجاڳي جو وڏو ڪم ڪيو هو ان ڪري ان ڪم کي جاري رکڻ لاءِ ورهاڱي کان پوءِ هندستان ۾ ساڳئي نالي يعني ماهوار 'گلستان' نئين سر ممبئي مان 1948ع ۾ شايع ڪرڻ شروع ڪيو ويو. رسالي جا ايڊيٽر سيتا سامتاڻي ۽ تيرٿ سڀاڻي هئا، جڏهن ته جوائنٽ ايڊيٽر پيتامبر داس سهجرام هو. هندستان ۾ اچي هن رسالي سنڌ وارو ساڳيو آب تاب ۽ معيار رکڻ جي ڪوشش ڪئي. ضرورت موجب ان ۾ ڪي صفحا ديونا گري لپيءَ ۾ به ڏيڻ شروع ڪيا ويا. هي رسالو ساندھ پنجن سالن تائين شايع ٿيندو رهيو بعد ۾ ڪن مشڪلاتن جي ڪري 'گلستان' رسالي کي 1953ع ۾ بند ڪيو ويو. هن رسالي ورهاڱي کان پوءِ هندستان ۾ سنڌي ٻوليءَ ۾ ٻارن جي ادب ۾ پيدا ٿيل خال کي ڀريو ۽ سنڌي ٻارڙن جي علمي ادبي آبياري ڪئي.

### ماهوار 'وير پالڪ' (اجمير):

هي ماهوار رسالو 'وير پالڪ' اجمير، هندستان مان پارومل ڪيولراماڻي اپريل 1949ع ۾ شايع ڪرڻ شروع ڪيو. ڪرائون سائيز جي اٽڪل چاليهن صفحن تي ٻڌل هن رسالي ۾ ٻارن جي لاءِ آکاڻين، گيتن،

— سنڌي ٻارڙي ادب جي تاريخ، جلد ٻيو —

لطيفن ۽ معلوماتي مضمونن سان گڏ 'دماغي آڏاڪر گجھارت' جهڙا انعامي سلسلا پڻ شامل ڪيا ويا هئا. سنڌ ۾ شايع ٿيندڙ ڪتابي سلسلن جي طرز تي هن رسالي جي پڻ هر پرچي کي ڪتاب جو روپ ڏيئي، ڌار نالو پڻ ڏنو ويندو هو. جئن ته 'چالاڪ پنڊت'، 'پالڪ ڌرو' وغيره. هي رسالو ڪافي وقت شايع ٿيندو رهيو ۽ بعد ۾ پرائمراڊو بند ٿي ويو.

### ماهوار 'قولستان' (اجمير):

ماهوار 'قولستان' جي نالي سان هي رسالو 'ڀارت جيون ساھتية منڊل' طرفان ڇپيائيندڙ لعلواڻيءَ، سال 1948ع ۾ اجمير مان شروع ڪيو. هن رسالي ۾ ٻارن جي وندر لاءِ آکاڻيون، شاعري ۽ انعامي مقابلا وغيره ڏنا ويندا هئا. هي رسالو 1953ع ڌاري بند ٿي ويو. هندستان جي سنڌي ٻارائين رسالن ۾ هن رسالي جو وڏو ڪم ۽ ڪردار آهي.

### ماهوار 'چندا ماما' (مدراڻ):

هندستان مان 'چندا ماما' جي نالي نڪرندڙ ٻارن جو رسالو تمام گهڻو مشهور آهي، جيڪو هندستان جي ڪيترين ٻولين جهڙوڪ: سنڌي، هندي، ڪانڊا، سنسڪرت، سنڀالا، مليالم، پنجابي، گجراتي، مراٺي، تامل، تيلگو ۽ انگريزي وغيره ۾ اڃا تائين ڪنهن نه ڪنهن صورت ۾ شايع ٿي رهيو آهي. پهريون ڀيرو هي رسالو تيلگو ٻوليءَ ۾ مشهور فلم اسٽار ۽ اديب الوري چاڪراپاني پاران جولاءِ 1947ع ۾ شروع ڪيو ويو جنهن جو ايڊيٽر بي ناگي ريڊي هو.

1952ع ۾ هي رسالو سنڌيءَ (ديوناگري لپي) ۾ مدراس مان شروع ڪيو ويو هو. ٻين ٻولين جيان سنڌيءَ ۾ به تاريخي ۽ نصيحت آميز آکاڻيون، رنگين تصويرن سان ڏنيون وينديون هيون. ڇپائي بيحد وڻندڙ ۽ دلڪش هوندي هئي. بعد ۾ ٻين ٻولين جي پيٽ ۾ سنڌيءَ کي گهٽ

— سنڌي ٻارائي ادب جي تاريخ، جلد ٻيو —

پڙهندڙ ملڻ جي ڪري وڪرو تمام گهٽ ٿيڻ لڳو ۽ هي رسالو گهڻو وقت نه هلي سگهيو ۽ 1953ع ۾ بند ڪيو ويو.

### ماهوار 'تارزن' (ممبئي):

ٻارٽن جو هي علمي ادبي رسالو 'تارزن' 1952ع ۾ اشوک ڪشورائي ممبئيءَ مان شروع ڪيو. هن رسالي ۾ تارزن جي بهادريءَ جون ڪهاڻيون شايع ڪيون وينديون هيون. ٻار اهو رسالو چاهه سان پڙهندا هئا، پر ڪن مشڪلاتن سبب هي رسالو گهڻو وقت شايع نه ٿي سگهيو ۽ 1953ع ۾ بند ڪيو ويو.

### ماهوار 'گلڪاري' (اجمير):

ٻارن جو هي ماهوار رسالو 'گلڪاري' اجمير مان 1952ع ۾ شروع ڪيو ويو. رسالي جي ايڊيٽر ڀڳتپارائي پيڊي هئي. رسالي ۾ ٻارن جي ڏانوَ جون ڪهاڻيون، گيت، پروليون ۽ ٻيون رچنائون شايع ڪيون وينديون هيون. هن رسالي ۾ ٻارن کي بااخلاق، باصلاحيت ۽ وطن سان محبت ڪندڙ بڻائڻ لاءِ تحريرون شايع ڪرڻ طرف گهڻو ڌيان ڏنو ويندو هو. رسالي طرفان 'قومي ٻاري' پڻ هلائي ويندي هئي، جنهن جو روح روان ايس سنگهه پيڊي هو. ڪرائون سائيز ۾ تصويرن سان نڪرندڙ هي رسالو اٽڪل ٻه سال هلي 1954ع ڌاري بند ٿي ويو.

### ماهوار 'قلواڙي' (اجمير):

اجمير مان 1953ع ۾ ٻارن جو هي ادبي رسالو 'قلواڙي' ماهوار بنيادن تي ديوناگري لپيءَ ۾ شروع ڪيو ويو. ان وقت هن رسالي جو ساليانو چندو صرف هڪ رپيو هو. رسالي جا ايڊيٽر ڀائو پريڊاس برهمچاري ۽ ڊيپچندر تلوڪچند بيلائي هئا. هي رسالو ڪجهه وقت تائين 'راجستان راجيه پالڪن جي ٻاريءَ' طرفان نڪرندو رهيو. اُن وقت

————— سنڌي ٻاراڻي ادب جي تاريخ، جلد ٻيو —————



اجمير ۾ ٻارن جون ڇهه ٻاريون هلندڙ هيون، جنهن ڪري رسالي جي وڪري توڙي مواد حاصل ڪرڻ ۾ ڪا ڏکيائي نه ٿيندو هئي. اڳتي هلي عربي سنڌي لپيءَ ۾ به الڳ مواد سان هي رسالو شروع ڪيو ويو. هندستان ۾ سنڌي ٻوليءَ جو هي واحد ٻارن رسالو آهي، جيڪو سالن کان پنهي لپين ۾ الڳ الڳ مواد سان شايع ٿي رهيو آهي. ڪافي تڪليفون سهندي به هن رسالي جا بانيڪار ان کي باقاعدي ڪيندا پيا اچن. پاڻو پريڊاس برهمچاريءَ جي گذاري وڃڻ کان پوءِ ڊيپچندر بيلائي هن رسالي جي سموري جوابداري سنڀاليندو رهيو آهي. هن وقت اهو رسالو شري رامڪرشن ٽرمارٽ ٽرسٽ طرفان نڪري ٿو. 1981ع کان وٺي ڊيپچندر بيلائيءَ سان گڏ هوندرج بلواڻي پڻ ايڊيٽريءَ جي جوابداري نباهي رهيو آهي.

**ماهوار 'جوت' (مهماني):**

بمبئيءَ جي ٻن اسڪولن (سنڌ ماڊل هاءِ اسڪول ۽ گرلس ماڊل هاءِ اسڪول) ۽ ڪلياڻ - آلهاس نگر جي ٻن اسڪولن (سنڌ نئشنل هاءِ اسڪول ۽ جڻ هند اڪيڊمي) جي گڏيل ٽرسٽ طرفان 1953ع ۾ 'جوت' نالي سنڌيءَ ۾ ٻارن جو رسالو جاري ڪيو ويو. رسالي جو ايڊيٽر جڳتراءُ مولچنداڻي هو. هي رسالو ڪيترن سالن تائين ٻارن جي ڏانوَ جون تحريرون پيش ڪندو رهيو. ڪرائون سائيز جو هي رسالو ٻٽيهن (32) صفحن تي ٻڌل هو. آگسٽ 1972ع جي پرچي ۾ جيڪي تحريرون شامل هيون، تن ۾: 'نڊر نينگر - شهيد چندر شيڪر آزاد' (لکميچند روپچنداڻي)، 'گلاب ڄمون' (ڪنڀيا لال 'ڪان')، 'جهرڪي ويئي ترڪي' (هوندرج بلواڻي)، 'ٻڌرام' (ڪمل پياسي)، 'ته ڇا اخبار ڇا ڇاپيندي؟' (روڇو خوابي) وغيره شامل هيون. هي رسالو مٿي ڄاڻايل ڇئن اسڪولن جي شاگردن تائين محدود رهيو ۽ ٻيا ٻار ان جو لاپ نه وٺي سگهيا.

سال 1954ع ۾ هي رسالو بند ڪيو ويو.

\_\_\_\_\_ سنڌي ٻار اٿي ادب جي تاريخ، جلد ٻيو \_\_\_\_\_

## ماھوار 'گلدستا' (گانديڌام):

ٻارن لاءِ هي رسالو 'لوڪ ساهتيا پرڪاشن' پاران آڪٽوبر 1955ع تي گانديڌام مان شروع ڪيو ويو. بنيادي طور هي رسالو هندي ۽ سنڌي (ديوناگري) ۾ هو. پر ان ۾ گجراتي ۽ ڪڇي ٻوليءَ ۾ به مواد ڏنو ويندو هو. رسالي جا ايڊيٽر ڪرشنا پيمپاڻي ۽ ستيش روهڙا هئا. شروعاتي پرچن ۾ سنڌيءَ ۾ لکيل هيٺيون تحريرون ملن ٿيون: 'وڻ پوکينداسين' (هوندراج دڪايل)، 'سائنس جو چمٽڪار' (دين ٻنڌو گرداساڻي "پرير"، 'سيانپ دنيا ۾ ڪيئن پکڙي؟' (لوڪ ڪهاڻي)، 'سانتيڪي سوپ' (ڪرشنا پيمپاڻي) وغيره.

هي رسالو ڊيمي سائيز جي چوويهن صفحن تي ٻڌل هو جنهن ۾ وڌن ۽ ٻارن جي لاءِ گڏيل تحريرون ڏنيون وينديون هيون. پرچي جي قيمت ٻه آنا ۽ ساليانو چندو ڏيڍ رپيو هو. هي رسالو 1957ع ۾ بند ٿي ويو.

## ماھوار 'پشپ' (بمبئي):

هن نالي سان ٻارڙن جو هڪ رسالو بمبئيءَ مان 1958ع ڌاري جاري ٿيو. ايڊيٽوريل بورڊ تي هولارام هيسجا، پرتاب ٻٽاڻي، آنند پارواڻي، جڻڊيو سدارنگاڻي، ڪشن جسوجا ۽ پيتامبر پنجابي هئا. وڌيڪ معلومات ملي نه سگهي آهي.

## ماھوار 'گلڙا' (الهاسنگر):

ٻارن جو هي مشهور رسالو 'گلڙا'، مئي 1963ع ۾ نندڪمار ڀارتي عرف ڪرشن چندر ڀارتيءَ جي ايڊيٽريءَ ۾ الهاسنگر مان جاري ٿيو. 'تنگور ساهتيا منڊل' پاران شايع ٿيندڙ هي رسالو ڪرائون سائيز ۾ ماھوار بنيادن تي شايع ٿيڻ لڳو. پهرئين ئي پرچي ۾ تيهارو صفحن جي اندر ٻارن جي لاءِ آکاڻين، گيتن، ٽوٽڪن، انعامي مقابلي ۽ عام ڄاڻ وغيره جهڙو گهڻو ئي مواد ڏنو ويو. هي رسالو اپريل 1967ع ۾ بند ٿي ويو. هن رسالي جو ساليانو چندو فقط ڏيڍ رپيو هو ۽ پرچي جي قيمت 15 پئسا هئي.

— سنڌي ٻاراڻي ادب جي تاريخ، جلد ٻيو —

## ماھوار 'گل ڦل' (مهمبني):

ٻارٽن جو هي علمي ادبي رسالو 'ڀارت جيون ساهتيا منڊل' پاران ڇپيائيند لعلواڻيءَ جي ڪوششن سان 1966ع ڌاري مهمبنيءَ مان شايع ڪرڻ شروع ڪيو ويو. هن رسالي جو ايڊيٽر هريش ڪمار لعلواڻي هو. رسالي جي سائيز ڪرائون ۽ قيمت 50 پيسا هئي. هر پرچي جو ٽائيتل رنگين هوندو هو جڏهن ته مواد ۾ ڪهاڻيون، پهاڪا، 'ڀڄو سوال سنو جواب' جهڙا سلسلا، گيت ۽ معلوماتي مضمون وغيره شايع ڪيا ويندا هئا. ڪشنيچند هوتچند ناگراڻيءَ جي قلم مان 'ديس جو ٻال ڪهاڻيون' عنوان سان هڪ مشهور ڪهاڻي به ڏني ويندي هئي. هر پرچي ۾ لڳ ڀڳ پنجاهه صفحا هوندا هئا، جن ۾ ٻارن جي لاءِ دلچسپ مواد کي سمائڻ جي ڪوشش ڪئي ويندي هئي. رسالي جي ڪجهه اهم مواد ۾ چمر چمر پري سوني واڇ، ننڍڙو ماسٽر، نيڪ دل شهزادي، وفادار ڪتو خون جو تلاءُ، ننڍڙو ڊاڪٽر، ننڍڙو رانديگر، ڪرامتي هيرو پوريل خزانو شامل هو. رسالي کي مستقل طور تي جاري رکڻ جي ڏس ۾ ٽيم پاران گهڻي ڪوشش ڪئي وئي، پر اُن جي باوجود هي ماھوار رسالو به ٻين رسالن جيان وڌيڪ وقت نه هلي سگهيو ۽ 1970ع ڌاري بند ٿي ويو.

## ماھوار 'گلستان' (احمد آباد):

ٻارٽن جو هي علمي ۽ ادبي رسالو 'ماھوار گلستان'، احمد آباد مان اپريل 1966ع ۾ شروع ڪيو ويو. هن رسالي جا ايڊيٽر رام ڀاڳچندائي 'گيان'، شيام رام ڪيائي ۽ هوندراج بلواڻي هئا. هي صرف نه رڳو ٻارن جو رسالو پر احمد آباد ۾ ٻاراڻي ادب جو هڪ ادارو پڻ هو جنهن 'گلستان' رسالي سميت ٻارن جا ٻيا ڪيترائي ڪتاب شايع ڪرايا. هن رسالي جو پهريون پرچو ڪرائون سائيز ۾ شايع ڪيو ويو. رسالي جي قيمت چار آنا ۽ ساليانو چندو اڍائي رپيا هو. شروعاتي پرچي ۾ ڏنل 'ايڊيٽوريل' ۾

سنڌي ٻاراڻي ادب جي تاريخ، جلد ٻيو



رسالي شايع ڪرڻ جو مقصد بيان ڪيو ويو هو جڏهن ته پنهنجي مقصد کي پورو ڪرڻ لاءِ 'گلستان' جي بانيڪارن تمام گهڻيون ڪوششون ڪيون. هر پرچي ۾ ٻارن جي وندر ۽ سکيا لاءِ دلچسپ ۽ نصيحت آميز آکاڻيون، ڪوٽائون، لطيفا، پروليون، مشهور شخصيتن جون آتم ڪهاڻيون، پهاڪا، ناٽڪ، ناول (قسطن ۾) وغيره ڏنا ويندا هئا.

'گلستان' رسالي طرفان ڪيترا خاص پرچا پڻ جاري ڪري نوان تجربا ڪيا ويا. 'شاگردن جي تحريرن جو شمارو'، 'شاگردن طرفان ايڊٽ ٿيل شمارو'، 'پري ڪهاڻي شمارو' وغيره اهڙن شمارن مان ڪي اهم شمارا آهن. 'گلستان' طرفان ٻاراڻي ادب جا سو کان مٿي ڪتاب پڻ ڇپايا ويا.

هي رسالو 1966 کان 1986 تائين، ويهن-اڪيهن سالن تائين باقاعدي شايع ٿيندو رهيو. مئنيجنگ ايڊيٽر شيام رام ڪيائي جي بيحد محنت ۽ لڳن سان رسالي جي سرڪيوليشن ٻن هزار ڪاپين تائين پهتي، جو پنهنجي پاڻ هڪ رڪارڊ آهي. هندستان ۾ هيءُ رسالو سڀني کان وڌيڪ مقبول ۽ مشهور رسالو رهيو آهي. هن رسالي، هندستان ۾ سنڌي ٻاراڻي ادب جي واڌ ويجهه ۾ اهم ڪردار ادا ڪيو.

### تماهي 'مڪڙيون' (نيودهلي):

تماهي 'مڪڙيون' نالي سان هي رسالو دهليءَ مان آگسٽ 1966ع ۾ شروع ڪيو ويو. هن رسالي ۾ گهڻو ڪري شاگردن لاءِ تعميري لکڻيون ڏنيون وينديون هيون. ڪي تحريرون وڌن جي لاءِ به هونديون هيون. رسالي جو ايڊيٽر موهن لعل شرما هو جڏهن ته اعزازي مئنيجنگ ايڊيٽوريل بورڊ پڻ ٺاهيو ويو جنهن جي ميمبرن ۾ هوندرام چوڌريگائي، ليڪراج 'هنس'، موٽومل بالاڻي، ڪويتا هنگورائي ۽ جي. اي. بابلاڻي شامل هئا. بعد ۾ ان ايڊيٽوريل بورڊ ۾ پروفيسر سنتداس جهانگياڻي

ڊاڪٽر مرليڌر جيٽلي، امر لعل ساڌواڻي ۽ ڪرشن لعل بجاج جهڙن ليکڪن کي به شامل ڪيو ويو. سنڌي ٻوليءَ جي ترقي ۽ شاگردن لاءِ ڪتابن وغيره ڇپائڻ جي مقصد کي آڏو رکي، سنڌي پبلشنگ ڪو-آپريٽو سوسائٽي لميٽيڊ، نالي هڪ تنظيم جوڙي وئي، جنهن جو صدر جيراامداس دولترام هو. هي رسالو ان سوسائٽيءَ پاران شروع ڪيو ويو. شروعاتي پرچن ۾ دهليءَ جي اسڪولن ۾ الڳ الڳ مضمونن ۾ پهريون نمبر آيل شاگردن جا نالا ڏنا ويا. ان کانسواءِ شاگردن جي ڄاڻ وڌائڻ لاءِ جيڪي تحريرون شامل ڪيون ويون، تن ۾ 'سنڌين جو شان' (جيرامداس دولترام)، 'ٽائيم ٽيبل' (ليڪراج هنس)، 'نئون هنومان' (موهن لعل شرما)، 'آئينده جا آبا' (ڪويتا هنگوراڻي)، 'سنڌي ڇوڪريون' (گيهي همٿاڻي)، 'ديش پگت ٽنگور' (امر لعل ساڌواڻي) وغيره شامل هيون. هي رسالو ساندھ پنج سال شايع ٿي، جنوري 1971ع ۾ بند ٿي ويو.

**ماهوار 'گلشن' (احمد آباد):**

ٻارن جو هي رسالو ماهوار 'گلشن'، احمدآباد مان گنگو آهوجا جي ايڊيٽريءَ ۾ جولاءِ 1968ع ۾ شايع ڪرڻ شروع ڪيو ويو. ڪرائون سائيز جي ويهارو صفحن تي ٻڌل هن رسالي ۾ ٻارن جي لاءِ آکاڻيون، گيت، معلوماتي مضمون ۽ لطيفا ڏنا ويندا هئا. هي رسالو لڳ ڀڳ هڪ سال هلي نومبر 1969ع ڌاري بند ٿي ويو.

**ماهوار 'ديشي وديشي ڪٿائون لوڪ ڪٿائون' (احمد آباد):**

هي رسالو احمد آباد مان جنوري 1969ع ۾ شروع ڪيو ويو، جنهن جو ايڊيٽر چئنل لعل آهوجا هو. جيئن رسالي جي نالي مان لڳي ٿو تيئن ان ۾ هر مهيني ڏيهي ۽ پرڏيهي ڪهاڻيون ۽ لوڪ ڪٿائون ڏنيون وينديون هيون. قيمت في پرچو چاليهه پيسا ۽ ساليانو چندو اڍائي رپيا رکيو ويو.

— سنڌي ٻاراڻي ادب جي تاريخ، جلد ٻيو —

ڪرائون سائيز جي اٽڪل پنجاھ صفحن ۾ گهڻو ڪري ترجمو ٿيل آکاڻيون ڏنيون وينديون هيون. هندستان ۾ ٻارن جي ادب جي ڏس ۾ هي هڪ نئين ۽ زبردست ڪوشش هئي، پر هڪ سال اندر 9 پرچا شايع ٿيڻ کان پوءِ ڊسمبر 1969ع ۾ بند ڪيو ويو.

**ماھوار، جهرمر، (احمد آباد):**

ٻارن جو هي رسالو 'جهرمر' جنوري 1969ع ۾ احمد آباد مان شروع ڪيو ويو جنهن جي ايڊيٽرن ۾ گورڊن تنواڻي، ڪشن خوبچنداڻي ۽ ڪشور پهوجا شامل هئا. رسالي جي سائيز ڊبل ڪرائون هئي. 'جهرمر' جي هر پرچي ۾ ٻاراڻين ڪهاڻين ۽ گيتن کان سواءِ هڪ اڌ ناول، ويچار معلومات، تعليمي ڄاڻ، جيون ڪٿا، قلمي دوستي، لطيفا وغيره ڏنا ويندا هئا. آڪٽوبر 1969ع ۾ 'ناول نمبر' شايع ڪيو ويو. رسالي جو هڪ ايگزيڪيوٽو بورڊ ٺاهيو ويو جنهن ۾ ڪيرت مهرچنداڻي، قتن سڪواڻي، سريچند ڪيسواڻي ۽ چندر امبواڻي شامل هئا. پرچي جي قيمت پنجڻيه پيسا هئي ۽ ساليانو چندو چار رپيا هئا. پهرئين پرچي ۾ ايڊيٽوريل ۾ 'اسان جي ڳالهه' ۾ لکيو ويو:

"ائين برابر آهي ته سنڌي ساهتيه جي چمن ۾ اڻيڪ مخزنون ۽ رسالا گلاب جي گل جيان خوشبوءِ ڦهلائي رهيا آهن. ليڪن اسين ائين چاهيون ٿا ته 'جهرمر' به اگر انهن جي وچ ۾ نه ويهي سگهي ته فقط چنبيليءَ جي ننڍڙي اڇي گل جيان هڪ ڪنڊ مان سڳند ڦهلائي ۽ 'بالڪن جي آتمڪ ۽ ساهتيڪ بک کي مٽائڻ جي وت آهر نماڻي ڪوشش ڪري"<sup>16</sup>

هي رسالو پڻ وڌيڪ وقت هلي نه سگهيو ۽ آڪٽوبر 1969ع ۾ بند ٿي ويو.

<sup>16</sup> بلواڻي، ڊاڪٽر هوندراج، 'سنڌي ٻال ساهتيه'، ڇاپو ٻيو سال 2007ع، سنڌي ساهت گهر، حيدرآباد



## ماھوار 'گلابي گلڙا' (الهاس نگر):

هي رسالو 'گلابي گلڙا' سنڌو گيان مندر الهاسنگر طرفان 15 نومبر 1970 تي شروع ڪيو ويو. ڪرائون سائيز جي هن رسالي ۾ شروع ۾ هڪ ايڊيٽوريل بورڊ جوڙيو ويو جنهن ۾ ڪشور پهوجا، جڳتراءُ مولچنداڻي ۽ گوردن تنواڻي ميمبر هئا. ستت ئي ٻئي شماري کان ئي ان ۾ ڦير ڦار ڪئي ويئي ۽ چيف ايڊيٽر طور فقط ڪشور پهوجا جو نالو ڏنو ويو. پنجن ڇهن سالن تائين هي رسالو باقاعدي نڪرندو رهيو.

هن رسالي جو پهريون پرچو جواهر لعل نهروءَ جي زندگي ۽ ڪم تي شايع ڪيو ويو. پهرئين شماري ۾ ڏنل ايڊيٽوريل ۾ ڄاڻايو ويو ته،

”گلابي گلڙا ۾ ٻارن جي وندر صحت، سکيا ۽ تعليمي گيان کي وڌائڻ لاءِ هر مهيني ڪهاڻيون، ناٽڪ، شعر، لطيفا وغيره ڏنا ويندا. اُميد ته ٻار ۽ ٻارن جا مائٽ مخزن جو ساليانو ڇندوساڍا تي رپيا پري همتائيندا. ان مان نه صرف ٻال ساهت کي هتي ايندي پر ٻال ساهت ۾ دلچسپي رکندڙ ليکڪن کي پڻ اُتساه ملندو.“<sup>17</sup>

هي رسالو اڃا تائين ڪنهن نه ڪنهن صورت ۾ شايع ٿيندو رهي ٿو.

## تماهي 'بلو' (احمد آباد):

ٻارن لاءِ هي تماهي رسالو ڪرائون سائيز ۾ 1971ع ۾ احمد آباد مان شروع ڪيو ويو. هوندراج بلواڻيءَ جي ايڊيٽريءَ ۾ هن رسالي جي هر هڪ شماري ۾ مختلف ليکڪن جون تحريرون ڏنيون وينديون هيون، جن ۾ آکاڻيون، گيت ۽ لطيفا وغيره شامل آهن. هڪ سال هلڻ کان پوءِ هي رسالو 1972ع ۾ بند ٿي ويو.

<sup>17</sup> ماھوار 'گلابي گلڙا'، نومبر 1970ع، سنڌو گيان مندر الهاس نگر، هندستان

## ماھوار 'پارڙا' (احمد آباد):

ٻارن جو هي علمي ادبي ماھوار رسالو 'پارڙا' احمد آباد مان، جون 1977ع ۾ شايع ٿيڻ شروع ٿيو جنهن جو ايڊيٽر موهن پنجواڻي هو جڏهن ته معاون ايڊيٽرن ۾ ارجن ساجڻائي ۽ هريش هريپالاڻي شامل هئا. ڪرائون سائيز جو هي رسالو ٻه سال کن هلي 1978ع ڌاري بند ٿي ويو.

## تماھي 'چانڊوڪي' (آگرو):

ٻارن جو هي تماھي رسالو 'چانڊوڪي' ديوناگري سنڌي لپيءَ ۾ آگري شهر مان، سنڌو ساهتيه منڊل تنظيم پاران 1985ع ۾ شايع ڪيو ويو. ڊيمي سائيز جي هن رسالي جو ايڊيٽر موهن لعل ناگڊيو هو. هي رسالو هڪ ئي وقت ٻارن ۽ وڏن لاءِ هو جنهن ۾ گڏيل مواد شامل ڪيو ويندو هو. رسالو ڪافي وقت هليو ۽ پوءِ وڏي سائيز ۾ مڪمل ادبي رسالي جي روپ ۾ شايع ٿيڻ لڳو.

## تماھي 'پال منڇ' (احمد آباد):

ٻارن جو هي تماھي رسالو 'پال منڇ' احمد آباد مان جنوري 1986ع ۾ شروع ڪيو ويو جنهن جو ايڊيٽر هوندراج بلواڻي هو. نئين رسالي شروع ڪرڻ جي مقصد کي پهرئين پرچي ۾ هيٺين ريت واضح ڪيو ويو:

”سنڌيءَ ۾ ٻارن جي لاءِ ’ڦلواڙي‘ ۽ ’گلستان‘ جهڙا ماھوار رسالا موجود آهن، ان هوندي به اهڙي هڪ رسالي جي ضرورت هئي، جنهن ۾ پال ناٽڪن، پال ساهتيه ۽ ٻارن جي ٻين مشغولين جو تفصيلوار احوال هجي، جيئن ٻارن کي انهن مان اُتساه ملي. ان ضرورت کي خيال ۾ رکي هيءَ ’پال منڇ‘ تماھي رسالو ظاهر ڪرڻ جي ڪوشش ڪئي ويئي آهي. هر انڪ ۾ ٻارن جي لاءِ آکاڻيون، ناٽڪ، گيت وغيره ته ڏنا ويندا، پر ان سان گڏ ٻارن جي سرگرمين جا سماچار پال پريمين سان انٽرويو پال

— سنڌي ٻاراڻي ادب جي تاريخ، جلد ٻيو —

سنسٽائن جي ڄاڻ، ٻارن جي ڇپيل نون ڪتابن جا تفصيل  
 وغيره پڻ شايع ڪيا ويندا. مطلب ته 'ٻال منچ' کي ٻارن سان  
 واسطو رکندڙ سرگرمين جو صحيح معنيٰ ۾ هڪ منچ ڪري  
 پيش ڪيو ويندو.<sup>18</sup>

مٿي ڄاڻايل مقصد کي پورو ڪرڻ لاءِ ڪرائون سائيز جي  
 اٽڪل چاليهن صفحن تي ٻڌل هن رسالي ۾ ٻين تحريرن سان گڏ 'ٻارن  
 جون خبرون' ۽ 'نئون ٻاراڻو ادب' وغيره جهڙن سلسلن کي شروع ڪيو  
 ويو. گجراتيءَ جي مشهور ٻاراڻي ادب جي ليکڪ گجويائيءَ جون  
 تحريرون پڻ شامل ڪيون ويون. هڪ خاص شمارو 'آمنگ' نالي دهليءَ  
 جي ٻارن جي ٽيٽر تي پڻ شايع ڪيو ويو. هيءُ رسالو به ٻين ٻاراڻن رسالن  
 جيان گهڻو وقت جتاءُ نه ڪري سگهيو ۽ ڊسمبر 1988ع ۾ بند ٿي ويو.  
 تماهي 'گلدستو' (الهاس نگر):

ٻارڻن جو هي تماهي رسالو 'گلدستو' جولاءِ 1986ع ۾ سنڌو  
 پرگتي ڪيندر اُلهاس نگر پاران کان شروع ڪيو ويو. ڊيمي سائيز جي  
 هن رسالي ۾ رنگين تصويرون ڏيئي سٺي روپ ۾ شايع ڪيو ويو. رسالي  
 جو ايڊيٽر هري تنواڻي 'نماڻو' هو. پهرئين شماري ۾ ڪيترن مشهور اديبن  
 جون چونڊ تحريرون شايع ڪيون ويون. بعد ۾ به اها روايت برقرار رهي.  
 مواد سان گڏ مشهور چترڪارن مينگهراج تلريجا ۽ لچمن ڪڪريجا  
 جا اسڪيچ به شايع ڪيا ويندا هئا. پهرئين پرچي ۾ شايع ٿيل مشهور  
 شاعرن جي گيتن ۾ 'ڌڻيءَ در وينتي' (ڪشچند بيوس)، 'منهنجي پيڙي'  
 (ديپچندر بيلائي)، 'پنهنجي هٿ جڳنناٿ' (روچو خوابي)، 'بادل آيا'  
 (لکميچند پريم)، 'راجا هڪڙي انب چليو' (هوند راج دڪايل)، 'واڳن مل  
 جي شادي' (ڊولڻ راهي)، 'تي وي سولجر ٿيندس' (ليلاڌر موجي)، 'ٻار جو

<sup>18</sup> تماهي 'ٻال منچ' - جنوري 1986ع، احمد آباد، هندستان، ايڊيٽر هوندراج بلواڻي



انگل' (سنتداس ڪشناڻي)، 'تي. وي' (ديال آشا) ۽ 'گلزن گلزن جهڙا آهيون' (ارجن حاسد) شامل هئا، جڏهن ته آکاڻيون جهڙوڪ 'واپاري' (آسودومل موهناڻي)، 'بهادر بالڪي' (پورن ڪتواڻي)، 'ڏيمبو ڏيمبي' (پريم لتا)، 'پريڙا جو پشپ' (رام ڀاڳچنداڻي)، 'شيدِي غلام جو موتي' (لچمن ڪڪريجا)، 'مينڪا پري' (جيوت گوگيا جوت)، 'ڏاڏو ڏيڏر' (سي. ايڇ. رائسنگهاڻي) ۽ 'نمسڪار مهراج' (گهنشيام ساگر) شامل هئا.

هي رسالو هر لحاظ کان ٻارن لاءِ ڏاڍو ڪارائتو هو. هڪ سال شايع ٿيندو رهڻ کان پوءِ جنوري 1987ع ۾ بند ٿي ويو.

### نماهي 'باغ بهار' (گاندِي نگر - گجرات):

سنڌي ساهتيه اڪيڊمي گجرات مان ٻارن جو هي ته ماهي رسالو 2008-9 ۾ شايع ٿيڻ شروع ٿيو جيڪو اڃا تائين ڪنهن نه ڪنهن صورت ۾ شايع ٿي رهيو آهي. هن رسالي جو ايڊيٽر هوندراج بلواڻي آهي. ڊبل ڪرائون سائيز جي هن رسالي ۾ 72 صفحا آهن جن ۾ ٻارن جون ڪهاڻيون، شعر، ناٽڪ ۽ ٻيو مواد شايع ڪيو ويندو آهي.

'پوپٽرا' (نيو دهلي):

نیشنل ڪائونسل فار پروموشن آف سنڌي لئنگئيج نيو دهلي، هندستان پاران ٻارن جو هيءُ مخزن 'پوپٽرا' 2012ع ۾ جاري ٿيو. ڊبل ڪرائون سائيز ۽ آرٽ پيپر ۾ مڪمل، رنگين هي پهريون پرچو آهي، جيڪو سنڌيءَ ۾ ٻارن لاءِ شايع ٿيو آهي. مخزن جا سرپرست شري رميش ورلياڻي، ايڊيٽر هوندراج بلواڻي ۽ جڳديش لچاڻي آهن. هي رسالو اڃا تائين شايع ٿي رهيو آهي.

## ٻارن جي رسالن جا ايڊيٽر - چيف ايڊيٽر ۽ ڪتابي سلسلن جا سهيڙيندڙ

’سنڌيءَ ۾ ٻارن جي ادب جي تاريخ‘ جي ٻئي جلد جي هن باب ۾ سنڌيءَ ۾ شايع ٿيل ٻارن جي رسالن جي ايڊيٽرن - چيف ايڊيٽرن ۽ ڪتابي سلسلن جي سهيڙيندڙن جا تعارف شامل ڪيا ويا آهن ته جيئن سندن اهم علمي ڪارنامن کي خراج پيش ڪري سگهجي. سنڌيءَ ۾ شايع ٿيل ٻارن جا چند رسالا اهڙا آهن، جن جي پسمنظر ۾ سرڪاري ادارا يا ٻيا مالدار خانگي ادارا هئا، جڏهن ته باقي سمورا رسالا سنڌ جي ادب دوست ماڻهن پنهنجي مدد پاڻ تحت شايع ڪيا. انهن نه رڳو مواد گڏ ڪري رسالا شايع ڪيا، پر ڪيترن ئي ايڊيٽرن - چيف ايڊيٽرن پنهنجن ڪنهن تي رسالن جا بديل ڪئي، سنڌ جي شهر شهر - ڳوٺ ڳوٺ پهچايا ۽ ائين ئي سندن بي لوٽ محبت ۽ محنت جي ڪري سنڌ اندر ادبي ماحول کي هتي ملي ۽ سنڌي ٻوليءَ جو ٻار ادب پروان چڙهيو.

هن باب ۾ ان ڳالهه کي ذهن ۾ رکڻ نهايت ضروري آهي ته هتي صرف انهن رسالن ۽ ڪتابي سلسلن جي سهيڙيندڙن جا تعارف شامل ڪيا ويا آهن، جن رسالن ۽ ڪتابي سلسلن سنڌ ۾ وڏو نالو ڪمايو ۽ ٻارن ۾ بيحد مقبول ٿيا، جڏهن ته غير مقبول رسالن ۽ هڪ اڌ شمارو شايع ڪندڙن جا تعارف شامل نه ڪيا ويا آهن. ان کان سواءِ ٻارن جي جڳ مشهور رسالي ’گل ڦل‘ جا مختلف وقتن تي ڪيترائي ايڊيٽر رهيا آهن،

— سنڌي ٻاراڻي ادب جي تاريخ، جلد ٻيو —

پر انهن مان صرف پنجن ايڊيٽرن: غلام رباني آگري، شوڪت حسين شوري، انور هالائي، اڪبر جسڪاڻي ۽ نجمه پنهور جا تعارف شامل ڪيا ويا آهن. ان ڏس ۾ وضاحت اها آهي ته غلام رباني آگري صاحب جا جيتوڻيڪ ادب جي ٻين شعبن ۾ پڻ ڪارناما آهن، پر جيئن ته هو 'گل ڦل' جو پهريون ايڊيٽر رهيو ۽ پنهنجي نوڪريءَ کي صرف نوڪري ئي نه سمجهائين پر 'گل ڦل' رسالي جو بنيادي خاڪو تيار ڪيائين؛ ان کي ٻارن تائين پهچائڻ لاءِ رٿائون تيار ڪيائين؛ 'گل ڦل' ذريعي ٻارن جون ڦلواڙيون قائم ڪري سنڌ ۾ ٻارن اندر علمي ۽ ادبي شعور پيدا ڪيائين. ان ڪري اهو ضروري آهي ته غلام رباني آگري صاحب جي هن ڪم جو تذڪرو ٻارن جي ادب جي هن تاريخ ۾ ٿيڻ گهرجي. ساڳي ريت شوڪت حسين شوري صاحب جو تعارف ان ڪري شامل ڪيو ويو آهي جو 1966ع ۾ سنڌ جي اطلاعات کاتي ڪن قانوني گهرجن کي آڏو رکندي 'گل ڦل' جي ڊڪليئرشن رد ڪري ڇڏي هئي ۽ جڏهن ٻيهر 1974ع ۾ 'گل ڦل' شايع ٿيو هو ته ان جو ايڊيٽر شوڪت حسين شوري صاحب کي مقرر ڪيو ويو. اهڙي ريت 'گل ڦل' جو چوٽون جنم ٿيو هو. ان ڪري شوڪت حسين شوري صاحب 'گل ڦل' کي ٻيهر پاليو نپايو وڌو ڪيو ۽ سنڌ جي ٻارن ۾ مقبول ڪيو. اهڙي ريت انور هالائي ۽ اڪبر جسڪاڻي پنهنجي دور ۾ 'گل ڦل' ۾ نوجوان ليکڪن کي اتساهيو ۽ 'گل ڦل' ذريعي سنڌ ۾ ڪيترائي اديب پيدا ڪيا، جيڪي سنڌ ۾ اڄ به پنهنجون علمي ادبي خدمتون سرانجام ڏئي رهيا آهن، جڏهن ته نجمه پنهور موجوده دور ۾ 'گل ڦل' جي ايڊيٽر آهي.

جيئن ته شامل ڪيل ايڊيٽرن ۽ اديبن، ليکڪن جا ادب جي ٻين مختلف شعبن ۾ پڻ وڏا ڪارناما آهن، پر جيئن ته هي ٻارن جي ادب جي تاريخ آهي، ان ڪري هنن اديبن - ايڊيٽرن ۽ چيف ايڊيٽرن جي تعارفن ۾

— سنڌي ٻارائي ادب جي تاريخ، جلد ٻيو —



صرف انهن جي ان ڪم (Contribution) جو تذڪرو ڪيو ويو آهي، جيڪو انهن سنڌ جي ٻارن لاءِ ڪيو آهي. يقيناً سندن ٻئي علمي ادبي ڪم کي ادب جي ٻين تاريخن ۾ ضرور جاءِ ملندي

سنڌيءَ ۾ شايع ٿيل ٻارن جي مقبول رسالن جي ايڊيٽرن ۽ پبلشرن توڙي چيف ايڊيٽرن جا تعارف هيٺين ريت پيش ڪجن ٿا.

### آچار عظيم ڪوسو:

آچار عظيم ڪوسو 1996ع ۾ ٻارن لاءِ شايع ٿيل علمي، ادبي رسالي 'روشن راهون' جو چيف ايڊيٽر رهيو آهي، ان کان سواءِ آچار عظيم ڪوسو بدين مان شايع ٿيندڙ هفتيوار اخبار اعلان حق ۾ ٻارن جي پندرهن روزه صفحي 'پنڪٽيون' جو ٻن سالن تائين انچارج رهيو آهي. آچار عظيم ڪوسو ٻارن جي علمي ادبي تنظيم 'هالڪ ادبي فورم' ۾ پڻ سرگرم رهيو آهي ۽ مختلف مرڪزي عهدن تي ڪم ڪيو اٿس.

آچار عظيم ڪوسو 9 آڪٽوبر 1977ع ۾ پنگرڻي جي ڳوٺ 'مير جو ڳوٺ' ۾ پيدا ٿيو. هن پرائمري تعليم مير جي ڳوٺ ۽ ميٽرڪ پنگرڻي مان، جڏهن ته انٽر جي تعليم بدين مان حاصل ڪئي. هن پنهنجي ايڊيٽرشپ ۾ 'آڪاش' جي نالي سان پڻ هڪ رسالو شايع ڪيو جڏهن ته ان علاوه هو سنڌ مان شايع ٿيندڙ مختلف اخبارن توڙي رسالن ۾ مضمون لکندو رهيو آهي ۽ ٻارن جي تنظيم هالڪ ادبي فورم جو سرگرم عهديدارن پڻ آهي. هن وقت هو صحافت جي شعبي سان لاڳاپيل آهي ۽ روزاني عوامي آواز ۾ رپورٽر جي حيثيت سان ڪم ڪري رهيو آهي.

### آزاد هيڃب:

آزاد هيڃب ٻارن جو رسالو 'سنڌي ٻار' 2004ع ۾ ڇپتي چند ضلعي ٺٽي مان شايع ڪيو. هي رسالو ٺٽي ۽ آس پاس ۾ چڱو مقبول ٿيو.

آزاد هيڃب جو اصل نالو گلزار احمد آهي، جيڪو 4 فيبروري 1983ع تي ڇتي ڇنڊ ضلعي ٺٽي ۾ پيدا ٿيو. هن پرائمريءَ کان مئٽرڪ تائين تعليم پنهنجي ڳوٺ مان حاصل ڪئي، جڏهن ته انٽر ٺٽي مان ڪيائين. هو ٻارن جي مختلف رسالن ۾ ٻارن جون ڪهاڻيون ۽ شاعر لکندو رهيو آهي، جڏهن ته ڪيترن ئي رسالن جي ست ۾ پڻ رهيو آهي.

**آغا قيوم:**

نامياري اديب آغا قيوم 1980ع ۾ ٻارن جو علمي ادبي اشاعتي سلسلو 'لالِي پبليڪيشن'، حيدرآباد مان جاري ڪيو. هن اشاعتي سلسلي سان گڏ ٻارن جي علمي ادبي تنظيم لالي چلڊرينس ڪلب پڻ قائم ڪئي، جيڪا لالي ٻارڙا سنگت جي نالي سان پڻ مشهور ٿي. ٻارن جو هي ڪتابي سلسلو پنهنجي دور جو انتهائي مقبول ڪتابي سلسلو آهي، جنهن جا ڪيترائي ڪتاب شايع ٿيا.

آغا قيوم 18 مارچ 1961ع تي شڪارپور ۾ ڄائو. بعد ۾ سندس خاندان حيدرآباد لڏي آيو. هن پنهنجي تعليم ماڊل اسڪول حيدرآباد، مان شروع ڪئي ۽ انٽر تائين اتان ئي تعليم حاصل ڪيائين. بعد ۾ سنڌ يونيورسٽيءَ ماسٽرس ڪيائين.

آغا قيوم هن وقت حيسڪو ۾ نوڪري ڪري رهيو آهي ۽ حيدرآباد ۾ رهائش پذير آهي.

### **احسان راهو جو:**

نوجوان ليکڪ احسان راهو جو ٻارن جي مقبول رسالن ماهوار 'گلڙا' (ٽنڊو ڄام)، ماهوار 'روشن دنيا' (ٽنڊو ڄام) ۽ ماهوار 'هپڪار' (شڪارپور) جو سب-ايڊيٽر رهيو آهي. هن ٻارن لاءِ ڪيترائي شعر ۽ ڪهاڻيون لکيون آهن، جيڪي ٻارن جي مختلف رسالن ۾ شايع ٿينديون

— سنڌي ٻاراڻي ادب جي تاريخ، جلد ٻيو —

رهيون آهن. سندس خاص ڪم سنڌي ٻارن لاءِ وڏن اديبن، فنڪارن، شاعرن ۽ ساڃاهه وندن جا انٽرويو ڪري ٻارن جي مختلف رسالن ۾ ڇپائڻ آهي. احسان راهو جو ٻارن جي مقبول رسالي 'گلڙا' جي سهاري هيٺ قائم ڪيل تنظيم 'گلڙا سنگت' سنڌ جو مرڪزي پريس سيڪريٽري پڻ رهيو آهي.

احسان علي ولد غلام محمد راهو جو 16 آگسٽ 1978ع تي ڳوٺ پونيٽ پور تعلقي رتيديري ضلعي لاڙڪاڻي ۾ ڄائو. هن شروعاتي تعليم پنهنجي ڳوٺ مان حاصل ڪرڻ کان پوءِ مئٽرڪ گورنمينٽ بوائز هاءِ اسڪول مڌجيءَ ۽ انٽر گورنمينٽ آرٽس اينڊ ڪامرس ڪاليج لاڙڪاڻي مان ڪئي. بعد ۾ احسان راهو جو اعليٰ تعليم لاءِ حيدرآباد شفٽ ٿيو ۽ سنڌ يونيورسٽيءَ مان ماسٽرس ڪيائين. ان دوران هو ڪجهه وقت لاءِ روزاني 'ڪاوش' حيدرآباد سان به سلهاڙيل رهيو ۽ بعد ۾ مڌجيءَ جو رپورٽر پڻ ٿيو.

احسان راهو جو هن وقت حيدرآباد ۾ رهائش پذير آهي ۽ سنڌي ٻوليءَ جي مختلف رسالن ۽ ادارن سان لاڳاپيل آهي.

### احسان لغاري:

نوجوان ليکڪ احسان لغاري ٻارن جي ماهوار رسالن 'گلستان' ۽ 'گلزار سنڌ' جو ايڊيٽر رهيو آهي ۽ ٻارن جي ادب جي سلسلي ۾ ڪم ڪندڙ اداري 'اين اي جان فائونڊيشن' جو چيئرمئن آهي. ان کان سواءِ احسان لغاري سنڌ مان شايع ٿيندڙ ٻارن جي مختلف رسالن جي ايڊيٽوريل بورڊن تي پڻ رهيو آهي.

احسان علي ولد خير محمد لغاري 1 مارچ 1984ع تي ڳوٺ عطا محمد لغاري تعلقي سنجهوري ضلعي سانگهڙ ۾ ڄائو. هن شروعاتي تعليم پنهنجي ڳوٺ مان حاصل ڪرڻ کان پوءِ سنجهوري مان انٽر



ڪئي ۽ بعد ۾ حيدرآباد ۾ رهائش اختيار ڪيائين. ان کان پوءِ هن سنڌ يونيورسٽيءَ جي سنڌي شعبي مان ماسٽرس ۽ ايم فل ڪئي. 1996ع کان ادب سان وابستگي ٿيس ۽ سندس پهرين لکڻي 1999ع ۾ شايع ٿي.

احسان لغاري 4-2005 ۾ حيدرآباد مان جاري ٻارن جي رسالي ماهوار 'گلستان' ۽ 2005ع ۾ ٻارن جي رسالي 'گلزار سنڌ' جو ايڊيٽر رهيو آهي. ٻارن جي ادب جي سلسلي ۾ خدمتن ۾ مڃتا طور کيس 'نٽ ڪٽ گروپ آف پبليڪيشن' پاران ايوارڊ ۽ 'پالڪ ادبي فورم' پاران سرٽيفڪيٽ مليل آهي. ٻارن لاءِ سندس هڪ مرتب ڪيل ڪتاب 'جدولي حساب' سنڌي لئنگئيج اٿارٽي، سال 2013ع ۾ ڇپايو جڏهن ته سندس شاعريءَ جو هڪ ڪتاب پڻ ڇپيل آهي. احسان لغاري سنڌي لئنگئيج اٿارٽيءَ جي اشاعتي شعبي ۾ ڪم ڪري رهيو آهي.

#### اختر حسين سمون:

اختر حسين سمون حيدرآباد مان جاري ٿيندڙ ٻارن جي رسالي 'ساٿيءَ' جو ايڊيٽر رهيو آهي. سال 2001ع کان 2004ع تائين اختر سمي جي ايڊيٽريءَ ۾ ٻارن جي رسالي 'ساٿيءَ' سنڌ جي ٻارڙن ۾ چڱي مقبوليت ماڻي. ان کان سواءِ اختر حسين سمي جو ٻارڙن جي علمي ادبي پروگرامن، تربيتي ورڪشاپن ۽ سيمينارن جي انعقاد ۾ پڻ وڏو ڪردار رهيو آهي. اختر سمون ٻارڙن جي تنظيم 'گلڙا سنگت' جو جوائنٽ سيڪريٽري ۽ ٻارڙن جي ماهوار رسالي 'گلڙا' جو ڪجهه وقت لاءِ پڻ ايڊيٽر رهيو آهي.

اختر حسين سمون 1 فيبروري 1975ع تي ٽنڊي ڄام شهر ۾ عبدالرشيد سمي جي گهر ۾ ڄائو. ابتدائي تعليم کان مئٽرڪ تائين ٽنڊي ڄام مان حاصل ڪيائين، جڏهن ته انٽر مسلم سائنس ڪاليج حيدرآباد، بي اي ۽ ايم اي سچل ڪاليج حيدرآباد مان ڪيائين. هن وقت ٽنڊي ڄام ۾ رهائش پذير آهي ۽ هڪ پرائمري اسڪول ۾ استاد آهي.

— سنڌي ٻارڙي ادب جي تاريخ، جلد ٻيو —

اختر سمي، دعوه اڪيڊمي بين الاقوامي يونيورسٽي، اسلام آباد پاران  
ٿيندڙ نوجوان ليکڪن جي تربيتي ورڪشاپن ۾ سنڌي ٻارائي ادب سان  
لاڳاپيل ليکڪن ۽ ايڊيٽرن کي شرڪت ڪرائڻ ۾ وڏو ڪردار ادا ڪيو.

**اسحاق سميجو، ڊاڪٽر:**

نامور شاعر ۽ نقاد ڊاڪٽر اسحاق سميجو 1995ع ۾ ڪاوش  
گروپ آف پبليڪيشن پاران ٻارڻن لاءِ شايع ٿيندڙ رسالي 'ٻارڻن جو سنڌ  
رنگ' جو سب ايڊيٽر ۽ 1996ع ۾ 'سنڌي ساهت گهر' جي ٻارڻن جي رسالي  
'ماهووار گلستان' حيدرآباد جو ايڊيٽر رهيو آهي. جڏهن ته ٻارن لاءِ سندس  
ٻه ڪتاب: (1) 'دنيا جون لوڪ آکاڻيون' (ترتيب 2001ع) ۽ 'تاريخي ماڻهو  
تاريخي ڳالهائون' (ترتيب 2001ع) پڻ شايع ٿيل آهن. ان کان سواءِ اسحاق  
سميجو ٻارڻن جي علمي ۽ ادبي تنظيم 'ساڻي ٻارڙا سنگت' جو مرڪزي  
عهديدار پڻ رهيو آهي. هو مختلف سرڪاري توڙي نجی ادارن ۽ تنظيمن پاران  
ٻارن جي ڪتابن جي انعامي مقابلن جو جج پڻ مقرر ٿيندو رهيو آهي.

**ڊاڪٽر اسحاق سميجي،** لکڻ جي شروعات روزاني 'آفتاب' جي  
ٻارن جي صفحي 'ٻارن جي دنيا' کان ڪئي. سندس پهرين لکڻي 'ڪائير  
جو ڀاڳ' هئي، جيڪا ٻارن لاءِ هڪ اصلاحي آکاڻي هئي.

**ڊاڪٽر اسحاق سميجو** 18 مارچ 1975ع تي ضلعي دادوءَ جي ڳوٺ  
فضل پور ۾ ڄائو. ابتدائي تعليم پنهنجي ڳوٺ مان حاصل ڪيائين،  
جڏهن ته مئٽرڪ جو امتحان طالب الموليٰ هاءِ اسڪول دادوءَ ۾ پاس  
ڪرڻ کان پوءِ انٽر پڻ دادوءَ مان ڪيائين. بعد ۾ ڊاڪٽر اسحاق سميجو  
حيدرآباد شفت ٿيو جتي سنڌ يونيورسٽيءَ جي سنڌي شعبي ۾ ايم اي  
ايم فل ۽ پي ايڇ ڊي ڪيائين. هن وقت ڊاڪٽر اسحاق سميجو سنڌ  
يونيورسٽيءَ جي سنڌي شعبي ۾ استاد ۽ مرزا قليچ بيگ چيئر جو  
انچارج ڊائريڪٽر آهي. سندس شاعريءَ توڙي نثر جا ڪيترائي ڪتاب  
(طبعزاد ۽ ترتيب) ڇپيل آهن.

— سنڌي ٻارائي ادب جي تاريخ، جلد ٻيو —

## اسرار شام:

سنڌيءَ ۾ ٻارن جي ادب جي واڌاري ۽ ترويج جي سلسلي ۾ اسرار شام جون خدمتون وسارڻ جو ڳوٺيون نه آهن. هن 1987ع کان ٻارڙن جي سلسليوار رسالي 'سنڌي ٻارڙا پبليڪيشن' جو بنياد وڌو جيڪو مسلسل 2013ع تائين شايع ٿيندو رهيو. مستقل مزاجيءَ سان شايع ٿيندڙ هن رسالي ۽ ٻارن جي ادب تي ڪيل ڪم جي سلسلي ۾ اسرار شام کي سدائين ياد رکيو ويندو.

اسرار شام 29 مارچ 1954ع تي ٽنڊي ڄام ۾ ڄائو. سندس پورو نالو اسرار احمد ميمڻ هو. هن ابتدائي تعليم کان وٺي انٽر تائين ٽنڊي ڄام مان ئي حاصل ڪئي. بعد ۾ هن سنڌي يونيورسٽيءَ مان صحافت ۾ ماسٽرس ڪئي. ان دوران ئي هن عملي صحافت ۾ حصو ورتو ۽ حيدرآباد مان شايع ٿيندڙ مختلف روزاني اخبارن جو رپورٽر رهيو.

اسرار شام 1987ع ۾ ٻارن لاءِ هڪ علمي ۽ ادبي رسالي 'سنڌي ٻارڙا پبليڪيشن' جي شروعات ڪئي، جنهن جا 150 کان مٿي پرچا شايع ٿيا. سندس طويل انٽرويو تي ٻڌل 'سنڌي ٻارڙا جو خاص نمبر' پڻ شايع ٿي چڪو آهي، جنهن جو عنوان "آئون ڪو ڄاڻان" آهي. سنڌي لئنگئيج اٿارٽي، حيدرآباد سندس ٻارن لاءِ لکيل ڊرامن جو ڪتاب 'وڏي جڏهن آئون وڏو ٿيندس'، سال 2012ع ۾ ڇپائي پڌرو ڪيو آهي، جيڪو سنڌ ۾ ٻارن جي ڊرامن جون پهريون ڪتاب هو. ان کان سواءِ سندس 15 کن اڻ ڇپيل ڪتاب موجود هئا، جو هو سال 2012ع ۾ سخت بيمار ٿي پيو ۽ آخر 17 جولاءِ 2014ع تي وفات ڪري ويو.

سنڌيءَ ۾ ٻارن جي ادب جي ترقي ۽ واڌاري جي سلسلي ۾ مختلف تنظيمن پاران کيس ڪيترائي ايوارڊ، شيلڊون ۽ ميڊل مليل آهن. سندس شخصيت ۽ ڪم تي هڪ ڪتاب 'ٻارڙي ادب جو مسيحا'، سمبارا پبليڪيشن حيدرآباد پاران سال 2015ع ۾ ڇپايو ويو.

سنڌي ٻارڙي ادب جي تاريخ، جلد ٻيو



جيڪو هاشم لطيفي مرتب ڪيو. هن ڪتاب جو مهورت اسرار شام جي پهرين ورسيءَ جي موقعي تي ننڍي ڄام ۾ ڪيو ويو.

### اسلم ڪٿياڻ:

نوجوان صحافي ۽ ليکڪ اسلم ڪٿياڻ ڪراچيءَ مان شايع ٿيندڙ ٻارن ۽ نوجوانن جي رسالي 'اتساه' جو ايڊيٽر ۽ پبلشر آهي. هن ٻارن جو هي رسالو سال 2010ع کان ڪراچيءَ مان ئي شايع ڪرڻ شروع ڪيو. اسلم ڪٿياڻ لکڻ جي شروعات ٻاراڻي ادب کان 1997ع ۾ ڪئي. بعد ۾ هن ٻارن جي رسالن 'روشن دنيا'، 'گلڙا'، 'گل ڦل'، 'کوٽو موٽو'، 'رانديڪو'، 'مهڪ'، 'سنگتي'، 'سونهن'، 'اجرڪ' ۽ سنڌي اخبارن جي هفتيوار ٻاراڻن صفحن ۾ ڪيترائي مضمون ۽ ڪهاڻيون لکيا. هُو ڪجهه وقت 'سالار سنڌيءَ' جي نالي سان پڻ لکندو رهيو آهي.

محمد اسلم ولد ڊاڪٽر شفيق محمد ڪٿياڻ 15 مارچ 1982ع شهدادڪوٽ شهر ۾ ڄائو. هن پرائمريءَ کان وٺي انٽر تائين جي تعليم شهدادڪوٽ مان ئي حاصل ڪئي. جڏهن ته انگريزيءَ ۾ ايم اي شاھ عبداللطيف يونيورسٽي خيرپور مان سال 2008ع ۾ ڪئي.

انگريزيءَ ۾ ماسٽرس ڪرڻ کان پوءِ اسلم ڪٿياڻ عملي صحافت ۾ پير پاتو. ان دوران هن مختلف سنڌي اردو ۽ انگريزي اخبارن ۾ ڪم ڪيو. جڏهن ته گذريل هڪ وڏي عرصي کان وٺي اردو تي وي چئنل اي آر واءِ سان لاڳاپيل آهي. هو سنڌي اردو ۽ انگريزيءَ ۾ مختلف رسالن ۽ اخبارن ۾ ڪالم لکندو رهي ٿو. هن وقت ڪراچيءَ ۾ رهائش پذير آهي.

### اعجاز قادر مهر:

اعجاز قادر مهر رُڪ شهر مان ٻارن جو مقبول رسالو 'حوصلو' 1997ع ۾ جاري ڪيو جنهن جا ڪُل 12 پرچا شايع ٿيا ۽ اهو رسالو ٻارن ۾ تمام گهڻو مشهور ٿيو. ان کان سواءِ اعجاز قادر مهر، وارھ مان شايع ٿيندڙ

سنڌي ٻاراڻي ادب جي تاريخ، جلد ٻيو

ٻارن جي سلسليوار رسالي 'شاگرد' جو مئنيجنگ ايڊيٽر ۽ پبلشر به رهيو آهي. اعجاز قادر مهر 14 مارچ 1979ع تي رُڪ ضلعي شڪارپور ۾ ڄائو. پرائمري ۽ ميٽرڪ جي تعليم رُڪ مان حاصل ڪيائين. انٽر شڪارپور مان. جڏهن ته بي اي ۽ ايم اي سنڌيءَ ۾ شاهه عبداللطيف يونيورسٽي خيرپور مان ڪيائين. اعجاز قادر مهر ٻارن لاءِ رسالو شايع ڪرڻ کان علاوه ٻارن جي مختلف رسالن ۽ اخبارن ۾ ٻارن جي صفحن ۾ لکندو رهيو آهي. هن ٻارن جي تنظيم 'پالڪ ادبي سٽ' پڻ قائم ڪئي، جنهن جو چيئرمين رهيو ۽ ان پليٽ فارم تان ٻارن لاءِ ڪيترائي پروگرام پڻ ڪرايائين.

### اڪبر جسڪاڻي:

سنڌي ادبي بورڊ پاران شايع ٿيندڙ ٻارن جي مشهور رسالي 'گل ڦل' جي ايڊيٽر طور مشهوري ماڻيندڙ اڪبر جسڪاڻي، 1 سيپٽمبر 1958ع تي دادو ضلعي جي تعلقي جوهيءَ ۾ ڄام خان جسڪاڻيءَ جي گهر ۾ پيدا ٿيو. ابتدائي ۽ ثانوي تعليم جوهيءَ ۾ حاصل ڪرڻ کان پوءِ انٽر گورنمينٽ ڊگري ڪاليج دادو (هاڻو استاد بخاري ڊگري ڪاليج) مان ڪيائين. اڪبر جسڪاڻي 1975ع ۾ جيئي سنڌ تحريڪ جو ميمبر ٿيو. ان کان پوءِ جيئي سنڌ پروگريسو اسٽوڊنٽس فيڊريشن (وطن دوست پارٽي) ۽ هاري ڪميٽيءَ لاءِ ڪم ڪيائين. هن جوهيءَ ۾ سنڌي ادبي سنگت جي قيام ۽ ڪم لاءِ اهم ڪردار ادا ڪيو. ظفر حسن شاهه جي دور ۾ اڪبر جسڪاڻيءَ کي سنڌي ادبي بورڊ ۾ لائبريرين مقرر ڪيو ويو. جتان بعد ۾ 1983ع ۾ ٻارڙن جي ماهوار رسالي 'گل ڦل' جو اسسٽنٽ ايڊيٽر ۽ 1987ع ۾ ايڊيٽر مقرر ٿيو.

ماهوار 'گل ڦل' جي ايڊيٽريءَ واري دور ۾ هن رسالي کي اوج تائين پهچايو. هن سينيئر ليکڪن سان گڏ نوان ليکڪن کي پڻ ڇاپيو ۽

سندس اتساهڻ تي ڪالهه جا اهي ننڍا ليکڪ، اڄ جا نامور اديب آهن. اڪبر جسڪاڻي پنهنجي زندگيءَ ۾ ئي پنهنجا سمورا ڪتاب ’گاج لائبريري جوهيءَ‘ جي حوالي ڪيا هئي، جيڪا سندس وفات کان پوءِ ’اڪبر جسڪاڻي ميموريل لائبريري‘ آهي. 13 آگسٽ 1999ع تي اڪبر جسڪاڻيءَ جو لاش سندس ڄام شوري واري گهر مان، سڙيل حالت ۾ مليو. سندس موت اڃا تائين معمولي ٿيل آهي.

### الطاف ملڪاڻي:

نوجوان ليکڪ ۽ شاعر الطاف ملڪاڻي 1989ع ۾ حيدرآباد مان ٻارن جو هڪ رسالو ’لات‘ شايع ڪيو. بعد ۾ هو ڪجهه وقت لاءِ حيدرآباد مان شايع ٿيندڙ ٻارن جي هڪ ٻئي رسالي ماهوار ’گلستان‘ جو ايڊيٽر رهيو. 1995ع ۾ الطاف ملڪاڻي اسحاق سميجي سان گڏ ڪاوش گروپ آف پبليڪيشن سان پاران جاري ٿيندڙ ٻارن جي رسالي ’ٻارن جو سنڌ رنگ‘ جو سب ايڊيٽر ٿيو. ان کان سواءِ هن ٻارن لاءِ ڪيتريون ئي ڪهاڻيون پڻ لکيون آهن.

الطاف ملڪاڻي 19 اپريل 1967ع تي دادو شهر ۾ ڄائو. مئٽرڪ سائنس ۾ ڪرڻ کان پوءِ زرعي ڪاليج سڪرنڊ مان ٻن سالن جو ڊپلوما ڪورس ڪيائين ۽ هن وقت زرعي کاتي ۾ ملازم آهي. 1984ع ۾ ٻارن لاءِ شعر لکي، ادب ۾ لکڻ جي شروعات ڪيائين، بعد ۾ پاڻ کي هڪ ڪهاڻيڪار طور پنهنجي سڃاڻپ ڪرائين. الطاف ملڪاڻيءَ جا شاعري ۽ ڪهاڻين جا ٻيا ڪتاب پڻ شايع ٿيل آهن.

### اندرجيت لوهاڻو:

اندرجيت لوهاڻو 1999ع ۾ حيدرآباد مان شايع ٿيندڙ ٻارن جي مشهور رسالي ’ماهوار ششور‘ جي ايڊيٽر طور خدمتون سرانجام ڏئي چڪو



آهي. هي رسالو 'الڪ گروپ آف پبليڪيشن' پاران حيدرآباد مان جاري ڪيو ويندو هو.

اندرجيت لوهاڻو 1 فيبروري 1967ع تي تندي باگي ضلعي بدين ۾ ڄائو سندس تعليم ايم اي صحافت ۽ ايل ايل بي آهي. هو مختلف اخبارن سان پڻ وابسته رهيو آهي. هن ٻارن لاءِ ڪيترائي شعر ۽ مضمون لکيا، جيڪي مختلف رسالن ۽ اخبارن جي هفتيوار ٻارن صفحن ۾ شايع ٿيا. اندرجيت لوهاڻو هن وقت حيدرآباد جي مشهور وڪيل طور خدمتون سرانجام ڏئي رهيو آهي.

### انور سومرو:

انور سومرو حيدرآباد مان شايع ٿيندڙ ٻارن جي رسالي 'منڙا ٻار' جو چيف ايڊيٽر ۽ پبلشر آهي. ان کان سواءِ هن شاگردن لاءِ ڪجهه ڪتاب لکيا ۽ ترتيب پڻ ڏنا آهن، انهن ڪتابن ۾ ٻارن لاءِ ڪل ڀوڳ ۽ مزاحيه ٽوئڪن جو ڪتاب 'ملان دوپيازي ۽ پيربل جا ڀوڳ' (2007ع)، 'ملان نصير الدين جا مزاحيه قصا' (2007ع) 'ڳجهارتون ۽ پروليون' (2014ع)، انگلش ڪنورسيشن فار اسٽوڊنٽس' (2015ع)، 'انگلش ٽيچر' (2015ع)، 'قرآن بابت معلومات' (2015ع)، 'عالمي معلومات' (2015ع) شامل آهن.

انور سومري جو پورو نالو انور حسين سومرو آهي، سندس جنم 16 نومبر 1969ع تي حيدرآباد ۾ ٿيو. هن پرائمري کان مئٽرڪ تائين تعليم مسلم اسڪول مان حاصل ڪئي، جڏهن ته انٽر ۽ بي. اي سچل ڪاليج ڪاليج مان ڪيائين. هن وقت حيدرآباد ۾ رهائش پذير آهي.

## انور هالائي:

سنڌي ٻوليءَ جو مشهور شاعر انور هالائي اپريل 1975ع کان سنڌي ادبي بورڊ جي ٻارن جي ماهوار رسالي 'گل ڦل' جو ايڊيٽر مقرر ٿيو. انور هالائي پنهنجي محنت سان 'گل ڦل' کي سنڌ جي ٻارن ۾ تمام گهڻو مقبول ڪيو ۽ نوجوان ليکڪن کي لکڻ لاءِ همٿايو. انور هالائيءَ جي دور ۾ اڌ سومريءَ، نياز پنهور، ذوالفقار سيال، اياز گل، مختيار ملڪ، نصير مرزا، زاهد شيخ ۽ ٻين ٻارن لاءِ تمام گهڻو لکيو. سندن اهي ئي لکڻيون بعد ۾ ڪتابي صورت ۾ پڻ ڇپيون. انور هالائيءَ وارو 'گل ڦل' جو دور سونهري دور ليکيو وڃي ٿو.

انور هالائيءَ جو اصل نالو محمد شفيع ابڙو هو جنهن 11 ڊسمبر 1925ع تي احمد خان ابڙي جي گهر ۾ هالن ۾ جنم ورتو. انور هالائي بنيادي طور شاعر هو سندس شعرن جو مجموعو 'چنڊ جون ڪلائون' سنڌي ادبي بورڊ ڄام شوري پاران 1992ع ۾ شايع ڪيو ويو. هن 12 جنوري 1995ع تي وفات ڪئي.

## اياز پاٽولي:

سنڌيءَ ۾ ٻارن جي ادب جي سلسلي ۾ غير معمولي ڪم ڪندڙن ۾ اياز پاٽوليءَ جو نالو وڏي اهميت رکي ٿو. ورهاڱي کان پوءِ جڏهن مجموعي سنڌي ادب ۽ ٻوليءَ کي نقصان ٿيو تڏهن ٻارن لاءِ لکندڙ ڪيترن ئي اديبن جي هندستان لڏي وڃڻ ڪري ٻارن لاءِ لکڻ ۽ اشاعتي ڪمن جو سلسلو پڻ بند ٿي ويو. اهڙي صورتحال ۾ غلام مرتضيٰ ڀٽي، مقبول ڀٽي ۽ اياز پاٽولي ئي هئا، جن مختلف اشاعتي ادارا قائم ڪري ٻارن جي ادب جي کوٽ جو پورا ٿو ڪيو. اياز پاٽولي به 'اداره گلشن ادب' ۽ 'بزم گلشن سنگت' جو قيام عمل ۾ آڻي، ٻيهر سنڌي ٻاراڻي ادب کي جياريو.

— سنڌي ٻاراڻي ادب جي تاريخ، جلد ٻيو —

اياز پاٽوليءَ 1943ع ڌاري تنڊي محمد خان ۾ ڄائو. سندس اصل نالو محمد هاشم پاٽولي آهي. پر هن 1954ع کان 'اياز پاٽوليءَ' جي نالي سان لکڻ جي شروعات ڪئي. ابتدا ۾ اياز پاٽوليءَ جو لاڳاپو ٻارڻن جي ادبي تنظيم 'ٻارن جي محفل' سان رهيو. هن جنوري 1957ع ۾ 'اداره گلشن ادب' جو قيام عمل ۾ آڻي، ان جي پليٽ فارم تان ٻاراڻا اشاعتي سلسلا جاري ڪرڻ شروع ڪيا. بعد ۾ جولاءِ 1960ع ۾ 'بزم گلشن ادب' جو به قيام عمل ۾ آندائين. هن 'اداره گلشن ادب سنڌ' پاران ٻارن لاءِ تقريباً 300 کان وڌيڪ ڪتاب شايع ڪرايا.

اياز پاٽولي سنڌي ٻاراڻي ادب جي ترقي ۽ واڌاري لاءِ مسلسل 51 سال محنت ڪئي آهي. مختلف رسالن، اخبارن ۽ ڪتابن ۾ سندس ڇپيل مواد تمام گهڻو آهي. هن نه رڳو ٻارن لاءِ لکيو آهي پر 'اداره گلشن ادب' تنڊي محمد خان طرفان ڪيترائي نوان اديب ۽ شاعر پڻ متعارف ڪرايا آهن. هن وقت هو تنڊي محمد خان شهر ۾ رهائش پذير آهي ۽ پنهنجو هڪ پسارڪو دڪان هلائي رهيو آهي. ٻارن لاءِ سندس ڪيترائي ڪتاب لکيل ۽ سهيڙيل آهن.

### بنسي مالهي:

عمرڪوٽ مان شايع ٿيندڙ ٻارن جي مشهور رسالي 'پوپٽ' جو چيف ايڊيٽر بنسي مالهي 15 جولاءِ 1975ع تي عمرڪوٽ ۾ ڄائو. بنسي پرائمري کان انٽر تائين جي تعليم عمرڪوٽ مان حاصل ڪئي. جڏهن ته بعد ۾ سنڌ يونيورسٽيءَ مان سوشيالاجيءَ ۾ ماسٽرس ڪيائين.

هن سيپٽمبر 1998ع ۾ عمرڪوٽ مان ٻارن جو علمي ادبي رسالو 'پوپٽ' شايع ڪرڻ شروع ڪيو جنهن جا 2001ع تائين 9 پرچا شايع ٿي سگهيا. بنسي مالهي ان دوران عمرڪوٽ ۾ مختلف اخبارن جو رپورٽر رهيو جڏهن ته هو عمرڪوٽ پريس ڪلب جي صدر طور پڻ خدمتون

— سنڌي ٻاراڻي ادب جي تاريخ، جلد ٻيو —



سرانجام ڏيئي چڪو آهي. سال 2002ع ۾ هن سماجي شعبي ۾ ڪم ڪرڻ شروع ڪيو ۽ هن وقت تائين سماجي ۽ ترقياتي شعبي سان لاڳاپيل آهي.

### ٽيڪم ميگهواڙ:

عمرڪوٽ مان شايع ٿيندڙ ٻارڙن جي مقبول رسالي سلسليوار 'سرهاڻ' جي ايڊيٽر ٽيڪم ميگهواڙ 5 جون 1987ع تي عمرڪوٽ جي ڳوٺ رتنور ٿر ۾ پنهنجو ميگهواڙ جي گهر ۾ ڄائو. هن پرائمري ۽ مڊل تائين تعليم ڳوٺ ڪاروڙو سيد مان حاصل ڪئي، جڏهن ته مئٽرڪ ۽ انٽر عمرڪوٽ ۾ ڪيائين. ٽيڪم ميگهواڙ ٻارن لاءِ شاعري ۽ ڪهاڻيون پڻ لکيون آهن، جڏهن ته هن وقت هو صحافت جي شعبي سان لاڳاپيل آهي ۽ ڪيترن ئي ادارن ۾ صحافتي فرائض سرانجام ڏيئي چڪو آهي.

### پروانوسيوهاڻي:

پروانوسيوهاڻي جون سنڌي ۽ ٻارن جي ادب جي سلسلي ۾ تمام گهڻيون خدمتون آهن. هن سيوهڻ مان 1975ع ڌاري استاد بخاريءَ جي تجويز تي 'سرهاڻ' نالي سان ٻارن جي هڪ اشاعتي اداري جو قيام عمل ۾ آندو. جتان 'سرهاڻ' نالي سان ٻارن جو رسالو ۽ ٻيا ٻارن لاءِ 15 کن ڪتاب شايع ڪرايا ويا. رسالي جا 180 کان مٿي پرچا منظر عام تي آيا. سندس ڇپيل ڪتابن ۾ 'ٿياس جي ٿاڻڪ'، 'پکين جي ديس ۾' (ٿاڻڪ)، 'تماشو' (ڪهاڻيون)، 'هل ته هلون چنڊ تي' (ناول)، 'ٻارن جا گيت' (شاعري)، 'منهنجون يادون، منهنجون ننڍپڻ' (آتم ڪهاڻي)، 'اڏام' (ڪهاڻيون)، 'ڌرتيءَ جو تارو' (ٿاڻڪ)، 'خيرو خيالي' (ڪهاڻيون)، 'انڌي فقيريائي'، (ڪهاڻيون) ۽ سھڻي صلاح' ذڪر لائق آهن.

پروانوسيوهاڻيءَ جو اصل نالو منظور احمد سومرو آهي، جيڪو 21 جولاءِ 1958ع تي سيوهڻ ۾ ڄائو. سندس تعليم ايم اي آهي ۽ هو هن

وقت سيوهڻ ۾ پرائمري استاد آهي. ٻارن جي ادب جي سلسلي ۾ ڪيل خدمتن عيوض کيس سنڌي لئنگئيج اٿارٽي، سنڌي ادبي سنگت، روشن تارا هاءِ اسڪول ۽ ٻين ادارن ۽ تنظيمن پاران ڪيترائي ايوارڊ ملي چڪا آهن.

### جڳمال ماناڻي:

جڳمال ماناڻي ٻارن جو رسالو ٽماهي 'موتي هن مهراڻ جا' سال 2008ع ۾ عمرڪوٽ مان شايع ڪيو جيڪو ٻارن ۾ تمام گهڻو مشهور ٿيو. جڳمال ماناڻي 1982ع ۾ عمرڪوٽ جي ڳوٺ امر سنگھ ۾ ڄائو. هن پرائمري، ميٽرڪ ۽ انٽر تائين تعليم عمرڪوٽ مان حاصل ڪئي جڏهن ته گريجوئيشن سنڌ يونيورسٽي ڄامشوري مان ڪيائين. جڳمال ماناڻي ٻاراڻي ادب جو ليکڪ هجڻ سان گڏ سماجي ڪارڪن پڻ آهي.

### خادم سيلرو:

خادم سيلري جو تعلق شهدادڪوٽ شهر سان آهي. هو 1999ع ۾ شهدادڪوٽ مان شايع ٿيندڙ رسالي 'ڪوٽوموٽو' جي ايڊيٽوريل بورڊ ۾ شامل رهيو. جڏهن ته 2007ع ۾ شهدادڪوٽ مان ئي ٻارن جو رسالو 'سائنٽيفڪ مئگزين' پڻ جاري ڪيائين. ان کان سواءِ هو ٻارن جي رسالن 'روشن دنيا'، 'گلڙا'، 'سنڌي ٻارڙا پبليڪيشن' ۽ ٻين ۾ ٻارن لاءِ شعر ۽ ڪهاڻيون پڻ لکندو رهيو آهي.

خادم حسين ولد امير بخش سيلرو 16 فيبروري 1983ع تي شهدادڪوٽ جي باقرا آباد محلي ۾ ڄائو. پرائمريءَ کان وٺي انٽر تائين جي تعليم شهدادڪوٽ مان ئي حاصل ڪيائين. جڏهن ته اعليٰ تعليم لاءِ حيدرآباد منتقل ٿيو ۽ سنڌ يونيورسٽيءَ جي سنڌي شعبي مان ماسٽرس ڪيائين. ان دوران هو سنڌي ٻوليءَ جي مختلف اخبارن ۽

————— سنڌي ٻاراڻي ادب جي تاريخ، جلد ٻيو —————

رسالن سان پڻ وابسته رهيو. هن وقت حيدرآباد مان رهائش پذير آهي ۽ هڪ روزاني سنڌي اخبار سان واڳيل آهي. هو خادم علي 'محسن' ۽ خادم علي 'ساحر' جي نالن سان پڻ لکندو رهيو آهي.

**خالد آزاد:**

خالد آزاد، سنڌيءَ ۾ شايع ٿيندڙ ٻارن جي مختلف رسالن جو ايڊيٽر، اسسٽنٽ ايڊيٽر ۽ سب ايڊيٽر رهيو آهي. هو سڀ کان پهرين 1995ع ۾ حيدرآباد مان شايع ٿيندڙ ٻارن جي مشهور رسالي 'گلستان' جو سب ايڊيٽر رهيو. بعد ۾ 1997ع ۾ حيدرآباد جي ٽي هڪ ٻئي رسالي 'سنڌي ٻارڙا پبليڪيشن' ۾ ڪم ڪيائين، جڏهن ته 1998ع ۾ ٻيهر ماهوار 'گلستان' جو اسسٽنٽ ايڊيٽر مقرر ٿيو. 1999ع ۾ هن حزب الله ساگر سمي سان گڏ نيو سعيد آباد مان ٻارن جي پندرهن روزه اخبار 'سنڌ سرهاڻ' جاري ڪئي. سال 2005ع ۾ سنڌي لئنگئيج اٿارٽيءَ پاران ٻارن جي رسالي 'چنڊ ستارا' کي شايع ڪرڻ جو فيصلو ڪيو ويو ته کيس ايڊيٽر مقرر ڪيو ويو پر رسالو شايع نه ٿي سگهيو. خالد آزاد سال 2008ع ۾ ٻارن جي رسالي 'اداسائين' جو ايڊيٽر، 2015ع ۾ ٻارن جي رسالي 'ٻارن جي سنگت' جو ايڊيٽر ۽ سال 2016ع ۾ ٻارن جي رسالي 'منڙا ٻار' جو جوائنٽ ايڊيٽر به رهيو آهي. ان کان سواءِ خالد آزاد سنڌي ادبي بورڊ جي ٻارڙن جي ماهوار رسالي 'گل ڦل'، تنڊي ڄام مان شايع ٿيندڙ ٻارن جي رسالي 'گلڙا' ۽ حيدرآباد مان شايع ٿيندڙ ٻارن جي رسالي 'ساڻي' جي صلاحڪاري ۽ ايڊيٽوريل بورڊن جو ميمبر پڻ رهيو آهي.

خالد آزاد 1 جنوري (اسڪول سرٽيفڪيٽ مطابق 23 جنوري) 1978ع تي ڳوٺ جلال وگهيي، ٽپال گهر مسو پرڳڙي، تعلقي حيدرآباد ۾ ڄائو. ابتدائي ۽ ثانوي تعليم مسو پرڳڙيءَ مان حاصل ڪيائين. 1994ع ۾ مئٽرڪ ڪرڻ کان پوءِ 1996ع ۾ ڊگري ڪاليج مٽياريءَ مان انٽر جو

— سنڌي ٻار اٿي ادب جي تاريخ، جلد ٻيو —



امتحان پاس ڪيائين. بعد ۾ هن بي اي ۽ ايم اي (سنڌي ادب) جو امتحان سنڌ يونيورسٽيءَ مان پاس ڪيو. سال 2000ع ۾ سنڌي لئنگئيج اٿارٽيءَ ۾ ڀرتي ٿيو جتي ٻارن جي ادب جي شعبي جي انچارج سميت مختلف ذميواريون نڀائيندو رهيو آهي. هن وقت پبليڪيشن ۽ پراڊڪشن بيورو ۾ ڪم ڪري رهيو آهي.

خالد آزاد کي سنڌي ٻوليءَ ۾ ٻارن جي ادب ۾ خدمتن عيوض دعوه اڪيڊمي بين الاقوامي اسلامي يونيورسٽي، اسلام آباد پاران 'نشان اعزاز' سان گڏ سنڌ چلڊرن اڪيڊمي خيرپور سنڌي ٻالڪ ادبي سنگت مورو نٽ ڪٽ گروپ آف پبليڪيشن حيدرآباد، ماهوار ساڻي حيدرآباد، روشن دنيا ٻالڪ سنگت، هيومن ڊيوپلپمينٽ ايسوسيئيشن حيدرآباد، ملير اسٽوڊنٽس ائنڊ رائٽرز فورم ڪراچي، مونو پبلڪ انگلش هاءِ اسڪول حيدرآباد، پيرل قبر ادبي سنگت شهدادڪوٽ، اداره تعليم او آگاهي، آڪسفورڊ يونيورسٽي پريس اسلام آباد، خالقيہ اڪيڊمي لاهور ۽ ٻين ادارن پاران ايوارڊ ڏنا ويا آهن. ٻارن جي ادب کان سواءِ خالد آزاد جا ٻيا ڪتاب، تحقيقي مقالا، خاڪا ۽ مضمون به شايع ٿيل آهن.

### خالد ڀٽي:

مشهور ليکڪ ۽ ترجمي نگار خالد ڀٽي شڪارپور مان شايع ٿيندڙ ٻارن جي چئن رسالن رسالن جو ايڊيٽر - چيف ايڊيٽر رهيو آهي. هوسپ کان پهرين 1992ع ۾ شڪارپور مان شايع ٿيندڙ ٻارن جي رسالي ٻه ماهي 'گلڙا' جو ايڊيٽر ٿيو جنهن کان پوءِ سال 1999ع ۾ شڪارپور مان ئي شايع ٿيندڙ ٻارن جي هڪ ٻئي رسالي ماهوار 'خرچي' جو ايڊيٽر، سال 1999ع ۾ ٻئي ٻارن جي هڪ ٻئي رسالي 'سونهن' جو چيف ايڊيٽر ۽ سال 2000ع ۾ شڪارپور مان شايع ٿيندڙ ٻارن جي مشهور رسالي 'سنگتي' جو ايڊيٽر رهيو آهي.

سنڌي ٻارائي ادب جي تاريخ، جلد ٻيو

خالد ڀٽيءَ جو پورو نالو خالد سيف الله ولد محمد مراد ڀٽي آهي. هو 1 سيپٽمبر 1968ع تي شڪارپور شهر ۾ پيدا ٿيو. هن پرائمريءَ کان انٽر تائين جي تعليم شڪارپور مان حاصل ڪئي. جڏهن ته ايم.اي اسلامڪ ڪلچر ۾ شاھ عبداللطيف ڀٽائي يونيورسٽيءَ خيرپور ميرس مان ڪيائين. هن لکڻ جي شروعات 1989ع کان ڪئي. ٻارن لاءِ سندس ڪيترائي ڪتاب لکيل ۽ ترجمو ڪيل آهن. ٻاراڻي ادب ۾ خدمتن عيوض کيس 'ساڻي رائيٽرس ايوارڊ' ۽ ٻيون ڪيتريون ئي شيلڊون پڻ ملي چڪيون آهن.

خالد ڀٽي شڪارپور ۾ رهائش پذير آهي ۽ سنڌ جي تعليم کاتي ۾ استاد جي حيثيت سان ڪم ڪري رهيو آهي.

### خان محمد 'خاطي' ڪيريو

خان محمد خاطي ڪيري سال 2010ع ۾ ضلعي سانگهڙ جي شهر چوڊڳيءَ مان ٻارن جو سلسليوار رسالو 'چنڊ' شايع ڪرڻ شروع ڪيو. هي رسالو ضلعي سانگهڙ سميت، سنڌ جي ٻين شهرن ۾ پڻ گهڻو مشهور ٿيو.

خان محمد ولد خير محمد ڪيري جو تخلص 'خاطي' آهي، جيڪو ڳوٺ غلام ڪيري لڳ سرهاڙي تعلقي شهدادپور ۾ 22 فيبروري 1968 تي ڄائو. سندس سڃاڻپ شاعر ۽ صحافي طور آهي. هن ايم.اي (سنڌي) سنڌ يونيورسٽي ڄامشورو ۽ ايف.اي (زراعت) سڪرنڊ (A.T.I) مان ڪئي. سندس لکڻيون شاعري، مضمون، انٽرويو، سروي رپورٽون، خط ۽ مقالا مختلف سنڌي اخبارن ۽ رسالن ۾ شايع ٿيندا رهيا آهن. سنڌي ٻوليءَ ۾ سندس ٻيا به ڪتاب شايع ٿيل آهن. هو سنڌي ادبي سنگت چوڊڳي جو باني هئڻ سان گڏ ڪيترن ئي علمي، ادبي، سماجي ۽ مذهبي تنظيمن سان لاڳاپيل آهي.

## روشن برهماڻي:

روشن برهماڻي ٻارن جي مقبول رسالي ماهوار 'سجاڳيءَ' جو چيف ايڊيٽر رهيو آهي، جيڪو حيدرآباد مان، ٻارن جي علمي، ادبي ۽ سياسي آبياريءَ لاءِ قائم ڪيل تنظيم 'سجاڳ ٻار تحريڪ' جي سهاري هيٺ نومبر 2008ع کان شروع ڪيو ويو. هي رسالو 2010ع تائين باقاعده شايع ٿيندي رهڻ کان پوءِ بند ٿي ويو.

روشن برهماڻي 25 جولاءِ 1966ع تي ڳوٺ دودي برهماڻي لڳ واهي پانڌي تعلقي جوهي ضلعي دادوءَ ۾ پيدا ٿيو. هن پرائمري تعليم پنهنجي ڳوٺ مان حاصل ڪئي جڏهن ته ميٽرڪ واهي پانڌي مان، انٽر جوهي مان ۽ ايم اي پوليٽيڪل سائنس ۾ سنڌ يونيورسٽي مان ڪئي. روشن برهماڻي روزاني ڪاوش، ايڪسپريس نيوز ۽ ٻين اخبارن سان لاڳاپيل رهيو ۽ مختلف اخبارن ۽ رسالن ۾ سنڌ جي سياسي ۽ سماجي مسئلن تي لکندو رهيو آهي. روشن برهماڻي سنڌ جي وطن دوست سياسي پارٽي 'قومي عوامي تحريڪ' جو مرڪزي اڳواڻ پڻ رهي چڪو آهي ۽ ان ذميداريءَ هيٺ هن سجاڳ ٻار تحريڪ جي پليٽ فارم تان ٻارن جو هي مشهور رسالو شايع ڪيو.

## رميش راجا بي ايم:

رميش راجا بي ايم ڏهرڪيءَ مان ٻارن لاءِ علمي ادبي رسالا 'نئين لاٽ' ۽ 'سنڌڙي' شايع ڪيا ۽ بعد ۾ هوندي ڄام مان شايع ٿيندڙ 'روشن دنيا' جو سب ايڊيٽر پڻ رهيو.

رميش راجا بي ايم 8 فيبروري 1982ع تي ڳوٺ بشير آباد تعلقي ڏهرڪي ضلعي گهوٽڪيءَ ۾ ڄائو. پرائمري تعليم ڳوٺ بشير آباد، ميٽرڪ گورنمينٽ هائير سيڪنڊري اسڪول اوڀارو ۽ ايم تائين تعليم

— سنڌي ٻار اٿي ادب جي تاريخ، جلد ٻيو —



گورنمينٽ ڊگري ڪاليج ميرپور ماٿيلي مان حاصل ڪيائين. بعد ۾ هن ايل ايل بي شاھ عبداللطيف يونيورسٽي خيرپور مان ڪئي. زمينش راجا لکن جي شروعات 1999ع کان ڪئي ۽ مسلسل لکندو رهيو. هن وقت هو ڏهرڪي ۾ آواز ٿي ويءَ جي رپورٽر جا فرض نڀائي رهيو آهي.

### زبير سومرو:

زبير سومرو خيرپور ميرس مان 2001ع ۾ شايع ٿيل ٻارن جي رسالي 'سوچ' جو ايڊيٽر رهيو آهي. هن رسالي جا 2001ع ۾ ٽي ٻه شمارا شايع ٿيا. بعد ۾ زبير سومرو ڪيترو ٽي عرصو تندي ڄام مان شايع ٿيندڙ ٻارن جي مقبول رسالي 'روشن دنيا' جو ايڊيٽر رهيو. ان کان سواءِ زبير سومري سنڌ مان شايع ٿيندڙ ٻارن جي ڪيترن ئي رسالن ۾ ڪهاڻيون لکيون آهن، جيڪي ٻارن ۾ ڪافي مقبول ٿيون. ٻارن لاءِ موضوعاتي لطيفن تي ٻڌل سندس هڪ ڪتاب 'موالين جي پنگڙي' پڻ شايع ٿيل آهي. زبير سومرو 'روشن پالڪ سنگت' جي خيرپور يونٽ جو صدر پڻ رهيو آهي.

زبير سومرو 1 جون 1986ع ۾ ڳوٺ ڳاڙهي موري تعلقي ضلعي خيرپور ميرس ۾ ڄائو. هن پرائمري تعليم کان وٺي انٽر تائين تعليم خيرپور ميرس شهر مان حاصل ڪئي. بعد ۾ هن عملي صحافت ۾ حصو ورتو ۽ سنڌ جي مختلف اخبارن ۽ ٽي وي چينلن جو خيرپور ۾ رپورٽر رهيو. هن وقت به صحافت جي شعبي سان لاڳاپيل آهي.

### زوار نقوي:

نامياري ليکڪ سيد زوار حسين شاھ نقويءَ جو سنڌي ٻارائي ادب جي واڌ ويجهه ۾ تمام وڏو ڪردار آهي. هن 1978ع ڌاري ٻارن لاءِ هڪ ڪتابي سلسلو 'ٻارن جي محفل' جي نالي سان شروع ڪيو جنهن جا

— سنڌي ٻارائي ادب جي تاريخ، جلد ٻيو —

چار پرچا شايع ٿا. هن 80ع واري ڏهاڪي ۾ روزاني آفتاب اخبار جي ٻاراڻي صفحي 'ٻارن جي دنيا' ۾ ٻارن لاءِ تمام گهڻو لکيو ۽ ان نالي سان ٺهندڙ تنظيم ۾ پڻ وڏو ڪردار ادا ڪيو. زوار نقويءَ آغا قيوم جي بالڪ ڪتابي سلسلي 'لالِي' ۾ پڻ معاون ۽ مددگار رهيو. هن سال 1980ع ۾ 'ٻارن جي محفل' نالي ٻارن جي علمي ادبي تنظيم جو بنياد وڌيو جيڪا سڄيءَ سنڌ ۾ هڪ تحريڪ جي شڪل ۾ اڀري آئي. زوار نقوي سال 2000ع ۾ ڪاوش گروپ آف پبليڪيشن پاران شايع ٿيندڙ ٻارن جي مشهور رسالي 'ٻارن جي دنيا' جو ايڊيٽر رهيو. ان دوران هن رسالي کي سڄيءَ سنڌ جي ٻارن تائين پهچايو.

زوار نقويءَ جو تعلق جهانيان جي سادات گهراڻي سان آهي. هن 15 جنوري 1962ع تي سيد ويڌل شاهه جهانيان جي گهر، ٽنڊي جهانيان حيدرآباد ۾ جنم ورتو. زوار نقويءَ پرائمري تعليم ٽنڊي جهانيان مان ئي حاصل ڪئي. جڏهن ته مئٽرڪ نور محمد هاءِ اسڪول مان 1977ع ۾ انٽر ۽ بي. اي سچل سرمست آرٽس ڪاليج حيدرآباد مان ۽ ايم. اي سنڌ يونيورسٽي مان پاس ڪرڻ کانپوءِ سنڌ لا ڪاليج مان ايل. ايل. بي ڪيائين. هو پبلڪ سروس ڪميشن جو امتحان ڏيڻ بعد ليڪچرار مقرر ٿيو. ان کانپوءِ اسسٽنٽ پروفيسر، ايڊيشنل ڊائريڪٽر ڪاليجز حيدرآباد ريجن ۽ ڊي. او ايليمينٽري ڄامشورو ايگزيڪيوٽو ڊسٽرڪٽ آفيسر ايجوڪيشن ٿرپارڪر، ايڊيشنل ڊائريڪٽر ڪاليجز ميرپورخاص ريجن، سنڌي ادبي بورڊ ڄامشوري جو ڪجهه سال سيڪريٽري به رهيو.

زوار نقويءَ جا سنڌي ادب جي ٻين شعبن ۽ صنفن ۾ ڪيترائي ڪتاب، ڪهاڻيون ۽ مضمون لکيل آهن.

## سرفراز عباسي:

سرفراز عباسي ٻارن جي مشهور رسالي 'روشن راه' جو ايڊيٽر رهيو آهي، جيڪو 1999ع ۾ پهرين نئين ديري ۽ بعد ۾ ڪراچي ۽ مان شايع ٿيو. هي رسالو 2003ع تائين لڳاتار شايع ٿيندو رهيو ۽ پوءِ بند ٿي ويو.

سرفراز عباسيءَ جو اصل نالو اقبال حسين عباسي آهي، جيڪو 5 مئي 1980ع تي ڳوٺ نئون شهر تعلقي رتيديري ضلعي لاڙڪاڻي ۾ ڄائو. هن پرائمري تعليم پنهنجي ڳوٺ نئين شهر مان حاصل ڪئي، جڏهن ته انٽر تائين تعليم نئين ديري مان حاصل ڪيائين. اهڙي ريت بي ڪام لاڙڪاڻي مان جڏهن ته ايم اي اڪنامڪس ۾ شاھ عبداللطيف يونيورسٽي خيرپور مان ڪيائين.

سرفراز عباسي روزاني 'برڪا' جو چيف ايڊيٽر، روزاني 'جاکوڙ' جو ايڊيٽر، روزاني 'سچ' اخبار جو ايڊيٽر ۽ روزاني 'نئون سچ' اخبار جو نيوز ايڊيٽر رهڻ کان پوءِ هن وقت روزاني 'لوڪ' اخبار جو چيف ايڊيٽر ۽ ماهوار لوڪ رسالي جو ايڊيٽر ۽ پبلشر آهي ۽ ڪراچي ۽ رهائش پذير آهي.

## سرمدا قريشي:

سرمدا قريشي 2004ع ۾ سجاول، ضلعي ٺٽي مان ٻارن لاءِ هڪ رسالو 'معصوم مرڪ' شايع ڪيو جنهن جا ٽي پرچا شايع ٿي سگهيا. 32 صفحن تي ٻڌل هي رسالو استار پريس، سجاول مان شايع ٿيندو هو.

سرمدا قريشي 22 مئي 1990ع تي سجاول شهر، ضلعي ٺٽي ۾ پيدا ٿيو. هن شروعاتي ۽ سيڪنڊري تعليم ٺٽي مان حاصل ڪئي، ۽ اعليٰ ثانوي تعليم حيدرآباد مان حاصل ڪئي. سرمدا قريشيءَ جون ٻارن لاءِ لکيل آکاڻيون مختلف رسالن ۾ شايع ٿينديون رهيون آهن. ماهوار 'ادا سائين' ۾ سندس آکاڻيون گهڻيون مقبول ٿيون.

— سنڌي ٻارائي ادب جي تاريخ، جلد ٻيو —



## سڪندر سرواڻ:

سڪندر سرواڻ، 1989ع ۾ ٻارن لاءِ ڪراچيءَ مان 'مرڪ' نالي سان هڪ رسالو شايع ڪرڻ شروع ڪيو. جيڪو هڪ وڏي عرصي تائين شايع ٿيندو رهيو. اهڙي ڪم تي مڃتا طور سنڌي ادبي سنگت پاران کيس سند به ملي چڪي آهي.

سڪندر سرواڻ جو اصل نالو سڪندر علي سومرو آهي. هن 1976ع ۾ ٻارن لاءِ نظم لکي ادب ۾ لکڻ جي شروعات ڪئي. هن ٻارن لاءِ 300 کان وڌيڪ نظم لکيا آهن. 'سرها گل ساڻيهه جا' سندس ٻارڙن لاءِ شاعري جو مجموعو ڇپجي چڪو آهي. جنهن کي سال 1992ع جو بهترين ڪتاب سمجهندي سنڌي لئنگئيج اٿارٽيءَ طرفان ايوارڊ به ڏنو ويو.

سڪندر سرواڻ 22 جون 1957ع تي ڳوٺ هيري خان، لڳ جوهيءَ ۾ پيدا ٿيو. 1982ع کان ريڊيو پاڪستان ڪراچيءَ کان پنهنجي ڪيريئر جو آغاز ڪيائين. 2 سال اردو رسالي 'توت بتوت' جي سنڌي حصي جو انچارج پڻ رهيو آهي. ٻاراڻي ادب ۾ سندس خدمتون وسارڻ جهڙيون نه آهن.

## سميع 'ساجد' جوڻيجو:

شاعر ۽ ليکڪ سميع ساجد جوڻيجو ڳڙهي ياسين مان ٻارن لاءِ شايع ٿيندڙ ٻارڙن جي رسالي 'پوپٽ' جو ايڊيٽر رهي چڪو آهي. ان کان سواءِ ٻارن لاءِ سندس گيتن ۽ نظمن جو مجموعو ٻارن لاءِ ٻيا لاتعداد شعر لکيا اٿس.

سميع ساجد پهرين اپريل 1963ع تي شڪارپور ضلعي جي تعلقي ڳڙهي ياسين جي هڪ تاريخي ڳوٺ نم شريف ۾ ڊاڪٽر غلام

— سنڌي ٻاراڻي ادب جي تاريخ، جلد ٻيو —

سرور 'حاذق' جوڻيجي جي گهر ۾ ڄائو. هن لکڻ جي شروعات 1978ع کان ٻاراڻي شاعري سان ڪئي. سندس تعليمي قابليت بي ايڊ، ايم اي (پوليٽيڪل سائنس) آهي ۽ هو پيشي جي لحاظ کان سنڌ جي تعليم کاتي سان وابسته آهي. هن وقت رتيديري ۾ رهائش پذير آهي. کيس ادبي خدمتن تي ڪيترائي ايوارڊ سرٽيفڪيٽ ۽ انعام ملي چڪيا آهن.

### سنڌ سونيتي پتو:

سنڌ سونيتي پتو سنڌ جي نامياري محقق ۽ اديب سليم پٽي لطيفيءَ جي نياڻي آهي، جيڪا ڄامشوري مان 2004ع کان وٺي 2005ع تائين شايع ٿيندڙ ٻارن جي مشهور رسالي 'انڊلٽ' جي ايڊيٽر رهي چڪي آهي. سنڌ سونيتي پتو 9 آڪٽوبر 1991ع تي ڪراچي ۾ ڄائي. هن پرائمري کان وٺي مئٽرڪ تائين جي تعليم سکر، حيدرآباد ۽ ڄامشوري جي مختلف اسڪولن مان حاصل ڪئي. جڏهن ته بعد ۾ پيپلز يونيورسٽي آف ميڊيڪل اينڊ هيلٿ سائنس نواب شاهه مان ڊاڪٽريءَ جي ڊگري پاس ڪيائين، اهڙيءَ ريت هو لياقت يونيورسٽي آف ميڊيڪل اينڊ هيلٿ سائنسز ۾ ڊرمونالاجيءَ ۾ ڊپلوما پڻ ڪري رهي آهي. هوءَ هن وقت ڄامشوري ۾ رهندڙ آهي.

### سهيل احمد ڪنير:

سهيل احمد ڪنير عمرڪوٽ مان شايع ٿيندڙ ٻارن جي ماهي رسالي 'پنڪٽيون' جو ايڊيٽر آهي، جڏهن ته ٻارن جي علمي ادبي تنظيم پنڪٽيون هالڪ ادبي فورم جو سرپرست آهي. هن 2014ع ۾ عمرڪوٽ مان ٽه ماهي 'پنڪٽيون' شايع ڪرڻ شروع ڪيو جيڪو اڃا تائين ڇپجي رهيو آهي.

سهيل احمد ڪنير 29 ڊسمبر 1993ع تي ڳوٺ ڪيجراڙي تعلقي

سنڌي ٻاراڻي ادب جي تاريخ، جلد ٻيو

عمرڪوٽ ۾ ڄائو. هن پرائمري تعليم پنهنجي ڳوٺ مان حاصل ڪئي، جڏهن ته مئٽرڪ هاءِ اسڪول عمرڪوٽ مان ۽ انٽر ڪائنات پبلڪ ڪاليج عمرڪوٽ مان ڪرڻ کان پوءِ سنڌ يونيورسٽيءَ مان گريجوئيشن ڪري رهيو آهي.

پنڪٽيون ميگزين جي مارڪيٽ ۾ اچڻ کانپوءِ پوءِ هن مزدوري ڪندڙ ٻارن جي مالڪي ۽ ٻارن جي حقن جي جدوجهد جي لاءِ هڪ فورم 'پنڪٽيون پالڪ ادبي فورم' نالي سان قائم ڪيو جنهن فورم تحت ٻارن جي عالمي ڏينهن ۽ ٻين موقعن تي ننڍڙا پروگرام ڪرائي، ٻارن جي حقن جي لاءِ آواز اٿاريو آهي. ان سان گڏ هڪ اسٽڊي سرڪل به قائم ڪيو ويو آهي جتي دوستن کي ادب جي مطالعي لاءِ ڪتاب ڏنا ويندا آهن. پنج ڪتاب پڙهي ان کي سمجهندڙ دوست کي فورم جو ميمبر ڪيو ويندو آهي.

### شاهنواز ٽالپر:

مير شاهنواز ٽالپر ٻارن جي مشهور رسالي 'روشن دنيا' جو چيف ايڊيٽر رهيو آهي، جيڪو 1997ع ۾ ٽنڊي ڄام مان جاري ٿيو. هن رسالي جا مسلسل 39 شمارا شايع ٿيا، بعد ۾ رسالو بند ٿي ويو. هن وقت شاهنواز ٽالپر ساڳئي نالي سان ٻارن لاءِ اخبار شايع ڪري رهيو آهي، جيڪو سلسلو اڃا به جاري آهي. ماهوار 'روشن دنيا' ٻارن جو انتهائي مقبول رسالو رهيو آهي، جنهن جي سهاري هيٺ ٻارن جي علمي ادبي تنظيم 'روشن دنيا پالڪ سنگت' پڻ قائم ڪئي وئي.

شاهنواز ٽالپر 10 فيبروري 1963ع تي ٽنڊي ڄام شهر جي ٽالپور ڳوٺ ۾ ڄائو. پرائمري ۽ ميٽرڪ تائين تعليم ٽنڊي ڄام جڏهن ته انٽر ۽ بي اي ٽنڊي الهيار مان ڪيائين. 1979ع ۾ عملي طور تي صحافتي شعبي سان منسلڪ ٿي ويو ۽ هن وقت تائين هو ٽنڊي ڄام ۾ جنگ ۽ جيونيو ۾ صحافتي فرض سرانجام ڏيئي رهيو آهي. شاهنواز ٽالپر روشن دنيا

— سنڌي ٻار اٿي ادب جي تاريخ، جلد ٻيو —



رسالو جي پليٽ فارم تان سنڌ جي ڪيترن ئي ليکڪن جا ڪتاب پڻ شايع ڪرايا ۽ روشن 'دنيا پالڪ سنگت سنڌ' جو سرپرست پڻ رهيو آهي.

### شبير ساگر:

شبير ساگر ٻارن جو مشهور رسالو 'گلڙا' 1997ع ۾ ٽنڊي ڄام مان شايع ڪيو جيڪو لڳاتار 2003ع تائين شايع ٿيندو رهيو ۽ پوءِ بند ٿي ويو. هن رسالي پاران ٻارن جي علمي ادبي تنظيم گلڙا سنگت پڻ قائم ڪئي وئي. شبير ساگر 22 جنوري 1971ع تي ڪوٽ عالمو تعلقي سجاول ضلعي ٺٽي ۾ پيدا ٿيو. سندس تعليم ايم اي آهي. هن 1981ع ۾ ٻارن جي رسالي 'گل ڦل' کان لکڻ جي شروعات ڪئي. سندس ڪيتريون ئي ڪهاڻيون ٻارن جي رسالن گل ڦل، گلڙا، پالڪ رنگ، ساڻي، سنڌي ٻارڙا ۽ ٻين ۾ شايع ٿينديون رهيون. شبير ساگر 'گلڙا' رسالي کان اڳ ٽنڊي ڄام مان 'ناياب' نالي پڻ ٻارن جو رسالو شايع ڪيو. هو پندرهن روزه 'عبرت ميگزين' جو پڻ اسسٽنٽ ايڊيٽر رهيو آهي. ٻارن جي ادب جي ترقي ۽ واڌاري جي سلسلي ۾ کيس ڪيترائي ايوارڊ ۽ شيلڊون پڻ ملي چڪيون آهن. هن وقت سنڌ جي تعليم کاتي ۾ استاد طور خدمتون ڏيئي رهيو آهي.

### شوڪت حسين شورو:

سنڌي ٻوليءَ جو ناميارو اديب شوڪت حسين شورو سنڌي ادبي بورڊ پاران شايع ٿيندڙ ٻارن جي مشهور رسالي 'گل ڦل' جو ايڊيٽر رهيو آهي. سال 1966ع ۾ سنڌ سرڪار جي اطلاعات کاتي ڪن قانوني پيچيدگين جا سوال اُٿاري 'گل ڦل' جي ڊڪليئرشن رد ڪري ڇڏي ان ڪري 'گل ڦل' 1966ع کان وٺي 1973ع تائين ساندھ ست سال بند رهيو. 1974ع ۾ جڏهن نئين ڊڪليئرشن سان 'گل ڦل' جو ٻيهر جنم ٿيو ته شوڪت حسين شورو ان جو ايڊيٽر مقرر ڪيو ويو. شوڪت حسين

— سنڌي ٻارائي ادب جي تاريخ، جلد ٻيو —

شوري صاحب جي سڀ کان پهرين ڪوشش 'گل ڦل' کي ريگيولر ڪرڻ جي هئي، جنهن ۾ هو گهڻي ڀاڱي ڪامياب ويو. شوري صاحب پنهنجي محنت سان ٻن سالن اندر 'گل ڦل' کي سنڌ جي ٻارن تائين پهچايو ۽ هن رسالي کي نئون جنم ڏنو.

شوڪت حسين شوري جو جنم 4 جولاءِ 1947ع تي نٿي ضلعي جي تعلقي سجاوڻ جي ننڍڙي ڳوٺ حاجي نور محمد شوري ۾ ٿيو. هن پنهنجي پرائمري تعليم پنهنجي ڳوٺ مان جڏهن ته مئٽرڪ جو امتحان سجاوڻ مان پاس ڪيائين. 1966ع ڌاري سچل آرٽس ڪاليج، حيدرآباد مان بي. اي (پاس) ۽ 1968ع ۾ سنڌي شعبي، سنڌ يونيورسٽي مان ماسٽرز جي ڊگري حاصل ڪئي.

هن لکڻ جي شروعات شاگردي واري دور 1964ع ۾ ڪئي. ٻارن لاءِ سندس ڪيتريون ئي ڪهاڻيون ۽ مضمون ماهوار گل ڦل ۾ ڇپيا. سنڌي ادب جي ٻين شعبن ۾ سندس ڪهاڻين جا ڪيترائي ڪتاب ڇپيل آهن، جڏهن ته سندس ڪيترائي ڊراما ريڊيو ۽ ٽي وي تي نشر ٿيل آهن. هو سنڌ يونيورسٽيءَ ۾ انسٽيٽيوٽ آف سنڌالاجي جو ڊائريڪٽر رهڻ سميت ٻين مختلف عهدن تي پڻ رهيو آهي. سنڌي ادبي ۾ سندس خدمتن عيوض کيس ڪيترائي ايورڊ مليل آهن.

### شيوڪ پوجراج دادا:

ورهاڱي کان اڳ، ڪراچيءَ مان، سنڌيءَ ۾ ٻارن جو پهريون معياري رسالو 'گلستان' شايع ڪندڙ ۽ ٻارن جي پهرين تنظيم 'بالڪن جي ٻاريءَ' جو بنياد وجهندڙ دادا شيوڪ پوجراج، 1 آڪٽوبر 1906ع تي لاڙڪاڻي ۾ ڄائو. هن پنهنجي اسڪولي تعليم لاڙڪاڻي، سکر ۽ ڪراچيءَ جي مختلف اسڪولن مان حاصل ڪئي. دادا شيوڪ ننڍي

هوندي کان ئي مهاتما گانڌي کان متاثر هو ۽ هن شاگرديءَ واري زماني کان ئي سياسي تحريڪن ۾ حصو وٺڻ شروع ڪيو.

دادا شيوڪ پوچراج 1923ع ڌاري سنڌ ۾ 'بالڪن جي ٻاريءَ' جو بنياد وڌو جيڪا پوءِ 1926ع تي باقاعدي هڪ تنظيم جي شڪل ۾ سڃي سنڌ ۾ ڦهلجي وئي. (وڌيڪ تفصيل لاءِ ڏسو 'بالڪن جي ٻاريءَ' جلد ٽيون). هن 'بالڪن جي ٻاريءَ' جي سهاري هيٺ 1933ع ۾ ٻارن جو رسالو 'گلستان' جاري ڪيو. 1934ع ۾ دادا شيوڪ پوچراج سنڌ ڇڏي ممبئي هليو ويو جتي پڻ هن 'بالڪن جي ٻاريءَ' جو ڪم جاري رکيو ۽ ان کي سڃي هندستان ۾ ڦهلايائين. دادا جي ممبئي لڏي وڃڻ کان پوءِ دادا پاروٽي گدواڻي سنڌ ۾ بالڪن جي ٻاريءَ کي متحرڪ ڪيو. ورهاڱي کان پوءِ دادا شيوڪ، 'گل ڦل' جي تڏهوڪي ايڊيٽر ۽ نامياري اديب غلام رباني آگري سان رابطي ۾ رهيو ۽ بالڪن جي ٻاري بابت مضمون لکي گل ڦل ۾ ڇپائيندو رهيو. ٻارن سان پيار ۽ سندس ڪم کي ڏسي سنڌ توڙي هند ۾ ٻارن جون تنظيمون قائم ٿيو ۽ ٻارن جي ادب، توڙي غير نصابي سرگرمين جي حوالي سان هڪ ماحول پيدا ٿيو.

دادا شيوڪ پوچراج جي تعليم بي اي تائين هئي. بنيادي طور تي نثر بيوس هو ۽ سندس تخلص 'ڪڙڪهيتو' هو. دادا شيوڪ پوچراج جا نثر ۾ ٻه آتم ڪٿائي ناول 'آشيرواد' 1933ع ۽ 'دادا شيام' 1934ع پڻ ڇپيا. سندس ناولن جا مکيه ڪردار اسڪولي ماستر هئا. دادا شيوڪ اخبار نويس به رهيو ۽ ورهاڱي بعد هند ۾ سماجي ڪارڪن ۽ اڳواڻ طور به مشهور ٿيو. سندس لاڏاڻو 1 مارچ 1988ع تي ممبئي، هندستان ۾ ٿيو.



## عبدالسلام ٿهيم:

نوجوان ليکڪ عبدالسلام ٿهيم مارچ 2008ع کان جاتيءَ مان ٻارن جو علمي ادبي رسالو 'روشن تارا' شايع ڪرڻ شروع ڪيو جيڪو مسلسل 2012ع تائين شايع ٿيندو رهيو. عبدالسلام ٿهيم هن رسالي جو ايڊيٽر هو جڏهن ته رسالي جي پليٽ فارم تان جاتيءَ ۾ ڪيترائي علمي ادبي پروگرام پڻ منعقد ڪرايائين.

عبدالسلام ٿهيم 15 مارچ 1980ع ۾ جاتيءَ ۾ ڄائو. هن پرائمري کان ميٽرڪ تائين تعليم جاتيءَ مان حاصل ڪئي جڏهن ته انٽر سجاوڻ مان ۽ بي اي علامه اقبال اوپن يونيورسٽي اسلام آباد مان فاصلا تي تعليم ذريعي ڪئي. عبدالسلام ٿهيم مشهور ڪهاڻيڪار به آهي، سندس ڪهاڻين جو هڪ مجموعو پڻ شايع ٿيل آهي جڏهن ته هو مختلف اخبارن ۽ رسالن ۾ پڻ لکندو رهيو آهي.

## عرفان مهدي:

اديب ۽ سياسي اڳواڻ عرفان مهدي هالا مان 1980ع ۾ ٻارن جو ڪتابي سلسلو 'وک وڌايو پبليڪيشن' شايع ڪرڻ شروع ڪيو جيڪو سنڌ جي مختلف شهرن ۾ چڱو مشهور ٿيو. عرفان مهدي پنهنجي هن ڪتابي سلسلي ذريعي ٻارن ۾ وڏو علمي ۽ ادبي چاهه پيدا پئي ڪيو ته ان دوران هو عملي سياست ۾ شامل ٿي ويو ۽ ڪتابي سلسلو بند ٿي ويو.

عرفان مهدي 31 جولاءِ 1966ع تي هالا ۾ پيدا ٿيو. هن ننڍي عمر ۾ ئي سنڌ جي سياسي ۽ ادبي حلقن ۾ پنهنجو پاڻ مڃايو ۽ پنهنجي ڏاهپ، عقل ۽ اخلاق سان سنڌ جي ادب ۽ سياست ۾ پنهنجي هڪ جاءِ پيدا ڪئي. هن پرائمريءَ کان وٺي انٽر تائين جي تعليم هالا مان حاصل ڪرڻ کان پوءِ وڌيڪ تعليم لاءِ سنڌ يونيورسٽيءَ جو رخ ڪيو جتي هن

عملي سياست ۾ حصو ورتو. عرفان مهدي 3 آگست 1991ع تي پاڻ کي  
المنظر ڄامشوري وٽ سنڌوءَ جي حوالي ڪري ڇڏيو. سندس موت اڃا  
تائين هڪ معمولي ڳالهه آهي.

### علي رضا لاڙڪ:

ٻارڙن جي مقبول رسالي 'رنگين دنيا' جو ايڊيٽر علي رضا لاڙڪ  
10 آڪٽوبر 1986ع تي مشتاق علي لاڙڪ جي گهر ۾ ڳوٺ لاڙڪ ضلعي  
نوشهري فيروز ۾ ڄائو. سندس تعليم ايم اي انگريزي آهي ۽ هو هن وقت  
ڄامشوري ۾ رهائش پذير آهي. هن 2003ع ۾ ڄامشوري مان 'رنگين دنيا'  
رسالو جاري ڪيو. جنهن جا ڪل 11 پرچا شايع ٿيا. هن سنڌي ٻارڙا  
پبليڪيشن حيدرآباد سان گڏ ڇپ ڪم ڪيو.  
رنگين دنيا ٻارن جو مقبول رسالو ٿي اڀريو جيڪو مستقل طور  
تي شايع ٿيندو رهي ها ته ٻارن جي ادب ۾ پنهنجي جي اهم جاءِ ٺاهي ها.

### غلام رباني آگرو:

ناميارو اديب ۽ محقق غلام رباني آگرو سنڌي ادبي بورڊ پاران  
شايع ٿيندڙ ٻارن جي مقبول ۽ معروف رسالي 'گل ڦل' جو پهريون ايڊيٽر  
هو. غلام رباني آگري سائين محمد ابراهيم جويي جي رهنمائيءَ ۾ سال  
1959ع ۾ 'گل ڦل' رسالي جي ايڊيٽر طور ڪم شروع ڪيو. 1959ع کان وٺي  
1966ع تائين 'گل ڦل' جو ايڊيٽر غلام رباني آگرو صاحب ٿي رهيو. ان  
دوران آگري صاحب 'گل ڦل' جا بنيادي خدوخال تيار ڪيا ۽ ماهوار 'گل  
ڦل' کي سنڌ جي ٻارن ۾ مقبول ڪرائڻ لاءِ وڏو ڪم ڪيو. آگري صاحب  
ان دوران 'گل ڦل' جي سهاري هيٺ ٻارن جي علمي ادبي تنظيم 'ٻارن جي  
ڦلواڙيءَ' جو بنياد پڻ وڌو ۽ حيدرآباد ۾ ٻارن جو هڪ تاريخي ميلو پڻ  
منعقد ڪريائين. هن ميلي جي انتظامي ڪميٽيءَ ۾ سائين محمد

— سنڌي ٻارڙا جي ادب جي تاريخ، جلد ٻيو —

ابراهيم جويي ۽ غلام رباني آگري سميت ڊاڪٽر غلام علي الانا، غلام رضا پٽو ۽ ٻيا عالم ۽ اديب شام هئا.

غلام رباني آگري تعلقي ڪنڊياري جي ڳوٺ 'محمد خان آگري' ۾ 5 نومبر 1933ع تي ڄائو. رباني صاحب 1951ع ۾ مئٽرڪ جو امتحان نوشهري فيروز مدرسي هاءِ اسڪول مان پاس ڪرڻ کان پوءِ حيدرآباد جي گورنمينٽ ڪاليج ڦليلي ۾ ٻه سال تعليم ورتي. ان کان پوءِ ڪراچي ۾ مان آرٽس ۾ بي. اي ڪيائين.

غلام رباني آگري 'نئين زندگي' جو جوائنٽ ايڊيٽر، سنڌي ادبي بورڊ جو سيڪريٽري، سنڌ يونيورسٽي جو پروفيسر وائيس چانسلر، اڪادمي ادبيات پاڪستان، اسلام آباد جو ڊائريڪٽر جنرل ۽ چيئرمئن، مرڪزي ادبي بورڊ (جنهن کي هاڻي اردو سائنس بورڊ چيو وڃي ٿو) ۽ نئشنل انسٽيٽيوٽ فار ڪلچر ائنڊ ريسرچ جو سربراھ ۽ فيڊرل پبلڪ سروس ڪميشن جو ميمبر پڻ رهيو.

رباني صاحب جا معياري سنڌي ادب ۾ ڪيترائي ڪتاب شايع ٿيل آهن، جڏهن ته سندس لکڻين جو ٻين ٻولين ۾ پڻ ترجمو ٿي چڪو آهي. سنڌي ٻوليءَ جو هي ناميارو اديب 18 جنوري 2010ع تي لاڏاڻو ڪري ويو.

### غلام مرتضيٰ ڀٽي:

ورهاڱي کان پوءِ متاثر ٿيل سنڌي ٻارائي ادب کي سهارو ڏيئي جن ماڻهن جيئن ڏٺو تن ۾ غلام مرتضيٰ ڀٽي پڻ هڪ آهي. هن ورهاڱي کان اڳ سنڌ ۾ قائم ڪيل ٻارن جي پهرين تنظيم 'بالڪن جي ٻاري' ۽ ماهوار 'گلستان' جي طرز تي دينوءَ جي پڙ حيدرآباد مان 1951ع ۾ ٻارڻن جي ادبي تنظيم بزم گلستان ۽ ٻارن جو ماهوار رسالو 'گلستان' جاري ڪيو. رسالو 'گلستان' 1951ع کان 1953ع تائين مسلسل جاري رهڻ کان پوءِ ڪجهه وقت لاءِ بند ٿي ويو جيڪو 1956ع ۾ ٻيهر جاري ڪيو

\_\_\_\_\_ سنڌي ٻارائي ادب جي تاريخ، جلد ٻيو \_\_\_\_\_



ويو جڏهن ته 'بزم گلستان' هلندي رهي، جيڪا 1960ع ۾ بند ٿي وئي  
(وڌيڪ ڏسو 'بزم گلستان'، جلد ٽيون)

غلام مرتضيٰ ولد محمد موسيٰ راز پٽي 4 ڊسمبر 1938ع تي،  
حيدرآباد ۾ جنم ورتو. پٽي صاحب بمبئي يونيورسٽيءَ مان مئٽرڪ جو  
امتحان پاس ڪيو. ڪجهه وقت ملڪ جي هوائي فوج سان پڻ وابسته  
رهيو ۽ بعد ۾ سنڌيءَ جي مختلف اخبارن ۾ پڻ ڪم ڪيائين. بعد ۾  
مختلف اخبارن ۽ رسالن ۾ پڻ ڪم ڪيو. 66-1967ع ڌاري سنڌي ٻارڙن  
لاءِ هڪ ٻيو ڪتابي سلسلو 'شمع سيريڙ' شروع ڪيو. هن سلسلي ۾  
غلام مرتضيٰ پٽيءَ سان گڏ محمود يوسفائي ۽ اشرف واسوئي شامل هئا.  
هي ڪتابي سلسلو پڻ ٻارن ۾ گهڻو مقبول ٿيو. (وڌيڪ ڏسو 'شمع سيريڙ')  
سنڌي ٻاراڻي ادب جو هي خدمتگار 1 ڊسمبر 1995ع تي حيدرآباد  
۾ لاڏاڻو ڪري ويو. سنڌي ٻوليءَ ۾ ٻارن جي ادب جي واڌاري ۽ ترقيءَ جي  
ڏس ۾ غلام مرتضيٰ پٽيءَ جون خدمتون سدائين ياد رکيون وينديون.

### غلام مصطفيٰ سولنگي:

ليکڪ ۽ صحافي غلام مصطفيٰ سولنگي ٻارڙن لاءِ شايع ٿيندڙ  
ٻن رسالن 'ڪنول' ۽ 'ٻارڙن جي ٻاري' جو ايڊيٽر، جڏهن ته ٻارن جي  
رسالي 'دي وي جي دنيا' جو چيف ايڊيٽر پڻ رهيو آهي. ان کان سواءِ هن  
مختلف اخبارن ۾ 'رم جهم' ۽ 'مڪڙيون' جي نالن سان ٻارڙن لاءِ صفحا پڻ  
ترتيب ڏنا. ٻارن لاءِ سندس ڪتاب پڻ شايع ٿيل آهن.

غلام مصطفيٰ سولنگي 8 مارچ 1976ع تي ڀان سعيد آباد ۾ احمد  
خان سولنگيءَ جي گهر ۾ ڄائو. هن پرائمري تعليم مين پرائمري اسڪول  
ڀان سعيد آباد، مئٽرڪ هاءِ اسڪول ڀان سعيد آباد ۽ انٽر جو امتحان  
ڊگري ڪاليج سيوهڻ مان پاس ڪيو. 1988ع کان لکڻ جي شروعات

ڪيائين. سندس ڪهاڻيون، مضمون ۽ شاعري سنڌ مان نڪرندڙ رسالن ۽ اخبارن ۾ ڇپجندي رهي ٿي. سنڌي ادبي سنگت شاخ ڀان سعيد آباد جو مسلسل 4 سال سيڪريٽري رهي چڪو آهي. ٻارن لاءِ ۽ مجموعي طور سنڌي ادب ۾ سندس ٻيا به ڪتاب شايع ٿيل آهن، جڏهن ته هوينگ رائيٽرس فورم جو چيئرمين پڻ آهي.

### قادر ڪنڌر:

قادر ڪنڌر 1993ع ۾ 'عبرت گروپ آف پبليڪيشن'، حيدرآباد پاران شايع ٿيندڙ ٻارن جي مشهور رسالي 'ارچڪ مرچڪ' جو ايڊيٽر رهيو آهي. پنهنجي ايڊيٽريءَ واري دور ۾ قادر ڪنڌر 'ارچڪ مرچڪ' کي سڄيءَ سنڌ تائين پهچايو ۽ ٻارن ۾ بيحد مقبول ڪرايو.

قادر ڪنڌر جو پورو نالو عبدالقادر ڪنڌر آهي، جيڪو 7 جون 1974ع تي ڳوٺ حاجي غلام حسين ڪنڌر ضلعي خيرپور ميرس ۾ ڄائو. سندس تعليم سول انجنيئرنگ ۾ بيچلر آهي. هن ابتدائي تعليم پنهنجي ڳوٺ مان حاصل ڪئي، بعد ۾ سندس رهائش ڄامشورو ۾ ٿي. ان دوران کيس ٻارن جي مشهور رسالي 'گل ڦل' ۽ اڪبر جسڪاڻيءَ جي 'بتين واري ناني' جهڙي شاهڪار ڪتاب پڙهڻ جو موقعو مليو. هن 'گل ڦل' کان سواءِ مختلف اخبارن پاران شايع ٿيندڙ ٻارن جي صفحن ۽ اردو رسالن 'نونهال' ۽ 'ٿوٽ ٻوٽ' کي پڙهڻ ۽ انهن ۾ لکڻ شروع ڪيو. ان کان سواءِ هن اسڪول جي زماني ۾ نائين ڪلاس ۾ پڙهندي پنهنجي اسڪول جي خرچيءَ مان سنڌ ليول تي ٻارن جو رسالو 'اسڪول ٿائمز' جي نالي سان پڻ شايع ڪيو. انٽر ۾ پڙهندي ئي کيس 'عبرت گروپ آف پبليڪيشن' پاران شايع ٿيندڙ ٻارن جي رسالي 'ارچڪ مرچڪ' ۾ ايڊيٽر طور ڪم ڪرڻ جو موقعو مليو. ان دوران هن رسالي ۾ ڪافي نواڻ آڻڻ جي ڪوشش ڪئي، جڏهن ته ڪيترن ئي ليکڪن کي ٻارن لاءِ لکڻ

— سنڌي ٻار اٿي ادب جي تاريخ، جلد ٻيو —

لاء اتساهيو جنهن ۾ اڌل سومرو حفيظ ڪنڀر، زيب سنڌي، اسحاق سميجو ممتاز بخاري، مهر خادم ۽ ٻيا ڪيترائي شامل آهن، جن کان رسالي لاءِ فرمائش تي لکرايو ويو. ان کان سواءِ مختلف اخبارن ۽ ٽي وي چينلن تي ڪم ڪيو. ڪي ٽي اين ۾ مشهور شوز ونڊر ورلڊ، اسپورٽس ٽائيم ۽ ميگ شو جهڙا ڪامياب پروگرام ڪيا. ان سواءِ ڪي ٽي اين لاءِ ٻه ٽي وي ڊراما پڻ لکيا. هن وقت سعودي عرب ۾ هڪ امريڪن ڪمپنيءَ ۾ سول انجنيئر طور نوڪري ڪري رهيو آهي.

### ماجد سمون:

ماجد سمون شهدادڪوٽ مان شايع ٿيندڙ ٻارن جي رسالي 'جرڪ' جو 2004ع ايڊيٽر رهيو آهي. ان کان سواءِ هن ٻارن جي رسالن گلڙا، ساڻي، گل ڦل، روشن دنيا ۽ ٻين ۾ ٻارن لاءِ ڪيتريون ئي ڪهاڻيون ۽ مضمون. ماجد سمون 2001ع ۽ 2006ع ۾ نٽ ڪٽ گروپ آف پبليڪيشن پاران ٻارن جي نوجوان ليکڪن لاءِ ٿيندڙ ورڪشاپن ۾ شرڪت ڪئي، جڏهن ته 2004ع ۾ دعويٰ اڪيڊمي اسلام آباد جي ورڪشاپ ۾ پڻ شرڪت ڪئي.

ماجد سمون ولد غلام عباس سمون، نئين ديري، ضلعي لاڙڪاڻي ۾ 5 مئي 1987ع تي ڄائو. هن پرائمري تعليم نور محمدي اسڪول شهدادڪوٽ، مئٽرڪ سنگل سيڪشن هاءِ اسڪول شهدادڪوٽ ۽ انٽر گورنمينٽ ڊگري ڪاليج شهدادڪوٽ مان ڪئي. هن لکڻ جي شروعات 2001ع ۾ ڪئي. ٻارن جي ادب کان سواءِ سندس ڪيترائي مضمون ۽ ليک پندرهن روزه نيوز ميگزين، افيئر عبرت ميگزين، روزاني ڪوشش، عبرت، هلال پاڪستان، تعمير سنڌ ۽ ٻين رسالن ۽ اخبارن ۾ شايع ٿيل آهن. ان دوران هن عملي صحافت ۾ حصو ورتو ۽ سنڌ جي مختلف اخبارن ۽ ٽي وي چئنلن سان اڃا تائين لاڳاپيل آهي.



## محبوب اي بلوچ:

محبوب بلوچ 1996ع ۾ شڪارپور مان ٻارن لاءِ 'مهڪ' نالي سان رسالو شايع ڪيو جنهن جا 2005ع تائين ڪُل 18 شمارا شايع ٿيا. 'مهڪ' رسالو ٻارن ۾ تمام گهڻو مقبول ٿيو.

محبوب علي بلوچ 13 اپريل 1981ع تي نواز علي لهر بلوچ جي گهر ۾ جنم ورتو. پرائمري کان انٽر تائين تعليم شڪارپور مان ئي حاصل ڪيائين. بعد ۾ 1995ع کان ٻارن جي لاءِ لکڻ شروع ڪيائين ۽ سنڌ مان ٻارن جي لاءِ شايع ٿيندڙ مختلف رسالن ۾ مسلسل لکندو رهيو. 'مڪار ٻلي'، 'عقلمند مهاڻو' ۽ 'تار ٻلا' جي نالن سان سندس ڪهاڻين جا ڪتابڙا پڻ شايع ٿيل آهن. هن وقت هو هاءِ ايم ريڊيو شڪارپور تي ڪمپيئرنگ جا فرض سرانجام ڏيئي رهيو آهي.

## محمود يوسفائي:

روزاني هلال پاڪستان پاران جاري ٿيل ٻارن جي مشهور رسالي 'گلن جهڙا ٻارڙا' جي حوالي سان مشهوري ماڻيندڙ محمود يوسفائي 28 مارچ 1948ع تي نياز شاهه جي پاڙي، لڳ ميمڻ اسپتال، ڪاهي روڊ حيدرآباد ۾ ڄائو.

محمود يوسفائي سڀ کان پهرين غلام مرتضيٰ ڀٽيءَ سان گڏ ٻارن جي پبليڪيشن 'شمع سيريز' شروع ڪئي. بعد ۾ هن بشير احمد ڀٽيءَ سان گڏ رسالو 'فن فنڪار' حيدرآباد مان جاري ڪيو بعد ۾ هلال پاڪستان، حيدرآباد ۾ سب ايڊيٽر جي حيثيت سان ڪم ڪيائين. جڏهن هلال پاڪستان ڪراچيءَ مان نڪرڻ لڳي ته ڪراچيءَ مان ٻارن جو صفحو 'گلن جهڙا ٻارڙا' جاري ڪيائين. بعد ۾ هن هلال پاڪستان، ڪراچي طرفان ٻارن جو رسالو 'گلن جهڙا ٻارڙا' الڳ جاري ڪيو محمود

— سنڌي ٻار اٿي ادب جي تاريخ، جلد ٻيو —

يوسفائي ان جي ايڊيٽر جي حيثيت سان پڻ ڪم ڪيو. هلال پاڪستان کان پوءِ محمود يوسفائي روزانو عبرت اخبار ۾ شموليت اختيار ڪئي ۽ پندرهن روزه عبرت مئگزين، سنڌو اخبار ۽ هفتيوار سنڌوءَ جي ادارت سنڀاليائين. ان دوران هو مهراڻ اخبار حيدرآباد ۾ ڪجهه وقت جوائنٽ ايڊيٽر پڻ رهيو.

محمود يوسفائي ڪجهه عرصو روزانو 'سنڌ ٽائيمس' اخبار حيدرآباد جو ايڊيٽر ٿي رهيو ۽ ڪوڪر محلي مان اخبار جاري ڪيائين. هن ڪجهه وقت گلڦار مارڪيٽ ۾ دڪان کولي ٻارن جا ڪتاب 'شان پبليڪيشن' جي نالي سان شايع ڪيا. سنڌي ٻارائي ادب جو هيءُ خدمتگار تاريخ 19 فيبروري 2002ع تي حيدرآباد ۾ لاڏاڻو ڪري ويو.

### محمد وسيم خان:

ٻارن جي مشهور رسالي ماهوار 'ادا سائين' ۽ ماهوار 'نٽ ڪٽ' جي چيف ايڊيٽر ۽ نوجوان اديب ۽ صحافي محمد وسيم خان جو سنڌي ٻارائي ادب جي واڌاري ۽ ٻارن لاءِ لکندڙ نوجوان اديبن جي علمي ۽ فني تربيت جي ڏس ۾ وڏو ڪردار آهي. هن 1991ع ۾ حيدرآباد مان اردوءَ ۾ ٻارن جو رسالو 'نٽ ڪٽ' جاري ڪيو جنهن ۾ پڻ سنڌ جي نوجوان ليکڪن جون لکڻيون شايع ڪرڻ سان گڏ، سنڌيءَ ۾ ڇپيل مختلف ڪهاڻين کي ترجمو پڻ ڪندو رهيو. هن هر سال نٽ ڪٽ جي سالگرهه جي موقعي تي ڪيترن ئي سنڌي اديبن، فنڪارن، شاعرن، صحافن ۽ ٻارن لاءِ لکندڙ نوجوان ليکڪن کي ايوارڊ ڏنا. هن 2001ع ۾ خالد آزاد سان گڏجي، سنڌ ۾ سنڌي ۽ اردو ڳالهائيندڙ نوجوان ليکڪن جا گڏيل ادبي تربيتي ورڪشاپ منعقد ڪرائڻ جو پروگرام رٿيو. اهڙيءَ ريت سال 2010ع تائين اهڙا ڏهه ورڪشاپ منعقد ڪرائي چڪو آهي، جن ۾

— سنڌي ٻارائي ادب جي تاريخ، جلد ٻيو —

لڳ ڀڳ 500 نوجوان ليکڪ شريڪ ڪري چڪا آهن. اڄ اهي نوجوان ليکڪ قلم جي ذريعي سماج ۾ پنهنجو قومي ۽ اخلاقي فرض نڀائي رهيا آهن. سال 2006ع ۾ سنڌي ٻوليءَ ۾ ٻارن جي رسالن جي اڻهوند کي نظر ۾ رکندي 'ادا سائين' جي اجراءَ کي يقيني بڻايو جنهن جو ايڊيٽر خالد آزاد ٿيو.

**محمد وسيم خان** 3 ڊسمبر 1970ع تي حيدرآباد جي علائقي لطيف آباد جي يونٽ نمبر 2 ۾ پيدا ٿيو. سندس وڏا هندستان جي اهم علمي ادبي شهر علي ڳڙھ سان واسطو رکندا هئا. سندس والد صاحب جو نالو صغير محمد خان آهي. وسيم پنهنجي ابتدائي تعليم شاهه لطيف بوائز پرائمري اسڪول، لطيف آباد نمبر 10 مان حاصل ڪئي، جڏهن ته مئٽرڪ گورنمينٽ ڪمپريهننسوها ۽ اسڪول لطيف آباد نمبر 10 ۽ انٽر جو امتحان گورنمينٽ ڊگري ڪاليج لطيف آباد نمبر 11 مان پاس ڪيائين. اهڙيءَ ريت ايم.اي (جرنلزم) سنڌ يونيورسٽيءَ مان ڪيائين. هن وقت محمد وسيم خان ٻارن جي رسالي 'نٽ ڪٽ' جو چيف ايڊيٽر ۽ هڪ ئي وي چئنل جو حيدرآباد ۾ بيورو چيف آهي.

### مسعود لوهار:

ناميارو ۽ سماجي اڳواڻ ليکڪ مسعود لوهار 1993ع ۾ 'عبرت گروپ آف پبليڪيشنز' پاران شايع ٿيل ٻارن جي رسالي 'ارچڪ مرچڪ' جو پهريون ايڊيٽر رهيو آهي. هن 'ارچڪ مرچڪ' رسالي جا بنيادي خدو خال ترتيب ڏنا ۽ سنڌ جي ٻارن ۾ هن رسالي کي بيحد مشهور ڪرايو. هي رسالو پنهنجي دور جو ٻارن ۾ بيحد مقبول رسالو ثابت ٿيو.

**مسعود لوهار** 17 جون 1968ع تي بدين ضلعي جي ڳوٺ ڀڳڙي ميمڻ ۾ پيدا ٿيو. هن انٽر تائين جي تعليم بدين مان حاصل ڪئي، جڏهن ته سنڌ يونيورسٽيءَ مان انٽرنيشنل رليشنز ۾ ماسٽرس ڪرڻ کان

— سنڌي ٻارائي ادب جي تاريخ، جلد ٻيو —



علاوہ مہراڻ يونيورسٽي آف انجنيئرنگ اينڊ ٽيڪنالاجي مان پيٽروليم ۽ گئس واري شعبي ۾ B.E ڪئي. بعد ۾ هن 1995ع ڌاري ايڊيٽر ناپيٽر يونيورسٽي انگلينڊ مان پبلشنگ ۽ ايڊيٽوريل مئنيجمينٽ جو ڪورس ڪيو.

مسعود لوهار 'ارچڪ مرچڪ' جي ايڊيٽر کان سواءِ روزاني 'عبرت'، ماهوار 'هزار داستان'، روزاني 'پاڪ' ۽ ٻين اخبارن ۽ رسالن ۾ ڪم ڪيو آهي. هن سنڌ ٽيڪسٽ بڪ بورڊ ۾ اسسٽنٽ ايڊيٽر جي حيثيت سان پڻ ڪم ڪيو جنهن بعد آڪسفورڊ يونيورسٽي پريس ڪراچي ۾ سنڌيءَ جي ايڊيٽر طور ڪم ڪندو رهيو. هن ڪجهه عرصي جي لاءِ ENI آئل ڪمپني جوائن ڪئي ۽ پوءِ هو مختلف ملڪي ۽ بين الاقوامي ترقياتي ادارن سان ڪم ڪندو رهيو آهي. مسعود لوهار هن وقت حيدرآباد ۾ رهائش پذير آهي ۽ هڪ بين الاقوامي ترقياتي اداري جو ريجنل هيڊ آهي.

### مشتاق بخاري:

شاعر ۽ ليکڪ مشتاق بخاري 1999ع ۾ ڊڪٽر ضلعي شڪارپور مان ٻارن جو رسالو 'هٻڪار' شايع ڪرڻ شروع ڪيو. جنهن جا 3 شمارا شايع ٿيا. هي رسالو ڊڪٽر ۽ آس پاس ۾ ٻارن ۾ چڱو مشهور ٿيو. مشتاق بخاري 27 آڪٽوبر 1969ع تي شڪارپور ضلعي جي ڳوٺ لونگاڻي شريف لڳ ڊڪٽر ۾ سيد غلام علي شاهه بخاريءَ جي گهر ۾ پيدا ٿيو. هن پرائمري تعليم ڳوٺ لونگاڻيءَ مان حاصل ڪئي. جڏهن ته مئٽرڪ هاءِ اسڪول ڊڪٽر ۽ انٽر ڊگري ڪاليج رتيديري مان ڪيائين. بعد ۾ هن سنڌي ۽ اڪانامڪس ۾ شاهه لطيف يونيورسٽي خيرپور مان ماسٽرس ڪئي. هو هن وقت هاءِ اسڪول ڊڪٽر ۾ استاد آهي. ٻارن لاءِ ڇپيل ڪتابن کان سواءِ ادب جي ٻين شعبن ۽ صنفن ۾ به سندس ٻيا ڪتاب شايع ٿيل آهن.

— سنڌي ٻاراڻي ادب جي تاريخ، جلد ٻيو —

## مقبول احمد پتي:

ليڪڪ ۽ صحافي مقبول احمد پتي، پنهنجي پاءُ غلام مرتضيٰ پتيءَ سان گڏ 1951ع کان وٺي 1960ع وارن ڏهاڪن دوران، دينوءَ جي پٿر حيدرآباد مان 'بزم گلستان' ۽ 'ماهوار گلستان' رسالي جي پليٽ فارم تان سنڌي ٻاراڻي ادب جي وڏي خدمت ڪئي. هن پنهنجي پاءُ سان گڏ 1951ع ۾ ٻارڙن جي ادبي تنظيم 'بزم گلستان' ۽ ٻارن جو ماهوار رسالو 'گلستان' جاري ڪيو. رسالو 'گلستان' 1951ع کان 1953ع تائين مسلسل جاري رهڻ کان پوءِ ڪجهه وقت لاءِ بند ٿي ويو جيڪو 1956ع ۾ ٻيهر جاري ڪيو ويو جڏهن ته 'بزم گلستان' هلندي رهي، جيڪا 1960ع ۾ بند ٿي وئي.

مقبول احمد پتي 2 آگسٽ 1927ع تي حيدرآباد ۾ ڄائو. سندس تعليم ايم. اي (سنڌي) هئي. هن سنڌ جي مختلف اخبارن ۾ ڪم ڪيو ۽ آخر ۾ نيشنل بوڪ فائونڊيشن جو ڊائريڪٽر پڻ رهيو. هن 'بزم گلستان' جي پليٽ فارم تان ٻارڙن جي سرگرمين کي هٿي ڏيارڻ ۾ اهم ڪردار ادا ڪيو. سنڌيءَ ۾ ٻارڙن جي ادب جي واڌاري ۽ سڌاري لاءِ ڪم ڪندڙ مقبول احمد پتي 21 فيبروري 1977ع تي ڪراچيءَ ۾ لاڏاڻو ڪيو.

## مقصود گل:

سنڌي ٻوليءَ جي نامور شاعر مقصود گل جو سنڌي ٻاراڻي ادب جي ترقي ۽ واڌاري ۾ تمام وڏو ڪردار آهي. هو ٻارن جي تمامهي رسالي 'گلدستو' جو پبلشر ۽ ايڊيٽر رهيو آهي، جيڪو رتيديري مان ڪيتري ئي عرصي تائين شايع ٿيندو رهيو آهي.

مقصود گل 15 اپريل 1950ع تي لاڙڪاڻي ضلعي جي شهر رتيديري ۾ قاضي عبدالحميد قائل جي گهر ۾ جنم ورتو. سندس اصل نالو قاضي مقصود حيات هو. هن 1974ع کان 'مقصود گل' جي نالي سان لکڻ

————— سنڌي ٻاراڻي ادب جي تاريخ، جلد ٻيو —————

جي شروعات ڪئي. هن ايم اي سنڌي ۽ ايم اي اقتصاديات ۾ ڪرڻ کان پوءِ عبدالحئي قاضي ماڊل اسڪول رتيديري جي پرنسپال طور علمي خدمتون سرانجام ڏنيون. مقصود گل سنڌي ادبي سنگت جو ميمبر، سنڌي ڪتابي سلسلي جو چيئرمين، رتوديرو تحقيقي بورڊ جو سيڪريٽري ۽ عبدالحئي قاضي ايجوڪيشنل سوسائٽي رتيديري جو چيئرمين پڻ رهي چڪو آهي. هو 14 فيبروري 2015ع تي ڪراچيءَ ۾ لاڏاڻو ڪري ويو. سندس ياد ۾ هڪ ڪتاب 'گل چنو ڳرناڻو جو' پڻ ڇپيل آهي.

### مڪيش راجا سوڻهڙو:

مڪيش راجا سوڻهڙو تندي ڄام مان شايع ٿيندڙ ٻارن جي مشهور رسالي 'روشن دنيا' جو ايڊيٽر رهيو آهي. ان کان سواءِ هن ماهوار 'گلڙا'، ماهوار 'ساڻي'، ماهوار 'ادا سائين' ۽ ٻين رسالن ۾ ٻارن لاءِ ڪيتريون ئي ڪهاڻيون ۽ مضمون لکيا، جيڪي ٻارڙن ۾ بيحد مشهور ٿيا.

مڪيش راجا سوڻهڙو 5 آڪٽوبر 1983ع ۾ اسلام ڪوٽ ۾ ڄائو. هن پرائمري ۽ ميٽرڪ جي تعليم اسلام ڪوٽ مان حاصل ڪئي، جڏهن ته انٽر مسلم ڪاليج حيدرآباد ۽ ايم ڪار سنڌ يونيورسٽيءَ مان ڪئي. هن وقت هو تعليم کاتي ۾ استاد طور فرض سرانجام ڏيئي رهيو آهي. ان کان اڳ ۾ مڪيش راجا سوڻهڙو مختلف ترقياتي شعبي جي مختلف سماجي تنظيمن سان پڻ وابسته رهيو آهي.

### معصوم مصطفيٰ ڪنير:

معصوم مصطفيٰ ڪنير سال 2013ع ۾ ڪپري مان ٻارن جو رسالو 'مهراڻ جون مڙڪون' شايع ڪيو هو جيڪو اڃا تائين شايع ٿي رهيو آهي. ان کان سواءِ هو مختلف رسالن ۽ اخبارن ۾ پڻ لکندو رهيو آهي. معصوم مصطفيٰ ڪنير جو اصل نالو مصطفيٰ ولد محمد جمن

— سنڌي ٻاراڻي ادب جي تاريخ، جلد ٻيو —



ڪنڀر آهي، جيڪو 7 آگسٽ 1995ع تي ڳوٺ دين محمد ڪنڀر لڳ ڏليار تعلقي ڪڀري ضلعي سانگهڙ ۾ ڄائو. شروعاتي تعليم پرائمري اسڪول ڳوٺ دين محمد ڪنڀر مان حاصل ڪيائين، جڏهن ته بعد ۾ ميٽرڪ روشن تارا اسڪول ڪڀري مان ڪيائين. هن ٻارن جو رسالو 'مهراڻ جون مرڪون' شايع ڪرڻ کان علاوه مختلف اخبارن ۾ ڪالم به لکيا آهن ۽ هن وقت سنڌي اخبارن سان لاڳاپيل آهي.

### ملهار سنڌي:

ملهار سنڌي 1998ع ۾ رتيديري ضلعي لاڙڪاڻي مان ٻارن جو ماهوار رسالو 'ٽانڊاڻو' شايع ڪيو. هن رسالي جا 5 پرچا شايع ٿيا ۽ پوءِ رسالو بند ٿي ويو. رسالو پنهنجي مواد ۽ گيت اپ جي لحاظ کان ٻارن لاءِ سنورسالو هو.

ملهار سنڌيءَ جو اصل نالو محمد چٽل بوزدار آهي. هن لاڙڪاڻي ضلعي جي شهر رتيديري ۾ پهرين جنوري 1978ع تي دودي خان بوزدار جي گهر ۾ جنم ورتو. پرائمريءَ کان انٽر تائين جي تعليم رتيديري مان حاصل ڪئي، جڏهن ته سنڌيءَ ۾ ايم اي شاهه عبداللطيف ڀٽائي يونيورسٽيءَ مان ڪيائين. هن وقت تعليم کاتي ۾ استاد آهي. هو سنڌي ادبي سنگت جي مرڪزي جوائنٽ سيڪريٽري ۽ ٻين عهدن تي پڻ رهيو آهي. ملهار سنڌيءَ جا ٻارن لاءِ شاعريءَ جا مجموعا پڻ ڇپيل آهن.

### مهيش ڪمار:

نامياري صحافي مهيش ڪمار 1978ع ۾ ٻارن جو ماهوار رسالو 'ساٿي' شايع ڪيو جيڪو ٻارڙن جي علمي - ادبي ۽ سياسي تنظيم 'ساٿي ٻارڙا سنگت' جي پليٽ فارم تان جاري ڪيو ويو. مهيش ڪمار ٻيو ڀيرو سال 2000ع ۾ روزاني هلچل اخبار پاران ٻارن جو رسالو 'گلن'

جهڙا ٻارڙا پڻ جاري ڪيو جنهن جو ايڊيٽر واحد پارس هيسبائيءَ کي مقرر ڪيو ويو. ان کان سواءِ مهيش ڪمار پبلشر ۽ چيف ايڊيٽر جي حيثيت سان روزاني 'سنڌ' ۽ 'هلاچل' اخبارن ۾ ٻارن جا هفتيوار صفحا پڻ جاري ڪرايا.

مهيش ڪمار 1 مارچ 1963ع تي عادل پور ضلعي گهوٽڪيءَ ۾ ڄائو. هن پرائمري تعليم پنهنجي ڳوٺ عادل پور مان حاصل ڪئي، جڏهن ته مئٽرڪ اين ڊي وي هاءِ اسڪول گهوٽڪيءَ ۽ انٽر ڊگري ڪاليج گهوٽڪيءَ مان ڪئي. بعد ۾ هن فزڪس ۾ ايم ايس سي، سنڌ يونيورسٽيءَ مان ڪئي. هن صحافت جي شروعات ائين ڪلاس کان 'نجات' اخبار جي نمائندگي طور سال 1975ع کان ڪئي. بعد ۾ هو سنڌ جي مختلف اخبارن ۾ ڪم ڪرڻ کان پوءِ روزاني 'سنڌ' ۽ روزاني 'هلاچل' جو پبلشر ۽ چيف ايڊيٽر ٿيو. هن وقت حيدرآباد ۾ رهائش پذير آهي.

### ناز سنائي:

نامياري اديب ۽ پبلشر ناز سنائيءَ جو سنڌي ٻارائي ادب جي واڌ ويجهه ۾ تمام وڏو ڪردار آهي. هن 1973ع ۾ 'چٽنگ پبليڪيشن' نالي سان ٻارن جي علمي، ادبي ۽ سياسي آبياريءَ لاءِ ڪتابي سلسلو شروع ڪيو. جڏهن ته 'چٽنگ سنگت' جي نالي سان ٻارن جي علمي ادبي ۽ سياسي آبياريءَ لاءِ هڪ تنظيم قائم ڪئي. ناز سنائي 1991ع ڌاري حيدرآباد مان ٻارن جو مشهور علمي ادبي رسالو 'گلستان' جاري ڪيو. هن رسالي جي پليٽ فارم تان ناز سنائي ڪيترن ئي نوجوان اديبن کي اتساهيو جيڪي هن وقت سنڌي ادب جي مختلف صنفن ۾ پنهنجو نالو ڪمائي رهيا آهن.

ناز سنائي 1973ع ۾ شروع ڪيل 'چٽنگ پبليڪيشن' جي

ڪتابي سلسلي جا 15 پرچا شايع ڪيا. ان کان سواءِ هن تحريري چٽاڀيٽين تي ٻڌل پنج ڪتاب تيار ڪرايا. انهن ڪتابن مان چار ڪتاب شايع ٿيا، جڏهن ته پنجين ڪتاب جي اشاعت کان اڳ تنظيم ۽ ڪتابي سلسلي تي پابندي لڳي وئي ۽ کيس جيل اماڻيو ويو. سنڌ اندر اهو پهريون واقعو هو جو ڪنهن ٻاراڻي تنظيم ۽ ٻاراڻي اشاعتي سلسلي تي حڪومتي پابندي لڳائي وئي هجي.

ناز سنائيءَ جو اصل نالو محمد عثمان ميمڻ ولد محمد خان ميمڻ آهي، جيڪو 2 آڪٽوبر 1959ع تي، مانجهند، تعلقي ڪوٽڙي، ضلعي دادو (هاڻوڪي ضلعي ڄام شوري) ۾ ڄائو. پرائمريءَ کان مئٽرڪ تائين جي تعليم سن شهر مان حاصل ڪيائين. انٽر ۽ بي اي سچل سرمست ڪاليج حيدرآباد مان ڪرڻ بعد سنڌ يونيورسٽيءَ مان ايم اي ڪيائين. ناز سنائي، چٽنگ کان سواءِ مومل، گلستان ۽ ڪينجهر جو پبلشر ۽ ايڊيٽر به آهي. ان کان سواءِ سنڌي ساهت گهر، منصور پبلشنگ ايجنسي، سنڌ تحقيقي بورڊ ۽ جي ايم سيد اڪيڊميءَ جو باني چيئرمئن آهي. هنن اشاعتي ادارن جي پليٽ فارم تان ناز سنائي ٻارن جي ڪتابن سميت ٻيا لاتعداد ڪتاب شايع ڪرايا آهن. سندس ويهن کان مٿي ڪتاب ڇپجي چڪا آهن.

### نجم پنهور:

سنڌي ادبي بورڊ جي ٻارن جي ماهوار رسالي 'گل ڦل' جي ايڊيٽر طور مشهوري ماڻيندڙ ليکڪ نجم پنهور 1965ع ڌاري هڪ علمي ادبي گهراڻي ۾، ڳوٺ شادي پلي، ضلعي عمرڪوٽ ۾ ڄائو. گهر اندر علمي ادبي ماحول هجڻ ڪري نجم ننڍي هوندي کان ئي ٻارن لاءِ ڪهاڻيون ۽ مضمون لکڻ شروع ڪيا. اٺين درجي ۾ سندس لکيل هڪ مضمون تي کيس انعام پڻ مليو.

————— سنڌي ٻاراڻي ادب جي تاريخ، جلد ٻيو —————



نجم پنهور جي والد صاحب جي حيدرآباد ۾ ملازمت هجڻ جي ڪري هن پنهنجي تعليم حيدرآباد مان ئي حاصل ڪئي. هن ميران اسڪول حيدرآباد ۽ زبيده گرلس ڪاليج حيدرآباد مان تعليم حاصل ڪرڻ کان پوءِ سنڌ يونيورسٽيءَ مان پوليتيڪل سائنس ۾ ماسٽرس ڪئي. ماهوار 'گل ڦل' جي ايڊيٽر طور هن پنهنجي ڪوششن سان رسالي ۾ بهتري ۽ نواڻ آڻڻ سان گڏ سينيئر توڙي نون ليکڪن کي همٿايو. هن 'گل ڦل' ۾ نوان سلسلا شروع ڪيا ۽ ٻارن لاءِ تعميري ۽ دلچسپ مواد جي اشاعت کي يقيني بڻايو.

### نور محمد پٽو:

مشهور اديب نور محمد پٽي سال 2011ع ۾ ڪوٽڙيءَ مان ٻارن جو رسالو 'پاراڻو ادب' شايع ڪيو جنهن جو هو ايگزيڪيوٽو ايڊيٽر هو. هن سال 2016ع ۾ حيدرآباد مان ٻارن جو هڪ ٻيو رسالو 'مٿڙا ٻار' شايع ڪيو جنهن ۾ هن ايڊيٽر طور پنهنجون خدمتون سرانجام ڏنيون آهن.

نور محمد ولد علي محمد پٽو 14 جنوري 1955ع تي ڳوٺ پير بخش پٽي، تعلقي رتيديري، ضلعي لاڙڪاڻي ۾ ڄائو. هن ابتدائي تعليم سنڌي پرائمري اسڪول - ايليمينٽري ڪاليج خيرپور ميرس مان حاصل ڪئي، جڏهن ته مئٽرڪ رضا ميڊوريل هاءِ اسڪول حيدرآباد مان ڪيائين. بعد ۾ هن انٽر بي اي ۽ ايم اي جا امتحان سچل سرمست ڪاليج حيدرآباد مان ڏنا.

نور محمد پٽو مختلف ادبي ۽ سماجي تنظيمن ۽ ادارن جو سربراھ ۽ ميمبر رهيو آهي ۽ حيدرآباد ۾ رهائش پذير آهي.

### واحد پارس هيسبائي:

نوجوان ليکڪ واحد پارس هيسبائي سال 2000ع ۾ روزاني هلچل

پاران شايع ٿيل ٻارن جي رسالي 'گلن جهڙا ٻارڙا' جو ايڊيٽر رهيو. ان کان سواءِ واحد پارس ڪيترو ئي عرصو تندي ڄام مان شايع ٿيندڙ ٻارن جي مقبول رسالي 'گلڙا' جو جوائنٽ ايڊيٽر رهيو. واحد پارس ٻارن لاءِ ڪيتريون ئي ڪهاڻيون، گيت ۽ مضمون لکيا آهن، جيڪي ٻارن جي رسالن ۽ سنڌي اخبارن جي هفتيوار ٻارائڻ صفحن ۾ شايع ٿيا. هو ماهوار گلڙا رسالي پاران قائم ڪيل ٻارن جي علمي ۽ ادبي تنظيم 'گلڙا سنگت' جو صدر پڻ رهيو آهي. ٻارن جي ادب ۾ خدمتن عيوض کيس ڪيترائي ايورڊ ۽ شيلڊون پڻ ملي چڪيون آهن.

واحد پارس هيسباڻيءَ جو پورو نالو عبدالواحد ولد عبدالڪريم هيسباڻي آهي. هن پهرين اپريل 1975ع تي باڊه ويجهو ڳوٺ گل محمد هيسباڻيءَ ۾ جنم ورتو. پرائمري کان انٽر تائين جي تعليم پنهنجي ڳوٺ ۽ باڊه مان حاصل ڪئي. بي. اي سچل ڪاليج حيدرآباد ۽ ايم. اي سنڌي، سنڌ يونيورسٽيءَ مان ڪيائين. واحد پارس لکڻ جي شروعات 1990ع ڌاري ڪئي. بعد ۾ هن عملي صحافت ۾ پير پاتو ۽ سنڌ جي مختلف اخبارن ۽ رسالن ۾ ڪم ڪيائين. هن ڪجهه عرصو سنڌي لئنگئيج اٿارٽيءَ جي انسائيڪلوپيڊيا سيل ۾ پڻ ڪم ڪيو جڏهن ته هن وقت انسٽيٽيوٽ آف سنڌالاجي، سنڌ يونيورسٽيءَ ۾ پبليڪيشن آفيسر طور ڪم ڪري رهيو آهي. ٻارن جي ادب ۾ خدمتن کان سواءِ مجموعي سنڌي ادب ۾ پڻ سندس ڪيترائي مضمون ۽ شعر لکيل آهن، جڏهن ته هو سنڌ جي مشهور پندرهن روزه 'عبرت مڱزين' سان پڻ لاڳاپيل آهي.

### وفا منظور چوهاڻ:

وفا منظور چوهاڻ 1999ع ۾ شڪارپور مان ٻارن جو رسالو 'مهراڻ'

جا تارا' شايع ڪيو جنهن جا 9 شمارا شايع ٿي سگهيا. هي رسالو پڻ ٻارن ۾ چڱو مقبول ٿيو.

وفا منظور چوهاڻ 1 مارچ 1969ع تي محمد ابراهيم چوهاڻ جي گهر ۾ جنم ورتو. پرائمري، ميٽرڪ، انٽر ۽ ايم ايڊ تعليم شڪارپور مان ئي حاصل ڪيائين. 1982ع کان لکڻ جي شروعات ڪيائين. ٻارن جو رسالو 'مهراڻ جا تارا' شايع ڪرڻ کان علاوه سندس شاعري ۽ ڪهاڻين جا ڪتاب پڻ شايع ٿيل آهن، جن ۾ ڪاٺ جي عورت، عقلمند ڇوڪرو، عقلمند سپه سالار اچو ته انگريزي الفابيٽ پڙهون (شاعري) پنهنجي ديس جا ٻار پيارا (شاعري) سٺي تربيت هالڪ سنواري (مختلف شاعرن جي ٻاراڻي شاعري ترتيب ڏنل) ۽ بلخ جو ڳوڙهو شامل آهن. وفا منظور چوهاڻ پرائمري اسڪول هاٿي در شڪارپور ۾ استاد پڻ آهي.

### وهاب جروار:

وهاب جروار 1999ع ۾ ٻارن جو مقبول رسالو 'رانديڪو' خانواه ضلعي لاڙڪاڻي مان جاري ڪيو جنهن جا 2001ع تائين 5 پرچا شايع ٿيا، جڏهن ته هو ٽنڊي ڄام مان شايع ٿيندڙ ٻارن جي رسالي 'روشن دنيا' جو پڻ ايڊيٽر رهيو آهي. وهاب جروار 1 فيبروري 1983ع تي ڳوٺ خانواه ضلعي لاڙڪاڻي ۾ پيدا ٿيو. سندس تعليم ايم اي آهي. هو ٽنڊي ڄام مان شايع ٿيندڙ ٻارن جي رسالي 'روشن دنيا' جو اسسٽنٽ ايڊيٽر به رهيو آهي. بعد ۾ هن عملي طور سنڌي صحافت ۾ حصو ورتو ۽ روزاني ڪاوش، روزاني سوڀ، روزاني خبرون ۽ ٻين اخبارن ۾ خدمتون سرانجام ڏيڻ کان پوءِ هن وقت روزاني فاسٽ ٽائيم لاڙڪاڻي ۾ ڪم ڪري رهيو آهي. وهاب جروار جون ٻارن لاءِ لکيل ڪهاڻيون ۽ شعر مختلف ٻاراڻن رسالن ۾ شايع ٿيندا رهندا آهن.



## وفا گولو:

وفا گولي نل ضلعي جيڪب آباد مان 2004ع ۾ ٻارن لاءِ سلسليوار  
'پالڪ دنيا' جي نالي سان رسالو شايع ڪيو جنهن جا چار پرچا شايع ٿي سگهيا.  
وفا گولي جو اصل نالو جاويد احمد آهي، جيڪو 6 اپريل 1983ع  
تي ضلعي جيڪب آباد جي ڳوٺ ڪريم بخش گولو ۾ ڄائو. هن پرائمري  
تعليم پنهنجي ڳوٺ مان حاصل ڪئي، جڏهن ته ميٽرڪ ۽ انٽر نل مان  
ڪيائين. جنهن بعد ايم اي شاهه عبداللطيف يونيورسٽي خيرپور ميرس  
مان ڪيائين. هن وقت پرائمري اسڪول ڳوٺ عبدالڪريم نوناريءَ ۾  
استاد آهي. وفا گولو سنڌي ادبي سنگت شاخ نل جو ڪائونسلر آهي ۽  
2008ع ۾ سنڌي ادبي سنگت سنڌ طرفان کيس ادبي خدمتن عيوض کيس  
ايوارڊ پڻ ڏنو ويو.

## مددي ڪتاب ۽ رسالا:

### الف: ڪتاب

1. آريسر، علي نواز 'سنڌي ادب ۾ عورتن جو حصو'، سنڌي ساهت گهر، حيدرآباد، 2016ع
2. الانا، ڊاڪٽر غلام علي، 'سنڌي نثر جي تاريخ'، سنڌي ساهت گهر، ڇاپو ٽيون، 1999ع
3. بخاري مخمور 'هالا جي ادبي تنظيمن جو تنقيدي جائزو'، سيف بخاري اڪيڊمي، هالا، 2004ع
4. بلوڻي، هوندراج ڊاڪٽر، 'سنڌي ٻال ساهت'، ڇاپو ٻيو سنڌي ساهت گهر، 2007ع
5. جوڻيجو ڊاڪٽر عبدالجبار 'سنڌي ادب جي تاريخ'، جلد پهريون، سنڌي لئنگئيج اٿارٽي، حيدرآباد، 2006
6. حسين، ڊاڪٽر فهميده، 'انسائيڪلوپيڊيا سنڌيانا'، جلد ٻيو سنڌي لئنگئيج اٿارٽي، حيدرآباد،
7. حسين، ڊاڪٽر فهميده، 'انسائيڪلوپيڊيا سنڌيانا'، جلد ٽيون، سنڌي لئنگئيج اٿارٽي، حيدرآباد،
8. حسين، ڊاڪٽر فهميده، 'انسائيڪلوپيڊيا سنڌيانا'، جلد چوٿون، سنڌي لئنگئيج اٿارٽي، حيدرآباد،
9. حسين، ڊاڪٽر فهميده، 'انسائيڪلوپيڊيا سنڌيانا'، جلد پنجون، سنڌي لئنگئيج اٿارٽي، حيدرآباد،
10. حسين، ڊاڪٽر فهميده، 'انسائيڪلوپيڊيا سنڌيانا'، جلد ڇهون، سنڌي لئنگئيج اٿارٽي، حيدرآباد،
11. حسين، ڊاڪٽر فهميده، 'انسائيڪلوپيڊيا سنڌيانا'، جلد ستون، سنڌي لئنگئيج اٿارٽي، حيدرآباد،

سنڌي ٻارائي ادب جي تاريخ، جلد ٻيو

12. حسين، ڊاڪٽر فهميده، 'انسائيڪلوپيڊيا سنڌيانا'، جلد اٺون، سنڌي لئنگئيج اٿارٽي، حيدرآباد.
13. حسين، ڊاڪٽر فهميده، 'انسائيڪلوپيڊيا سنڌيانا'، جلد نائون، سنڌي لئنگئيج اٿارٽي، حيدرآباد.
14. سولنگي، محمد عرس اظهر، 'دادو ضلعو: هڪ اڀياس'، سنڌي ادبي بورڊ، ڄامشورو 2013ع
15. عرساڻي، ڊاڪٽر شمس الدين، 'سنڌي ادب جي ارتقائي تاريخ'، ڇاپو پهريون، اوسر اشاعتون حيدرآباد، 2009ع
16. مرزا، نصير، 'منهنجو سائين: نثار حسيني' (شخصيت ۽ فن) دوستي پبليڪيشن، حيدرآباد، 2014ع
17. ملاح، مختيار احمد، 'سنڌي ڪهاڻيءَ جي مختصر تاريخ'، ثقافت ۽ سياحت کاتو حڪومت سنڌ، 2015ع.
18. ملاح، مختيار احمد، 'سنڌي ادب جي تاريخ جو جديد مطالعو'، ڪاٺياواڙ بڪ اسٽور اردو بازار ڪراچي، 2006ع.
19. ملڪاڻي، پروفيسر منگهارام، 'سنڌي نثر جي تاريخ'، ڇاپو ٽيون، سنڌي ساهت گهر، حيدرآباد، 2007ع
20. مير، حاجن مير، 'سيوهڻ جون ادبي شخصيتون'، سچائي اشاعت گهر، دڙو 2014ع
21. ميمڻ، خان بهادر محمد صديق، 'سنڌ جي ادبي تاريخ'، ڇاپو چوٿون، انسٽيٽيوٽ آف سنڌالاجي، 2000
22. نهالاڻي، منوهر، 'سنڌي ٻال ساهتية: هڪ نظر'، ليکڪ پائ، 1992ع
23. هڪڙو ڊاڪٽر انور فگار، 'شڪارپور جي صحافتي تاريخ'، روشني پبليڪيشن، حيدرآباد، 2004ع.
24. هڪڙو ڊاڪٽر انور فگار، 'شڪارپور شهر جو سنڌي ادب ۾ حصو'، انسٽيٽيوٽ آف سنڌالاجي، سنڌ يونيورسٽي، ڄامشورو 2009ع.



## ب: رسالا

1. ماهوار 'گل ڦل'، سنڌي ادبي بورڊ، ڄامشورو مڪمل سيٽ، 1959ع کان 2015ع تائين.
2. سلسليوار 'سنڌي ٻارڙا پبليڪيشن'، اعزازي سهيڙيندڙ اسرار شيام حيدرآباد، مڪمل سيٽ، 1987ع کان 2015ع تائين.
3. ماهوار 'گلڙا'، چيف ايڊيٽر شبير ساگر، ٽنڊو ڄام، مڪمل سيٽ
4. ٽه ماهي 'سنگتي'، شڪارپور مهران اڪيڊمي شڪارپور، مڪمل سيٽ
5. ماهوار 'روشن دنيا' ٽنڊو ڄام، چيف ايڊيٽر: مير شاهنواز ٽالپر، مڪمل سيٽ
6. ماهوار 'ادا سائين' حيدرآباد، ايڊيٽر خالد آزاد، مڪمل سيٽ
7. ماهوار 'ساٿي' حيدرآباد، مختلف پرچا

soorihsinhadiadab

History of Sindhi

# Children's Literature

Khalid Azad

[Vol: 2]



ISBN 978-9-6962506-4-7



# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي اينڊرائيڊ ايپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>